

# ଦରୁଣୀ ଦଢ଼ିୟ

ରାଧାମୋହନ ମହାପାତ୍ର



# ଧରଣୀ ଧରିଯୁ



ରାଧାନୋହନ ମହାପାତ୍ର

ଅରଣ୍ୟ ଅତିଥି

(ଉପନ୍ୟାସ)

ଲେଖକ:

ରାଧାମୋହନ ମହାପାତ୍ର

ଗ୍ରାମ : ଚଢ଼ିକା, ପୋ : ବାଙ୍କୀ.

ଢି : କଟକ

ପ୍ରକାଶିକା ଓ ସ୍ୱତ୍ୱାଧିକାରିଣୀ :

ଶ୍ରୀମତୀ ପ୍ରତିଭା ମହାପାତ୍ର

“ପ୍ରତିଭାନୀ”

୧୪୭, ବୁଦ୍ଧେଶ୍ୱରୀ ପୋ:ଅ:ଲେନ୍

ଭୁବନେଶ୍ୱର - ୬

ପ୍ରଚ୍ଛଦ :

ଅସୀମ ବସୁ

ପ୍ରକାଶକାଳ :

ନବବର୍ଷ

୧.୧.୧୯୯୬

ମୁଦ୍ରଣ:

କ୍ରିଏଟିଭ୍ ଅଫ୍‌ସେଟ୍

ବି-୪୬, ଶହୀଦ ନଗର,

ଭୁବନେଶ୍ୱର - ୭

ମୂଲ୍ୟ:

ପଚାଶଟଙ୍କା

**ARANYA ATITHI**

**(Forest Guest) (Novel)**

Written by :

**RADHAMOHAN MOHAPATRA**

Published by :

**Smt. Pratiba Mohapatra**

**‘PRATIVANI’**

147, Budheswari, P.O. Lane

Bhubaneswar - 6

Cover Design by :

**Asim Basu**

Date of Publication

**New Year, 1996 (1.1.96)**

Printed at:

**Creative Offset**

B-46, Sahid Nagar,

Bhubaneswar - 7

Price:

**Rs. 45.00**

**(Rupees Forty Five only)**

ଉତ୍ସର୍ଗ

ବିଶ୍ୱର କ୍ଷୟିଷ୍ଠ ବିରଜ ପତ୍ନୀ ଓ ପକ୍ଷୀମାନଙ୍କ ପ୍ରତି

Cell :- 9861189936

"Prakruti Bandhu

**Radhamohan Mohapatra**

Writer

[Jim Corbett of Odisha]

"Prativani"

147, Budheswari Old Post Office Lane, Bhubaneswar - 751006

## ନାୟାମୁଖ

ଦିଅଁ ଦର୍ଶନ କରିବାକୁ ହେଲେ ମନ୍ଦିରର ମୁଖଶାଳା ବାଟଦେଇ ଯିବାକୁ ପଡ଼ିଥାଏ । ତେବେ ଦର୍ଶନ ମୁଖ୍ୟ, ଅନ୍ୟସବୁ ଗୌଣ, ଆନୁସଙ୍ଗିକ । ସେଇ ଉପକ୍ରମରେ ମୋର ଏ ସାମାନ୍ୟ ପ୍ରାକ୍‌କଥନ ବା ପ୍ରସଙ୍ଗକ୍ରମେ ଅବତାରଣା, ବା ଉପୋଦ୍ୟାତର ଭୂମିକା । ତେବେ ସେ ଦିଅଁଙ୍କୁ ସର୍ବାଙ୍ଗ ସୁନ୍ଦର କରିବାରେ ଶିଳ୍ପୀ ସାମର୍ଥ୍ୟ ପ୍ରାୟତଃ ନିଃଶେଷିତ; ମୁଖଶାଳାକୁ ମନକାଖି ମନୋରମ କରିବାକୁ ବିଶେଷ ଆବଶ୍ୟକ ନଥିଲାପରି ମନେହୁଏ । ସରଳଭାବେ କହିବାକୁ ଗଲେ ଯାହା କହିବାର କଥା ତାହା ପ୍ରକାଶିତ । ତା'ର ପୁନରାବୃତ୍ତି ଅନାବଶ୍ୟକ; ହୁଏତ ଅରୁଚିକର ବୋଧହେବ । ଶିଳ୍ପୀ କେବଳ ଦିଅଁ ଗଢ଼ିଥାଏ । କିନ୍ତୁ ତାହାର କଳା ପାଟବତୀ ଦର୍ଶନ ଆଖିରେ । ମୂର୍ତ୍ତିର ମହିମା କେବଳ ଭକ୍ତ, ଦର୍ଶକ ବୁଝିପାରେ, ଅନୁଭବ କରିପାରେ । ଯଦି ମୋ ମୂର୍ତ୍ତିର ମହିମା ଥାଏ ଭକ୍ତ ସ୍ମୃତି ଆକର୍ଷିତ ହେବ । ମୁଁ ଯେଉଁ ମୂର୍ତ୍ତି ଗଢ଼ିଛି ଅନୁଭୂତିର ଉପାଦାନକୁ ନେଇ, ଯାହା ଗଢ଼ିବାପାଇଁ ନିର୍ଦ୍ଦେଶିତ ତା'ର ମୂଲ୍ୟାୟନ/ଆକଳନ କରିବେ ସୁଧାପାଠକଚନ୍ଦ୍ର ।

ଗୁଣ ଚିହ୍ନେ ଗୁଣିଆ ନ୍ୟାୟରେ ଏଇ ପୁସ୍ତକର ଭୂମିକାର ‘ପାଦଟୀକା’ ବିଶିଷ୍ଟ କଥାକାର ତଥା ପ୍ରଖ୍ୟାତ ଔପନ୍ୟାସିକ ଡଃ ବିଭୂତି ପଟ୍ଟନାୟକ ଉପନ୍ୟାସ ସମ୍ବନ୍ଧରେ ସମ୍ୟକ ସୂଚନା ଦେଇଛନ୍ତି । ତାଙ୍କର ଅଳ୍ପସ୍ୱ ସାହାଯ୍ୟ ଓ ଅନୁପ୍ରେରଣା ମୋତେ ଉତ୍ସାହିତ କରିଛି ଯଦ୍ୱାରା ବିଗତ କେତେବର୍ଷ ହେବ ଗୋଟିଏ ଗୋଟିଏ ଉପନ୍ୟାସ ସୃଷ୍ଟିକରିବା ଓ ଛାପିବା ସମ୍ଭବ ହୋଇଛି । ଚରିତ୍ରଚର୍ଚ୍ଚାର ଆହ୍ୱାନରେ ଆଗକୁ ପାଦ ଥାପି ଚାଲିଛି, ଯେ ପର୍ଯ୍ୟନ୍ତ ଅଜି ନପଡ଼ିଛି । ଏହି ଅବସରରେ କବିଙ୍କ ଅମାୟ ପରାମର୍ଶ ବାରମ୍ବାର ମନରେ ଗୁଞ୍ଜରିତ ହେଉଛି—

“ଆଗରେ ପଡ଼ିଛି ପଥ ବହୁଦୂର

ଆହୁରି କେତେ ଯେ ବାଜା

ଚାଲିବି ଚାଲିବି ନ ପଡ଼ିବି ଅଜି

ମୁଦିବା ଆଗରୁ ଆଖି”

‘ଅରଣ୍ୟ ଅତିଥି’ ପ୍ରଥମେ ଆବର୍ତ୍ତ ପୂଜା ସଂଖ୍ୟା ୧୯୯୩ରେ ‘ରାଜ ଅତିଥି’ ରୂପେ ପ୍ରକାଶିତ ହୋଇଥିଲା । ଅନେକ ପାଠକ, ପାଠିକାଙ୍କଠାରୁ

ଅଭିନନ୍ଦନିନୀ ଓ ପ୍ରଶଂସା ପାଇ ଉନ୍ନତ ଓ ପ୍ରୋତ୍ସାହିତ ହୋଇପଡ଼ିଥିଲା ।  
ତେବେ ପୁସ୍ତକ ଆକାରରେ ପ୍ରକାଶ କରିବାରେ ବିଳମ୍ବ ଘଟିଲା ଏଇଥିପାଇଁ  
ଯେ, ଉପନ୍ୟାସର ନାମକରଣରେ ମୁଁ ସତୁଷ୍ଟ ନଥିଲି । ଏମିତି ଅସନ୍ତୋଷରେ  
ଦୁଇବର୍ଷ ବିତିଗଲା । ତିନେ ହଠାତ୍ 'ଅରଣ୍ୟ ଅରିଥି' ନାଁଟା ମନଟାକୁ  
ଆକ୍ରନ୍ତ କରିବିନି, ହୃଦୟକୁ ଆକର୍ଷିତ କରିଦେଲା ଯେପରି ମୂଲ୍ୟବାନ  
ସମ୍ପତ୍ତିଟା ପାଇପାରିଛି ।

ଆରେ- ଏତେ ସହଜ ନାଁ- ମୁଁ ଖୋଜି ହେଉଛି, ଧନ୍ଦି ହେଉଛି,  
ହୁଏତ ପାଖରେ ଥାଇ ଧରା ଦେଉନି । ମୋତେ ଯେ, ନାଁଟି ବାଛି  
ଧରାଇଦେଲେ ସେ ମଧ୍ୟ ତା ସହିତ ଦେଇଗଲେ ଅପୂର୍ବ ଅମୂଲ୍ୟ ଉପାଦାନ  
ଦାନ ସହିତ ଦକ୍ଷିଣା ଦେଲା ଭଳି । ଏଣୁ ମୂଳ ଲେଖାକୁ ଆଉ କିଛି  
ସଂକ୍ଷିପ୍ତ ନକରି ରାଜ ଅତିଥିରେ ଥାଇ କେତୋଟି ଅନୁଭବ ସଂଯୋଗ  
କଲି । ଏହା ଏକ ସ୍ୱୟଂ ସଂପୂର୍ଣ୍ଣଭାବେ ନବ କଳେବର ରୂପରେ ଆତ୍ମପ୍ରକାଶ  
କରୁଛି । ଏହାର କିୟଦଂଶ ଗତ ଆବର୍ତ୍ତ '୯୬' ପୂଜାସଂଖ୍ୟାରେ ଏକ  
ସୁଖପାଠ୍ୟ ଅଧ୍ୟାୟ ଆକାରରେ ପ୍ରକାଶିତ ହୋଇଥିଲା ।

'ଆବର୍ତ୍ତ' ସଂପାଦକ ଆଡଭୋକେଟ୍ ନଟର ମହାବିଳ୍ ଅଳ୍ପ  
ସହଯୋଗକୁ ଭୁଲିବାର କଥା ନୁହେଁ । ଏପରି ଅନେକ ଅଗଣିତ ଶୁଭେଚ୍ଛୁକ  
ମୋର ପରିବାରର ସମସ୍ତ ପିଲାମାନଙ୍କ ତଥା ପଢ଼ା ପ୍ରତିଭାଙ୍କ ଭୂମିକା  
ମଧ୍ୟ ଅନସ୍ୱୀକାର୍ଯ୍ୟ । ମୋର ଏଇ ଯାତ୍ରା ପଥର ଶୁଭେଚ୍ଛୁ ଓ ସହଯୋଗୀମାନଙ୍କୁ  
ଆନ୍ତରିକ ଧନ୍ୟବାଦ ଦେବା ଅବସରରେ ମୁକ୍ତ କଣ୍ଠରେ ଗଣ ସ୍ୱୀକାର  
କରୁଛି ।

ମଣିଷ ମାନବିକ ଗୁଣରେ ବିକସିତ ହେଉ, ଜୀବେ ଦୟା ଶିବେ  
ଭକ୍ତିର ଉତ୍ତରଣରେ ଜଗତ ମଣ୍ଡିତ ହେଉ । ପାଠକଙ୍କ ମନକୁ ପୁସ୍ତକର  
ବାଉଁ ହୁଇଁଲେ ଶ୍ରମ ସାଞ୍ଚିକ ହେବ ।

ବିନୟାବତ  
'ମୋହନ'

## ଭୂମିକା

ସାଂପ୍ରତିକ ଓଡ଼ିଆ କଥା ସାହିତ୍ୟରେ ନରମରାଜ ପ୍ରେମ, ପ୍ରତାରଣା ଓ ଜୀବନ ଯନ୍ତ୍ରଣାକୁ ନେଇ କମ୍ ରକ୍ତ ଉପନ୍ୟାସ ଲେଖା ହୋଇନାହିଁ । ଏ ଗ୍ରନ୍ଥର ଲେଖକ ରାଧାନୋହନ ମହାପାତ୍ର ମଧ୍ୟ ଏଥି ପୂର୍ବରୁ ଏଭଳି ମାନବିକ ଚରିତ୍ର ସମ୍ବନ୍ଧିତ ଉପନ୍ୟାସ ଲେଖି ଯଶ ଅର୍ଜନ କରିଛନ୍ତି । କିନ୍ତୁ ଏ ପୃଥ୍ବୀ କେବଳ ମଣିଷମାନଙ୍କ ଯୋଗୁଁ ଏତେ ସୁନ୍ଦର, ଏତେ ରହସ୍ୟମୟ ନୁହେଁ । ଏ ସମସ୍ତ ବିଶାଳ ଭୂମଣ୍ଡଳରେ ତିନି ଭାଗ ଜଳ, ଏକଭାଗ ମାତ୍ର ସ୍ଥଳଭାଗ । ଏଇ ସ୍ଥଳ ଭାଗରେ ପରିପୂର୍ଣ୍ଣ ହୋଇ ରହିଛି ଶ୍ୟାମଳ ବନଭୂମି, ସମୃଦ୍ଧ ପାହାଡ଼ ପର୍ବତ, ଧନଧାନ୍ୟଭରା ଶସ୍ୟ କ୍ଷେତ; ରୁକ୍ଷ ଧୂସର ମରୁଭୂମି ଆଉ ଦିଗନ୍ତୀନ ସବୁଜ ପ୍ରାନ୍ତର । ଶସ୍ୟ ଶ୍ୟାମଳ ସମତଳ ପ୍ରାନ୍ତର ଭୂମିରେ ଯେପରି ମଣିଷର ବସବାସ; ଘନ ଅରଣ୍ୟ ମଧ୍ୟରେ ସେଇପରି ନାନା ଜାତିର ପଶୁପକ୍ଷୀଙ୍କ ଆଦିମ ନିବାସ । ଏଇ ଅରଣ୍ୟ ଭୂମିର ରାଜା ଯଦି ସିଂହ; ସେନାପତି ସେହିପରି ବ୍ୟାଘ୍ର । ସମତଳ ଭୂମି ଅଧିବାସୀ ମଣିଷ କ୍ରମଶଃ ନିଜ ବାସଭୂମିର ଭୌଗୋଳିକ ସୀମାରେଖା ପରିବର୍ତ୍ତିତ କରିବା ପାଇଁ ଏବଂ ଜଙ୍ଗଲଜାତ ବୃକ୍ଷ ଓ ଅନ୍ୟାନ୍ୟ ପଦାର୍ଥ ଲୁଣ୍ଠନ କରିବା ପାଇଁ ଆରମ୍ଭ କରିଛି ଅରଣ୍ୟ-ସହର, ପଶୁ-ଶିକାର । ଏକଦା ସିଂହ, ବ୍ୟାଘ୍ରାଦି ପ୍ରାଣୀ ହିଂସ୍ର ପଶୁ ଭାବରେ ପରିଗଣିତ ହେଉଥିଲେ । ମଣିଷ ହେଉଥିଲା ସେମାନଙ୍କର ସୁସ୍ୱାଦୁ ଆହାର କିନ୍ତୁ ବିଭିନ୍ନ ଅନ୍ୟୋପାୟରେ ସଜ୍ଜିତ ଆଜିର ହିଂସ୍ର ମଣିଷର ପରାକ୍ରମ ପାଖରେ ପଶୁରାଜ- ପଶୁ ସେନାପତି ଆଦି ହାନବଦ, ପରାଜିତ, ହିଂସ୍ର ମଣିଷର ନିରାହ ଶିକାର ।

ପୃଥ୍ବୀର ପ୍ରାଣୀ-ଜଗତରେ ପଶୁ ଓ ମଣିଷ ଭିତରେ ଯେଉଁ ଇଡ଼େଇ ଲାଗିଛି, ସେଥିରେ ଅରଣ୍ୟ ତାର ଜାଙ୍ଗଲିକ ସୁକ୍ଷମା ହରାଇବା ସହିତ; ପଶୁ ତାର ଅସ୍ତିତ୍ୱ ହରାଇବାରେ ଲାଗିଛନ୍ତି । ବ୍ୟାଘ୍ର ବଂଶ କ୍ରମଶଃ ଲୋପ ପାଇଯିବାକୁ ବସିଛି । ସେଥିପାଇଁ ଲୋଭୀ ଓ ହିଂସ୍ର ମଣିଷର ଦୌରାତ୍ମ୍ୟରୁ ବାଘ-ବଂଶକୁ ରକ୍ଷା କରିବା ପାଇଁ ସରକାର ଆରମ୍ଭ କରିଛନ୍ତି ବ୍ୟାଘ୍ର-ପ୍ରକଳ୍ପ; ସରଂକ୍ଷିତ ଜଙ୍ଗଲ ଯୋଜନା ।

ପ୍ରାଣୀ ଜଗତରେ ଏ ଯେଉଁ ପରିବର୍ତ୍ତନ ଘଟିଯାଉଛି, ତାହା ବହୁ ଲୋକମାନଙ୍କର ଦୃଷ୍ଟି ଏତାଇ ଯାଉଛି । ସେଥିପାଇଁ ସାମାଜିକ ମଣିଷକୁ ନେଇ ଅକସ୍ତ୍ର ରକ୍ତ ଉପନ୍ୟାସ ଲେଖା ହୋଇଥିଲେ ସୁଦ୍ଧା ଅରଣ୍ୟକ ପଶୁମାନଙ୍କୁ ନେଇ ରକ୍ତ ଉପନ୍ୟାସ ଲେଖା ହେବା ଦେଖାଯାଇନାହିଁ । ହୁଏତ ଆମର ନଗରବାସୀ ନାଗରିକ-ଲେଖକମାନେ ପ୍ରାଣୀଜଗତରେ ଘଟି ଯାଉଥିବା ଏ ସବୁ ଘଟଣା ସଂପର୍କରେ ସଚେତନ ନୁହଁନ୍ତି । ଅଥବା ଅରଣ୍ୟର ପଶୁମାନଙ୍କ ସଂପର୍କରେ ସେମାନଙ୍କର କିଛି ଲେଖିଲା ଭଳି ଅଭିଜ୍ଞତା

ନାହିଁ। ଓଡ଼ିଆ କଥାକାରମାନଙ୍କ ମଧ୍ୟରେ ଏ ଦୃଷ୍ଟିରୁ ରାଧାନୋହନ ମହାପାତ୍ର ଜଣେ ବ୍ୟତିକ୍ରମ। ମୂଷା, ବିଲୋଭ, କୁକୁରଙ୍କ ଭଳି ଗୁହ୍ୟପାଳିତ ପଶୁମାନଙ୍କ ଠାରୁ ଆରମ୍ଭ କରି ବାଘ, ଭାଲୁ ଭଳି ଅରଣ୍ୟ ନିବାସୀ ହିଂସ୍ର ପଶୁମାନଙ୍କ ପର୍ଯ୍ୟନ୍ତ — ସବୁ ଜାତିର ପଶୁମାନଙ୍କ ସଂପର୍କରେ ତାଙ୍କର ଗଭୀର ଜ୍ଞାନ, ପ୍ରତ୍ୟକ୍ଷ ଅନୁଭୂତି। ସେ ଯେପରି ଶିକାର ପାଇଁ ବନ୍ଧୁକ ଚଢ଼େଇ ଜାଣନ୍ତି; ସେଇ ଅନୁଭୂତିକୁ ବାତ୍‌ମୟ ରୂପ ଦେବା ଲାଗି ସେହିପରି ମଧ୍ୟ ସେ କଳମ ଚଳାଇ ପାରନ୍ତି। ଏ ଗ୍ରନ୍ଥ ପ୍ରକାଶନ ପୂର୍ବରୁ ତାଙ୍କର ଆଉ ଦୁଇଟି ଉପନ୍ୟାସ ‘ଜଙ୍ଗଲର ଜମାନବନ୍ଦୀ’ ଏବଂ ‘ବ୍ୟାଘ୍ରନିବାଦ’ରେ ସେ ବନ୍ୟ ମଣିଷ ଏବଂ ବନବାସୀ ପଶୁମାନଙ୍କ ସଂପର୍କରେ ନିଜର ଚିନ୍ତା ମଧୁର ଅନୁଭୂତି ପ୍ରକାଶ କରିଛନ୍ତି। ‘ଅରଣ୍ୟ ଅତିଥି’ ସେଇ ପର୍ଯ୍ୟାୟର ତାଙ୍କର ତୃତୀୟ-ଉପନ୍ୟାସ। ଅନ୍ୟ ଦୁଇଟି ଉପନ୍ୟାସ ତୁଳନାରେ ଏହା ଆକାରରେ ଛୋଟ କିନ୍ତୁ କାହାଣୀ-ବିନ୍ୟାସ ଦୃଷ୍ଟିରୁ ଭାବନାରେ ଖୁବ୍ ଗମ୍ଭୀର ଓ ମର୍ମସ୍ପର୍ଶୀ। ମଣିଷ ଚେତନାକୁ ଉଦ୍ରେକ କରିବାର ଉପାଦାନ ଏଥିରେ ରହିଛି।

‘ଜଙ୍ଗଲର ଜମାନବନ୍ଦୀ’ ଓ ‘ବ୍ୟାଘ୍ରନିବାଦ’ ପରି ‘ଅରଣ୍ୟ ଅତିଥି’ ମଧ୍ୟ ଆତ୍ମଜୀବନାତ୍ମକ ଉପନ୍ୟାସ। ଶ୍ରୀ ମହାପାତ୍ରଙ୍କ ଏହି ଅନୁଭୂତିମୂଳକ ଉପନ୍ୟାସର ନାୟିକା ସର୍ବସ୍ୱର ଅଭିନେତ୍ରୀ ବାଘୁଣୀ ରଂଜୁ, ପୁଷ୍ପି ସୁନ୍ଦରୀ ଓ ଆଉ ଏକ ଧବଳ ମୂଷା। ପଶୁ ଜନ୍ମ ପାଇଥିଲେ ମଧ୍ୟ ସେମାନଙ୍କ ଠାରେ ସ୍ୱେଦ, ପ୍ରେମ, ତ୍ୟାଗ ଭଳି ମାନବିକ ଗୁଣ ପରିପୂର୍ଣ୍ଣ। ମଣିଷ ମଧ୍ୟରେ ଯେପରି ପଶୁରୁ ଆଏ, ପଶୁମାନଙ୍କ ଠାରେ ମଧ୍ୟ ଲୁଚି ରହିଥାଏ ସେଇପରି ମାନବିକ ଗୁଣ। ସ୍ୱେଦ, ଶ୍ରଦ୍ଧା, ସେବା ବଳରେ ପଶୁ ମଧ୍ୟରୁ ସେଇ ମାନବିକ ଗୁଣକୁ ଉଦ୍ରେକ କରାଯାଇପାରେ। ଶ୍ରୀ ମହାପାତ୍ର ‘ଅରଣ୍ୟ ଅତିଥି’ ଉପନ୍ୟାସରେ ଭିନ୍ନ ଭିନ୍ନ ଆକାର ପ୍ରକାରର ତିନୋଟି ପଶୁଙ୍କ ରୋମାଞ୍ଚକର ଜୀବନ କାହାଣୀ ମଧ୍ୟରେ ଏହି ସତ୍ୟକୁ ପାଠକମାନଙ୍କ ସମ୍ମୁଖରେ ଉପସ୍ଥାପିତ କରିଛନ୍ତି।

ଓଡ଼ିଆ କଥା ସାହିତ୍ୟରେ ‘ଅରଣ୍ୟ ଅତିଥି’ ଏକ ଭିନ୍ନ ସ୍ୱାଦର ଉପନ୍ୟାସ। ଏ ଉପନ୍ୟାସର ସ୍ୱାଦ ଆସ୍ବାଦନ ପାଇଁ ପାଠକ ପାଠିକାମାନଙ୍କୁ ମୋର ସାଦର ଆମନ୍ତ୍ରଣ।

ତା.୨୩।୧୧।୯୫।

ଭୁବନେଶ୍ୱର

ବିଭୂତି ପଟ୍ଟନାୟକ



ଠିକ୍ ବର୍ଷ ପରେ ଭାରତ ସର୍ବସ୍ୱତନ୍ତ୍ର ଭୂବନେଶ୍ୱର ଆସୁଥିବାର ସମ୍ଭାବନା ପାଇ ଉଲ୍ଲାସିତ ହେଲି । ସର୍ବସ୍ୱର ମାଲିକ ମିଷ୍ଟର ସି. ବାଙ୍କରସା ମୋ ପାଖକୁ ଗୋଟିଏ ଅନୁରୋଧବାର୍ତ୍ତା ପଠାଇଥିଲେ । ପତ୍ରଟି ପଢ଼ି ମୁଁ ବିସ୍ମିତ ହେଲି । ପାରମ୍ପରିକ ରୀତିରେ ଜଣେ କେହି ବିଶିଷ୍ଟ ବ୍ୟକ୍ତି ସର୍ବସ୍ୱର ଖେଳକୁ ଉଦ୍‌ଘାଟନ କରିବା କଥା; କିନ୍ତୁ ଏଥର ପତ୍ରଟିରେ ବ୍ୟକ୍ତିକ୍ରମ ଥିଲା । ବିଶେଷତ୍ୱ ହେଉଛି— କୌଣସି ମନ୍ତ୍ରୀ ବା ରାଜନୈତିକ ବ୍ୟକ୍ତି ବା ନାମୀ ସମାଜସେବୀ କିମ୍ବା ପଦସ୍ଥ ପ୍ରଶାସକ ସର୍ବସ୍ୱର୍କୁ ଏଥର ଉଦ୍‌ଘାଟନ କରୁ ନାହାନ୍ତି; ଉଦ୍‌ଘାଟକ ଭାବେ ମୋ ଭଳି ଜଣେ ସାମାନ୍ୟ ଲୋକର ସାହାଯ୍ୟ ଲୋଡ଼ିଛନ୍ତି ।

ଅନୁରୋଧ ପତ୍ରଟିକୁ ବାରମ୍ବାର ପଢ଼ିଲି । ଆନନ୍ଦିତ ହେଲି । ମନା କରିବାର ପ୍ରଶ୍ନ ଉଠୁ ନଥିଲା । ଏଣୁ ପତ୍ର ମାଧ୍ୟମରେ ସମ୍ମତି ଦେଇଥିଲି ।

ଏଠାକାର ରାଜଧାନୀ ହାଇସ୍କୁଲ ସମ୍ମୁଖ ପ୍ରଦର୍ଶନୀ ପଡ଼ିଆରେ ସର୍ବସ୍ୱର ଖେଳ ପାଇଁ ଜିଲ୍ଲା କର୍ତ୍ତୃପକ୍ଷଙ୍କ ଠାରୁ ଅନୁମତି ମିଳି ସାରିଥିଲା । ଅନୁଷ୍ଠାନର ଆରୁଆ ଦଳ ଆସି ସେହି ସ୍ଥାନରେ ତମ୍ବୁ ଆଦି ଆନୁଷ୍ଠାନିକ କାର୍ଯ୍ୟ ଆରମ୍ଭ କରି ଦେଇଥାନ୍ତି । ସର୍ବସ୍ୱର ଲୋକପ୍ରିୟତା ସର୍ବସ୍ୱର ସ୍ୱତନ୍ତ୍ରତା ନେଇ ବହୁଳ ପ୍ରଚାର ଚାଲିଥାଏ । ଭାରତ ସର୍ବସ୍ୱର ବିଶେଷ ଆକର୍ଷଣ ହେଉଛି— ‘ବାଘ ଖେଳ’ । ଉଦ୍‌ଘାଟନା ଉତ୍ସବରେ ପିତା କାଟିବା ପାଇଁ ନିମନ୍ତ୍ରିତ ମୁଖ୍ୟ ଅତିଥିଙ୍କୁ ମୁହଁରେ କାମୁଡ଼ି ଧରିଥିବା କଟୁରାଟିକୁ ଅର୍ପଣ କରିବ ସର୍ବସ୍ୱର ନାୟିକା ‘ରଞ୍ଜିତା’ ଏବଂ ଅତିଥି ମହାଶୟ ସେଇ କଟୁରାରେ ନାଭିପିତା କାଟି ଉଦ୍ଘାଟନ କରିବେ ସର୍ବସ୍ୱର ବିଶେଷ ଅଧିବେଶନ ।

ଏମିତି ଆକର୍ଷଣୀୟ ବିଜ୍ଞାପନମାନ ପ୍ରକାଶ ପାଇଥାଏ ସମ୍ଭାବପଦ୍ମମାନଙ୍କରେ, ପ୍ରଚାର ପତ୍ର ଓ ଡାକବାକି ଯନ୍ତ୍ର ସାହାଯ୍ୟରେ; ସହରର କାନ୍ଥବାଡ଼ ପାଚେରିମାନଙ୍କରେ ବଡ଼ ବଡ଼ ପୋଷ୍ଟରରେ ଉଲ୍ଲିଖିତ ଥାଏ ଖେଳର ବିଭିନ୍ନ ଜିସମର ଚିତ୍ର ଦର୍ଶକ ଚିତ୍ତକୁ ଆକର୍ଷଣ କରିବା ଉଦ୍ଦେଶ୍ୟରେ ।

ମୋର ସନ୍ଧ୍ୟା ପତ୍ର ପାଇ ବାଙ୍ଗରସା ନିମନ୍ତ୍ରଣ ପତ୍ର ଛାପି ମୋ ପାଖକୁ ଡାକ ଦ୍ଵାରା ପଠାଇ ଦେଲେ ଏବଂ ଯଥା ସମୟରେ ମୋ ବାସ ଭବନରୁ ନେଇ ଯିବେ ବୋଲି ପ୍ରତିଶ୍ରୁତି ଦେଇଥିଲେ । ଉଦଘାଟନ ଦିନଟିକୁ ମୁଁ ଅପେକ୍ଷା କରି ରହିଲି ଅତି ଉତ୍ସାହର ସହିତ ।

କାର୍ଯ୍ୟସୂଚୀ ଅନୁଯାୟୀ ବାଙ୍ଗରସା ତାଙ୍କ ସର୍ବସ୍ଵର ଚିତ୍ର ବିଚିତ୍ର ଅଟୋଯାନ ଧରି ମୋ ଘରେ ଉପସ୍ଥିତ ହେଲେ ଏବଂ ମୁଁ, ମୋର ସ୍ତ୍ରୀ ଓ ପିଲାମାନଙ୍କୁ ନେଇ ଉଦଘାଟନ ଉତ୍ସବରେ ଯୋଗଦେଇ ଖୁବ୍ ଉତ୍ସାହର ସହିତ । ମନର ଉତ୍ସୁକତାକୁ ମୁଁ ରୋକି ପାରୁନଥିଲି ।

ଠିକ୍ ସନ୍ଧ୍ୟା ଛ'ଟାରେ ଉଦଘାଟନ । ଭରପୁର ଦର୍ଶକ ଗ୍ୟାଲେରୀ । ଅକ୍ରେଷ୍ଟର ସ୍ଵର ଗୁଞ୍ଜନ ଛୁଟି ଚାଲିଥାଏ । ଦର୍ଶକମାନଙ୍କ ମଧ୍ୟରେ ବିପୁଳ ଉଲ୍ଲାସ ଲହରୀ ଖେଳୁଥାଏ । କେନ୍ଦ୍ରସ୍ଥଳରେ ବୃତ୍ତାକାର ସ୍ଥାନଟିରେ ସର୍ବସ୍ଵର ଆଡ଼ତାସ୍ଥଳୀ । ପ୍ରବେଶ ପଥ ଦ୍ଵାରରେ ପାଞ୍ଚପୁଟ ଉଚ୍ଚତାରେ ଭୂମି ସହିତ ସମାନ୍ତରାଳ ଭାବେ ବନ୍ଧାଥାଏ ସୁଦୃଶ୍ୟ ନାଲି ପିତାଟି । ହୁଇସିଲ୍ ବାଜିବା ମାତ୍ରେ ଅନ୍ତରାଳ ଅନ୍ଧାର ଭିତରୁ ରାଜକୀୟ ଠାଣିରେ ରଞ୍ଜୁରାଣୀ ମୁହଁରେ ନିର୍ଦ୍ଦିଷ୍ଟ କତୁରୀଟି ଧରି ଆସେ ଆସେ ଆଗେଇ ଆସିଲା ଏବଂ ସିନେମା ସୁଟି ପରି ଫୋକସ୍ ଆଲୁଅ କ୍ରମଶଃ ଉଜ୍ଜ୍ଵଳ ହୋଇ ଉଠିଲା । ବାଙ୍ଗରସାଙ୍କ ନିର୍ଦ୍ଦେଶମତେ ରଞ୍ଜୁ ତା ମୁହଁରୁ ମୋ ହାତକୁ ବଢ଼ାଇ ଦେଲା କତୁରୀଟି ଏବଂ ମୁଁ କରତାକି ଧ୍ବନି ମଧ୍ୟରେ ନାଲି ପିତା କାଟି ସର୍ବସ୍ଵର ଖେଳକୁ ଶୁଭାରମ୍ଭ କଲି ।

କତୁରୀଟି ଧରାଇ ଦେଇସାରି ରଞ୍ଜୁ ମୋ ଦେହକୁ ଲାଗି ଘଷିହେଲା ଏବଂ ମୁଁ ତା ମୁଣ୍ଡକୁ ସ୍ନେହରେ ଆଉଁଶି ବସିଲି । ତେଣେ ସର୍ବସ୍ଵର ବିବିଧ ଖେଳ ପ୍ରତି ମୋର ଆଦୌ ନିଦ୍ରା ନ ଥିଲା । ସ୍ଥାନ, କାଳ,

ପାତ୍ର ଭୁଲିଯାଇ ମୁଁ ରଞ୍ଜୁ ବେଳରେ ବୋକ ପରେ ବୋକ ଦେଇ  
ଚାଲିଥିଲି । ଖେଳର କୋଳାହଳ ବଢ଼ି ଚାଲିଥିଲା ଉପୁର୍ଯ୍ୟପରି । ଜୋରମାନେ  
ଅଙ୍ଗଭଙ୍ଗା ପ୍ରଦର୍ଶନ କରି ହସରୋଳ ସୃଷ୍ଟି କରୁଥାନ୍ତି ଦର୍ଶକ ମହଲରେ ।  
ଉପରେ ସୁବିଷ୍ଣୁତ ତମ୍ବୁର ଆକାଶ ତଳେ ଟ୍ରାପିଜରେ କ୍ରୀଡ଼ାରତ ଆ'ନ୍ତି  
କେତେଜଣ ଯୁବକ ଯୁବତୀ ଖେଳାଳି; ସେମାନଙ୍କ ଦେହରେ କେବଳ  
ଆଖିରୋଚକ ସଂକ୍ଷିପ୍ତ ଶୁଭ୍ର ଚଢ଼ି ଓ ବ୍ରା; ପୁରୁଷ ଖେଳାଳିଙ୍କ ଦେହରେ  
ଚଢ଼ି ଓ ଗଞ୍ଜି । ସେମାନଙ୍କ ମଧ୍ୟରେ ବାଙ୍ଗୁରା ଜୋକରଟାଏ ରହି ବ୍ୟଙ୍ଗ  
ତୋଳୁଥାଏ । ଖେଳାଳିମାନେ ବିଭିନ୍ନ ଦୋଳି ଖେଳ ଆଙ୍କୁଥା'ନ୍ତି, ଶୂନ୍ୟକୁ  
କୁଦା ମାରୁଥାନ୍ତି । ବୃହତ୍ ତମ୍ବୁ ତଳରେ ସର୍ବସାଧ୍ୟ କଳାର ଅପୂର୍ବ କଳା  
ନୈପୁଣ୍ୟ ପ୍ରଦର୍ଶିତ ହେଉଥାଏ । ମନ୍ତ୍ରମୁଗ୍ଧ ଦର୍ଶକମାନେ ଅନାଇ ରହିଥାନ୍ତି  
ସେମାନଙ୍କ କ୍ରୀଡ଼ା କାରସାଦାକୁ ।

ରଞ୍ଜୁ ମୋ ପାଖରେ ଛିଡ଼ା ହୋଇ ରହିଥାଏ ବିନୟତାର ସହିତ  
ଜଣେ ପ୍ରଭୁ ପାଖରେ ବିଶ୍ୱସ୍ତ ଭୂତ୍ୟ ଭଳି । ମୁଁ ତାକୁ ସାଥରେ ନେଇ  
ଅନ୍ତରାଳୟକୁ ଗଲି ବିଛି ଅନ୍ତରଙ୍ଗ ସମୟ ତା ସହିତ ବିତାଇବା ପାଇଁ ।



ରଞ୍ଜୁ । ମୋ ପାଇଁ ଗୋଟେ ଇତିହାସ- ଗୋଟାଏ ଅଭୁଳା  
ସୂଚି- ଏକ ଚିର ସୁରଣୀୟ ଅନୁଭୂତି । ଜୀବନ ଯାତ୍ରାରେ ଏମିତି ବେଳେ  
ବେଳେ ଘଟଣାମାନ ଘଟିଥାଏ ଯାହା ସାଧାରଣରେ ବିଶ୍ୱାସଯୋଗ୍ୟ ନ  
ହେଲେ ମଧ୍ୟ ସତ୍ୟ ହୋଇଥାଏ । ସେଇ ଅନୁଭୂତିମୂଳକ ସତ୍ୟ କାହାଣୀ  
ବୟାନ କରୁଛି:-

ଭୁବନେଶ୍ୱର ଉପାତ ଅଞ୍ଚଳରେ ମୋର ବାସଗୃହ । ଘର ବୋଇଲେ  
ଏକ ମହଲା ବିଶିଷ୍ଟ ପଟ୍ଟା ଘରଟିଏ । ଆବଶ୍ୟକତାକୁ ଚାହିଁ କୋଠରି  
ମାତ୍ର ତିନୋଟି- ବୈଠକ ଘର, ଶୟନ କକ୍ଷ, ପିଲାଙ୍କ ପଢ଼ା କୋଠରି  
ଓ ସଂଲଗ୍ନ ଗାଧୁଆ ଘର, ଶିଳ୍ପି ଘର, ଖାଇବା ସ୍ଥାନ, ରୋଷଘର  
ଓରେଇ । ପଛକୁ ଅଗଣା ଓ ସାମ୍ନାରେ ଫର୍ଦ୍ଦା ବଗିଚା । ବଗିଚାରେ

କେତୋଟି ପୁରପୁର ବୃକ୍ଷ। ବେଶ୍ ପ୍ରଶସ୍ତ ଜାଗା। ମାଳତୀ ପଥର ପାଚେରିଘେରା ବାସସ୍ଥାନଟିଏ— ମୋ ପରି ମଧ୍ୟବିତ୍ତ ପରିବାର ପାଇଁ ଯଥେଷ୍ଟ ଓ ମୁଁ ସବୁଷ୍ଟ। ଘରଟିକୁ ନିବିଡ଼ ଭାବେ ଭଲପାଏ ଠିକ୍ ନିଜ ଶରୀର ଭଳି।

ଏଠି ଆଖପାଖ ଅଞ୍ଚଳରେ ବିଶେଷ ସେମିତି ବାସଗୃହ ନାହିଁ। ମୋର ନିକଟତମ ପଡୋଶୀ ଘର ଅତ୍ୟନ୍ତ ତିନିଶହ ଗଜ ଦୂରରେ। ମୋ ଘରର ଆଖପାଖ ପୁର ଗୁଡ଼ିକ ବିହୀନ ହୋଇଥିଲେ ହେଁ, ସେଠାରେ ଗୃହ ନିର୍ମାଣ ହୋଇ ନାହିଁ। କିନ୍ତୁ ପୁରର ମାଲିକମାନେ ନିର୍ମାଣ ଯୋଜନା ହାତକୁ ନେଇଥିବାର ମନେହୁଏ। ବର୍ଷମାନ ଭୁବନେଶ୍ୱର ସହର ହାତ ପ୍ରସାରି ମାଟି ଆସୁଛି ଏହି ଆଖପାଖ ଉପାତ ଅଞ୍ଚଳମାନକୁ। ଟିକିଏ ଦୂରରେ ଭୁବନେଶ୍ୱର ବିମାନ ବନ୍ଦର। କେବଳ ବ୍ୟୋମଯାନ ଉଡ଼ାଣ ଶବ୍ଦ ଛଡ଼ା ସହରର କୋକାହଳ ଏଠି ପ୍ରାୟ ନାହିଁ। ଏମିତି ନିରୋକା ପରିବେଶ ମୋତେ ଭଲଲାଗେ। ନିର୍ଜନତା, ନିଃସଙ୍ଗତା ମୋର ରୁଚି। ନିଜକୁ ନିଃସଙ୍ଗତା ସହିତ ମିଶାଇ ଦେବାରେ ମୋର ଥାଏ ଅନେକ ତୃପ୍ତି, ଅମିତ ଆନନ୍ଦ।

ଆମେ ଘରେ ରହୁ ମୋ ସ୍ତ୍ରୀ ପ୍ରଭା, ପୁଅ ଓ ଝିଅ। ପୁଅ ରାଜେଶ ବଡ଼। ଅଷ୍ଟମ ଶ୍ରେଣୀରେ ପଢ଼େ ଏବଂ ଝିଅ ଗୁରୁନାର ତୃତୀୟ ଶ୍ରେଣୀ, ପ୍ରାଥମିକ ପାଠ ଡା'ର। ଗୋଟିଏ ଛୋଟ ପରିବାର'ର ସଂଜ୍ଞା ନେଇ ଆମେ କାଳାତିପାତ କରୁଁ।

ମୋ ଜନ୍ମସ୍ଥାନ ବାଙ୍କୀ ଚଢ଼ିକାରେ— ଭୁବନେଶ୍ୱର ଠାରୁ ସବୁରୁଦ୍ଧ କିଲୋମିଟର ଦୂରରେ। ନୁହେଁ ସହର କି ନୁହେଁ ମଫସଲ। ସେଠି ଆମର ପୈତୃକ ଜମିବାଡ଼ି, ଭିଟାମାଟି। ବୃକ୍ଷ ବାପା ଓ ବୋଉ ଗାଁରେ ରହନ୍ତି, ଜମିବାଡ଼ି ବୁଝନ୍ତି। ମୁଁ ଭୁବନେଶ୍ୱର ବଦଳି ଆସିବା ପରେ ସେମାନେ କଦବା କୃତ୍ତିତ୍ ଭୁବନେଶ୍ୱର ଆସନ୍ତି, ଆମ ପାଖେ ରହନ୍ତି। ସବୁବେଳେ ସେମାନେ ମୋ ପାଖେ ରହିବା ସମ୍ଭବ ହୁଏନି। ସହରୀ ବାରବାଉଳିଆ କଲୋନୀ ଜୀବନ ସେମାନଙ୍କୁ ଓରାଏ ନାହିଁ; ସେମାନଙ୍କ ଦୃଷ୍ଟିରେ ଏଠି

ଯେମିତି କୃତ୍ରିମତା ବସା ବାନ୍ଧିଛି । ଗ୍ରାମ୍ୟ ଜୀବନରେ ଅଭ୍ୟସ୍ତ ତ !  
 ତେଣେ ଗାଁ ଛାଡ଼ି ଆମ ପାଖେ ରହିବା ସମ୍ଭବ ହୁଏ ନାହିଁ । ଜମିବାଡ଼ି  
 ଦାନାପାଣି କଥା ବାପା ବୁଝନ୍ତି । ରାତ୍ର ଓ ରୁତୁନା ଆମ ପାଖେ ରହି  
 ପଡ଼ନ୍ତି । ପ୍ରଭା ମଧ୍ୟ ଆମକୁ ଛାଡ଼ି ଗାଁରେ ରହି ବୃଦ୍ଧ ପିତାମାତଙ୍କ  
 ସେବାଶୁଶ୍ରୁଷା କରିବା ମଧ୍ୟ ସମ୍ଭବ ହୋଇ ନଥାଏ । ଅତଏବ ଆମେ  
 ଗୋଟେ ଆପୋଷ ବୁଝାମଣା କରିଥାଉଁ । ପିଲାଙ୍କ ବାର୍ଷିକ ପରୀକ୍ଷା ପରେ  
 ଲମ୍ବା ଗ୍ରୀଷ୍ମ ଛୁଟିରେ ପ୍ରଭା ପିଲାମାନଙ୍କୁ ନେଇ ଗାଁରେ ରହିବେ । ମୋର  
 ତ ସରକାରୀ ଅପିସ୍ । ଛୁଟି ପୁଟି ବିଶେଷ ନାହିଁ । ଏପରିକି ଏଠି  
 ସଚିବାଳୟରେ ଏତେ ଦାପ୍ତରିକ କାମ ଯେ ରବିବାର ଦିନ ମଧ୍ୟ ପୁରସତ୍  
 ମିଳେନି । ତେବେ ପ୍ରାୟତଃ ସନ୍ଧ୍ୟାରେ ମୁଁ ସବୁଦିନ ଅପିସ୍ ଛାଡ଼େ ।  
 ନିଜସ୍ବ କାର୍ଯ୍ୟ ନାହିଁ, ଏଣୁ କେତେବେଳେ ସ୍କୁଲେ, କେତେବେଳେ ଚାଲି  
 ଚାଲି, କେତେବେଳେ ଟାଉନ୍ ବସ୍, କୃତ୍ତିତ୍ ଅପିସ୍ ଗାଡ଼ିରେ ଘରକୁ  
 ଫେରେ । ମୋତେ ବିଶେଷ କରି ଚାଲି ଚାଲି ସନ୍ଧ୍ୟା ହାଣ୍ଡା ଖାଇ  
 ହାଟବଜାର କରି ବସାବାହୁଡ଼ା ହେବାକୁ ଭଲ ଲାଗେ । ଏହିପରି ମୋର  
 ଦୈନନ୍ଦିନ ରୁଟିନବନ୍ଧା ସହରୀ ଚାକିରି ଗଢ଼ି ଚାଲିଥାଏ ।

ସେଦିନ ଗ୍ରୀଷ୍ମ ସନ୍ଧ୍ୟା । ଅପିସ୍ ଛାଡ଼ିଲି । ଦିନରେ ଅସହ୍ୟ ଗରମ  
 ପଡ଼ିଥିଲା । ବୈଶାଖୀ ଖରାରେ ଧରା ଦ୍ରାହି ଦ୍ରାହି ତାକୁଥିଲା । କିନ୍ତୁ  
 ଏଠାରେ ସୂର୍ଯ୍ୟାସ୍ତ ଅନ୍ତେ ସନ୍ଧ୍ୟା ଆସନ୍ତେ, କେଉଁଠୁ କେଜାଣି ଗଗନ  
 ଭିତରୁ ସୁଶୀତଳ ଥଣ୍ଡା ପବନ ଡେଶା ପଡ଼ ପଡ଼ କରି ଉଡ଼ିଆସେ,  
 ଆଶ୍ୱେଷ କରିବା ଦୃଢ଼ରେ ଦେହରେ ପିଟି ହୋଇଯାଏ, ପୁଣି ଗନ୍ଧବୃଦ୍ଧ  
 କୋଠାବାଡ଼ି ଆଦିକୁ ଚୁମ୍ବନ ଦେବାକୁ ତୀବ୍ର ବେଗରେ ଉଡ଼ିଯାଏ । ମନେହୁଏ,  
 ଦିବସର ସୂର୍ଯ୍ୟୋତାପରେ ପବନ ବନ୍ଦୀ ହୋଇ ରହିଥାଏ, ସୂର୍ଯ୍ୟ ତୁଟିଯିବା  
 ଅନ୍ତେ ମୁକୁଳିତ ହୋଇ ଭୁବନ ବକ୍ଷରେ ହସିକୁଦି ନାଟିଉଠେ । ମଣିଷ  
 ଦେହକୁ ସାନ୍ଧ୍ୟ ସମିର ଖୁବ୍ ଆଶୁଷ୍ଟ ଲାଗେ, ମନ ହାଲୁକା ବୋଧକରେ ।  
 ସେଇଥିପାଇଁ ବୋଧେ ସୃଷ୍ଟିର କେଉଁ ଅଜଣା କାଳରୁ ସ୍ଥାନର ନାମକରଣ  
 ହୋଇଛି ‘ଭୁବନେଶ୍ୱର’ । ଓଡ଼ିଶାର ରାଜଧାନୀ ହେବାରୁଁ ସହରର ଆକାର  
 ଓ ଆୟତନ ବେଶ୍ ବଢ଼ି ଚାଲିଛି । ଉଚ୍ଚମାନ ମନ୍ଦିରମାନଙ୍କ ସଙ୍ଗେ

ପ୍ରତିଦ୍ୱନ୍ଦ୍ୱିତା କରି ଗଢ଼ି ଉଠିଛି ନଭଶୁନ୍ୟା ପ୍ରାସାଦ, ସରକାରୀ ଅଟାଳିକା  
ଓ ତାରକା ହୋଟେଲମାନ । ଏଇ ସହରର ବାସିନ୍ଦା ମୁଁ ।

ସନ୍ଧ୍ୟାର ହାସ୍ତା ଖାଇ ଖାଇ ପାଦରେ ଫେରୁଥିଲି ଘରକୁ । ବାଟରୁ  
ଛୋଟ ମୋଟ ସଉଦା ସାରି ଘରେ ପହଞ୍ଚିଲି । ପାଟକ ଖୋଲାଥିବା  
ଦେଖୁ ପ୍ରଥମରୁ ଚମକିଲି । ଆଜି କ'ଣ ପାଟକ ବନ୍ଦ ନକରି ଅପିସ୍  
ଧାଇଥିଲି ନା କିଏ ଦୁଷ୍ଟ ଦୁର୍ବର ପାଟକ ଖୋଲି ବଗିଚା ନଷ୍ଟ କରିଛି !  
ବଗିଚା ଆଡ଼କୁ ନଜର ଦେଲି । କୌଣସି ଅପ୍ରାତିକର ଘଟଣା ଦେଖିଲି  
ନାହିଁ । ପାଟକ ବନ୍ଦ କରି ଭିତରକୁ ପଶିଲି । ପୁନର୍ବାର ଛାତି ଚାଉଁଳଲା ।  
ଶିଢ଼ିଘରର ପ୍ରବେଶ ପଥଦ୍ୱାର ମେଲା । ଛନକା ପଶିଲା । ଚୋର ଘରେ  
ପଶିନାହିଁ ତ !! ଶକିତ ମନରେ ଅନ୍ଧାର ଭିତରେ ହାତ ଅଣ୍ଟାଳି ଶିଢ଼ି  
ସୁଇଚ୍ ଟିପିଲି । ଆଲୁଅ ଜଳିଗାଳି, କାରଣ ଦୁଇଦିନ ହେଲା ବଲ୍ ବିଚିଡ଼ି  
ଯାଇଛି, ଅବହେଳାବଶତଃ ବଦଳ କରିନାହିଁ । ଦ୍ୱାର ଏପଟେ ରହି ହାତ  
ବଢେଇ ବୈଠକ ଯାଇ ସୁଇଚ୍ ଡଳକୁ ଜଳି ଏବଂ କାଢ଼ର ବିଜୁଳି  
ଆଲୁଅ ଜଳିବା ମାତ୍ରେ ଗୋଟେ ପ୍ରଚଣ୍ଡ ଲୋମହର୍ଷୀ ଦୃଶ୍ୟରେ ମୋର  
ଚେତାଚୈତନ୍ୟ ହଜିଗଲା । ଭୟ ବିଜଡ଼ିତ ବିସ୍ମୟ ବିସ୍ଫୋରିତ ଆଖିରେ  
ଆଁ କରି ରହିଲି କ୍ଷଣେ । ଗୋଟାଏ ବିଜୁଳିର ଝଲକ ଖେଳିଗଲା । ଦେଖିଲି,  
ଗୋଟାଏ ବୟସ୍କ ବାଘ ୁକା ହୋଇ ଘର ମଝିଟାରେ ବସିଛି । ମୁଁ  
ଏକବାରେ ତଟସ୍ଥ ଏବଂ ଆତଙ୍କିତ । ଅସମ୍ଭବ ଜଡ଼ତାରେ ମୁଁ ମାଟି  
ପିଣ୍ଡଟିଏ ପାଇଟିଗଲି । ସାକ୍ଷାତ ଯମ ସମ୍ମୁଖରେ ମୁଁ ନିରସ୍ତ୍ର ମଣିଷଟିଏ ।  
ଏକା କୁଦାକେ ଦୌଡ଼ି ପକାଇବା ପାଇଁ ଭାବିଥିଲି, କିନ୍ତୁ ତାହା ନକରି  
ସାହସ ସଞ୍ଚୟ କରି ନିଜକୁ ପ୍ରକୃତିସ୍ଥ କରିନେଲି । ଅତୀତର ଦୀର୍ଘ ଜଙ୍ଗଲ  
ଅଭିଜ୍ଞତା ମୋତେ ଉପାୟ ବତାଇ ଦେଲା । ଉପସ୍ଥିତ ବୁଦ୍ଧିକୁ ପ୍ରୟୋଗ  
କରି ଯେତେ ଚକ୍ଷୁକ ସମ୍ଭବ ଦୃତ ହସ୍ତରେ କବାଟଟାକୁ ଧକ୍କିନି ବନ୍ଦ  
କରିଦେଲି; ବାହାରପଟୁ କିଛିଶି ଦେଇ ଦମ୍ଭନେଲି ଦଣ୍ଡେ ।

ଏଥର ଟିକିଏ ଭଲଭାବେ ନିଃଶ୍ୱାସ ନେଲି । ଭୟ ଦୂର ହୋଇଛି ।  
ମୋ ଘରେ ଚୋର ନୁହେଁ, ବାଘ ପଶିଛି । ଆଶ୍ଚର୍ଯ୍ୟ ହେଲା । ଏ ମହାବଳ  
ବାଘ ମହାପ୍ରଭୁଙ୍କ ମୋ ଘରେ ବିରାଜମାନ କାହିଁକି ? ଏଠାକୁ ବାଘଟେ

ଆସିଲା କାହିଁ? ଚିତା କଲି; ମନେ ମନେ ଅନୁଶୀଳନ କଲି । ଆଖି ମୋତେ ଧୋକା ଦେଇ ନାହିଁ ତ ! ମନର କୌଣସି ବିଭ୍ରମ ନୁହେଁ ତ !! ନା ଏପରି କିଛି ନୁହେଁ, ମୁଁ ସୁସ୍ଥ ନୁହେଁ, ସ୍ବପ୍ନ ଦେଖୁ ନାହିଁ, ଜାଗ୍ରତ । ମୋର ଦୃଷ୍ଟିଶକ୍ତି ଏକଦମ୍ ଠିକ୍ ଅଛି । ଦୃଶ୍ୟଟି ସମ୍ପୂର୍ଣ୍ଣ ବାସ୍ତବ ।

ବାଘ ତ ବର୍ତ୍ତମାନ ବନ୍ଦୀ । କିଛି ସମୟ ପୁଣି ଚିତା କଲି ଥଣ୍ଡା ମନରେ । ବାଘ ସହିତ ମୋର ସମ୍ପର୍କ କ'ଣ ? ଅତୀତର ଅନେକ କାଳ, ଯୁବ ବୟସର ମୁଖ୍ୟାଂଶ ଜଙ୍ଗଲରେ ଅତିବାହିତ ହୋଇଛି ମୋର । ଖାଲି ପାଦରେ ବନ୍ଧୁକ ଧରି ଅଗମ୍ୟ ବନ ନଟା ପାହାଡ଼ ଭିତରେ ଦିନ, ମାସ, ବର୍ଷ ବିତାଇଛି । ବହୁ ବନ୍ୟଜନ୍ତୁଙ୍କ ସଂସର୍ଗରେ ଆସିଛି । ସେମାନଙ୍କ ସମ୍ବନ୍ଧରେ ଗୁଡ଼ାଏ ପଢ଼ିଛି, ଅନୁଭୂତିକୁ ପୂଜିକରି କିଛି ଲେଖିଛି ମଧ୍ୟ । ସେତେବେଳେ ଶିକାରନିଶା ମୋତେ ପ୍ରବଳ ଘାରିଥିଲା, ବନ ବିହାର ମୋର ସଉକ ହୋଇଥିଲା । ଏମିତି ଅଭୟାରଣ୍ୟ ଭିତରେ ବୁଲୁ ବୁଲୁ ଅନେକ ହିଂସ୍ର ଜନ୍ତୁଙ୍କ ହାବୁଡ଼ରେ ପଡ଼ିଛି; ବହୁ ଜଙ୍ଗଲୀ ଦୁଷ୍ଟଙ୍କ ସଙ୍ଗେ ମୁହାଁମୁହଁ ହୋଇଛି, ଅଗତ୍ୟା ହତ୍ୟା କରିଛି ଏବଂ ନିଜେ ମଧ୍ୟ ମରୁ ମରୁ ବଞ୍ଚିଛି କପାଳର ଜୋରରୁ କେବଳ ! ମୋର ପ୍ରିୟ ମ୍ୟାନୁଲିକର ରାଇଫଲ୍ ଏବଂ ଟ୍ରିନିଟିଆ ବନ୍ଧୁକ ଆର୍.ବି. ରୋଡା ନିଶାଣରେ ନିପୁଣ ଓ ବିଶ୍ୱସ୍ତ ଥା'ନ୍ତି । ପରବର୍ତ୍ତୀ ସମୟରେ ଶିକାର ନିଶାର ପରିବର୍ତ୍ତନ ହୋଇଥିଲା ମୋର । ଅକାରଣେ ମହାଜୀବଟିଏ ନଷ୍ଟ କରିବା ଆବଶ୍ୟକ ମନେହୋଇ ନଥିଲା । କେବଳ ଅନିଷ୍ଟକାରୀ ନରହତା ଜାନୁଆରକୁ ବାଧ୍ୟତାବଶତଃ ଗୁଳିଦଣ୍ଡ ଭୋଗିବାକୁ ପଡ଼ିଥିଲା । ଏବେ କିନ୍ତୁ ବାରୁଦ ଓ ବନ୍ଧୁକ ସହିତ ମିତ୍ରତା ଭାଙ୍ଗିଛି । ଜୀବନ ଭିନ୍ନ ଏକ ପ୍ରୋତରେ ପ୍ରବାହିତ ହୋଇଛି । ବାରୁଦ ଓ ବନ୍ଧୁକ ବଦଳରେ କାଳି ଓ କଳମ ସହିତ ବନ୍ଧୁତା ବଢ଼ିଛି, ଗତି ଉଠିଛି ବିଶ୍ୱସ୍ତତା ।

କିନ୍ତୁ ଆଜିର ଏ ଅଭିନବ ବିରଳ ଘଟଣାଟା ମୋତେ ତାଜୁବ କରିଛି । ଏହି ସହରରେ ଲକ୍ଷ ଲକ୍ଷ ଘର ଥାଉଁ ଥାଉଁ ବାଘ ମହାଶୟ ମୋ ଘରେ ଅତିଥି ହେବାକୁ ପସନ୍ଦ କଲା କାହିଁକି ? ଅନତିଦୂର ଚନ୍ଦକା ଅଞ୍ଚଳରେ ବିସ୍ତୀର୍ଣ୍ଣ ଜଙ୍ଗଲ ଥାଉଁ ଥାଉଁ ସେ ସହରଟା କାହିଁକି ନିରାପଦ ମଣିଲା ? ବୋଧହୁଏ ପଥଚ୍ୟୁତ ହୋଇ ଭୁଲରେ ପଶି ଆସିଛି ଏଠାକୁ ।

କୌଣସି କାରଣ ନଥାଇ ଘଟଣା ଘଟେ ନାହିଁ। କ’ଣ କାରଣ ହୋଇପାରେ ? ଜଙ୍ଗଲୀ ଜରୁକ ସହିତ ମୋର ଅହେତୁକ ସମ୍ପର୍କ ? ନା। ଭାବନାଟା ବିଜ୍ଞାନସମ୍ମତ ନୁହେଁ, ଗୋଟେ କାଳ୍ପନିକାୟ ଅବତାରଣା। ତେବେ ଅନ୍ୟ କ’ଣ କାରଣ ହୋଇପାରେ ? ବୋଧହୁଏ କ୍ଷୟିଷ୍ଟ ଜଙ୍ଗଲରେ ଜରୁମାନେ ନିରାପଦ ମଣ୍ଡନାହାତି ଅଥବା ସେଠାରେ ସେମାନଙ୍କ ପାଇଁ ଘୋର ଖାଦ୍ୟଭାବ— ଏଥିପାଇଁ ସେମାନେ ସହରାଭିମୁଖୀ ହୋଇପାରନ୍ତି। ଘଟଣାଟିର ଅନେକ ବିଶ୍ଳେଷଣ କଲି।



ମୋର ମନେ ପଡ଼ିଲା, ଏମିତି ଥରେ ପଲେ ହାତୀ ବାଟ ବାଉଳା ହୋଇ ବାରିପଦା ସହର ଭିତରକୁ ପଶି ଆସିଥିଲେ। ବାରିପଦା ସହରର ଅନତିଦୂରରେ ବିସ୍ତୀର୍ଣ୍ଣ ସୁଖ୍ୟାମଳା ସିନିକିପାଳ ଅଭୟାରଣ୍ୟ— ଜଙ୍ଗଲ ଜରୁକାକର ନିର୍ଭୟ ବାସସ୍ଥଳୀ। ଅରଣ୍ୟକୁ ଭାଗି ଚାଷ ଜମି, ଫସଲପୂର୍ଣ୍ଣ କ୍ଷେତ, ସବୁଜ ଉପତ୍ୟକା ଅଞ୍ଚଳ। ମଗୁଣ୍ଡିର ମାସ କାଳ, ଧାନ ଅମଳର ବେଳ। ଲୁଲୁଙ୍ଗ ବନ ପାହାଡ଼ରୁ ଗଡ଼ିଆସି ପଲେ ହାତୀ ବିଲରୁ ପେଟେ ପେଟେ ଧାନ ଖାଇ ପଶି ଆସିଥିଲେ ବାରିପଦାର ଉପକଣ୍ଠ ‘ମଧୁବନ’ ଅଞ୍ଚଳକୁ। ସେଠାର ସାନ୍ତ୍ର ନିବିଡ଼ ଘୁନାଳିପଟାସ୍ ବୃକ୍ଷଘେରା ପ୍ରାଚର ଭିତରେ ନିର୍ବିଘ୍ନରେ ରାତ୍ରଯାପନ କଲେ। ପାହାଡ଼ା ପ୍ରହର। ଗୋଆଲା ସଅଳ ଗାଇ ଦୁହିଁ ତା ଗରାଖ ରାଜ୍ୟକୁ ସେଇବାଟ ଦେଇ ସାଇକେଲରେ ଯାଉଥିଲା। ଦୂରରୁ ଦେଖି ଭାବିଲା ଏଗୁଡ଼ିକ ରାଜାଙ୍କ ହାତୀ- ଗୋଟିଏ ଦଳା, ଚାରିଟି ମାଲ ଓ ଦୁଇଟି ଶିଶୁ। ସେମାନେ ଶୁଣ ରୁଡ଼ିକୁ ଦୋକି ଖେଳାଉଥିଲେ ଏବଂ କୁଳାକାର କାନଗୁଡ଼ିକରେ ପବନ ବିସ୍ତୁଥିଲେ। ପୁଣି ଗୋଆଲା ଭାବିଲା, ରାଜାଙ୍କର ମାତ୍ର ଗୋଟିଏ ଦିଓଟି ହାତୀ ଥା’ତି, ସେମାନଙ୍କ ମୁଣ୍ଡରେ ସିନ୍ଦୂର ବୋଳା ହୋଇଥାଏ ଏବଂ ପାଖେ ପାଖେ ଥା’ତି ହାତୀର ମାହୁଡ଼। ତା’ର ସହେଦ ଉପୁଜିଲା। ସେ ଘଟଣା କ’ଣ ଜାଣିବାପାଇଁ ସେମାନଙ୍କ ନିକଟତର ହେଲା ଏବଂ ହାଉକି ଖାଇ କ୍ଷୀର ପାତ୍ର ଛୁଇଁ ସାଇକେଲ ପଛକୁ ଘୁରାଇଲା।



ଏହି ଅତର୍ଜ୍ଜ ଅବସ୍ଥାରେ ତା'ର ଯାନଟି ଭାରସାମ୍ୟ ହରାଇ ଭୂଇଁରେ  
ରଡ଼ି ପଡ଼ିଲା ଏବଂ ପାତ୍ର ଗୁଡ଼ିକରୁ କ୍ଷୀରତଳ ତଳେ ଢାଳିଗଲା । ପଡ଼ିଉଠି  
ପ୍ରାଣ ବିକଳରେ ଚିତ୍କାର କରି ଦୌଡ଼ିଛି— ହାତୀ, ହାତୀ, ଜଙ୍ଗଲୀ ହାତୀ.....

ଘଟଣା ପ୍ରଘଟ ହେଲା ଦ୍ରୁତବେଗରେ, ଗୁରୁତ୍ବ ପ୍ରଚାରିତ ହୋଇଗଲା  
ମୁହଁକୁ ମୁହଁ । ବଣୁଆ ହାତୀଦଳେ ସହର ଭିତରେ; ନଡ଼ରିବ କିଏ ?  
କେତେବେଳେ କେଉଁଆଡ଼େ ପଶିବେ, ଘର ଦ୍ବାର ଭାଙ୍ଗିବେ, ବାଡ଼ି ବଗିଚା  
ଧ୍ବଂସ କରିବେ, ଧନ ଜୀବନ ବିପନ୍ନ ହେବ କିଏ ରୋଧ ପାରିବ ?  
ଘଟଣାର ସତ୍ୟାସତ୍ୟ ଜାଣିବା ପାଇଁ ଖୁବ୍ କୌତୂହଳରେ ଦେଖଣୀହାରୀମାନେ  
ଦୌଡ଼ିଲେ ମଧୁବନ ଆଡ଼କୁ । କୌତୂହଳ କ୍ରମଶଃ ଆତଙ୍କରେ ପରିଣତ  
ହେଲା । ଡିଲା ଶାସନ କର୍ତ୍ତୃପକ୍ଷଙ୍କ କାନକୁ ଗଲା, ଭାଙ୍ଗେଣି ପଡ଼ିଲା ।  
ସତକୁ ସତ ବଣୁଆ ହାତୀମାନେ ଯଦି ଜଙ୍ଗଲ ଛାଡ଼ି ସହରକୁ ଘର  
କରି ବସନ୍ତି, ଜନଜୀବନ ବିପର୍ଯ୍ୟସ୍ତ ହେବ । ସକ୍ଷୟରେ ଆଇନ୍ ଶୃଙ୍ଖଳା  
ପରିସ୍ଥିତି ଉତ୍ପତ୍ତିବ । ଶାନ୍ତି ବ୍ୟାହତ ହେବ । ଏଣୁ ପଦସ୍ଥ ଅଫିସରମାନଙ୍କ  
ଜରୁରି ମିଟିଂ ଆହ୍ୱତ ହେଲା । ପୋଲିସ୍ ଅଧକ୍ଷ ଅନୁପ୍ରବେଶକାରୀ ହାତୀମାନଙ୍କୁ  
ଘଉଡ଼ିବାର ଦାୟିତ୍ବ ନେଲେ, କିନ୍ତୁ ସାଙ୍ଗରେ ରହିବେ ମାଜିଷ୍ଟ୍ରେଟ୍ ମହାଶୟ ।  
ଆକ୍ଷକିକ ବନ ଅଧିକାରୀ ଏଥିରେ ଏକମତ ହେଲେ । ଜଙ୍ଗଲ ଭଳାକାର  
ହାତୀମାନଙ୍କ ଉପରେ ତାଙ୍କର ଅଧିକାର, ଅରଣ୍ୟ ଆଇନ୍ ଭଙ୍ଗ କରି  
ଏମାନେ ଅନୁପ୍ରବେଶ କରିଛନ୍ତି ନଗର ଭିତରକୁ, ଏଠି ନାଗରିକ ଆଇନ୍  
ବଳବର, ସହରୀ ଜନତା ବର୍ତ୍ତମାନ ବିପଦର ବଳୟ ଭିତରେ । ଜନତାର  
ସୁରକ୍ଷାଥେଁ ରୁଚିଚାକନୀ ଆଇନ୍ ସମ୍ମତ । ଅତଏବ ବନାଧିକାରୀଙ୍କର ଆପରି  
କରିବାର କିଛିନାହିଁ । ସେଥିପାଇଁ ମାଜିଷ୍ଟ୍ରେଟ୍ ମଧ୍ୟ ନିୟୋଜିତ । ସେମାନେ  
ସଦଳବେଳେ ସଂପୂର୍ଣ୍ଣ ପ୍ରସ୍ତୁତ ହୋଇ ରୁଣ୍ଡ ହେଲେ ଘଟଣାସ୍ଥଳରେ ଅସ୍ତ୍ରଧାରୀ  
ପୋଲିସ୍ ପଉଜ ସହିତ । ପ୍ରଥମେ ସେମାନେ ହୁଇସିଲ୍ ମାରି ବ୍ୟାଣ୍ଟ  
ବାଜା ବଜାଇ ହାତୀ ମାନଙ୍କୁ ଚଢ଼ିବାକୁ ଚେଷ୍ଟା କରିଥିଲେ । କିନ୍ତୁ ବିଫଳ  
ହେଲେ । ଦନ୍ତା ହାତୀଟି ଥରେ ପିଙ୍କାର ଛାତି ବେପରବାୟ ରହିଲା ।

ମୁଁ ବହୁ ବିକଳରେ ଘଟଣାଟି ଶୁଣି ମଧୁବନରେ ଉପସ୍ଥିତ ହେଲି ।  
କର୍ତ୍ତୃପକ୍ଷଙ୍କ ବ୍ୟବସ୍ଥା ଏବଂ କାଣ୍ଡଜ୍ଞାନଶୂନ୍ୟତା ପାଇଁ ହସି ହସି ରତିଗଲି ।

କାର୍ଯ୍ୟକ୍ଷେତ୍ରର ପଞ୍ଚାତକେ ଧୋବଧାଉଳିଆ ଅତିସରବୃନ୍ଦକର ଜଙ୍ଗଲ  
 ଜାନ୍ତୁଆରମାନଙ୍କୁ ମୁକାବିଲା କରିବାର ଅଭିସ୍ଥତା ଓ ବ୍ୟବହାରିକ ଜ୍ଞାନ  
 ଆସିବ କାହିଁ? ସମସ୍ୟାଟିକୁ ଠିକ୍‌ଭାବେ ସମ୍ମୁଖୀନ ନହେଲେ ଅଥଥାରେ  
 ଜରୁମାନେ ଉତ୍ୟକ୍ତ ହେବାର ଯଥେଷ୍ଟ ସମ୍ଭାବନା। ସବୁ ଗୁଡ଼ିକୁ ଗୁଜିକରି  
 ହଟ୍ୟା କରିବା ମଧ୍ୟ ଅମାନୁଷିକ ଓ ବିବେକହୀନ କାର୍ଯ୍ୟ। ସିଧା ଯାଇ  
 ମୁଁ ଜିଲ୍ଲାପାଳଙ୍କ ସଙ୍ଗେ ଜରୁରି ଆଲୋଚନା କରି। ମୋର ପରାମର୍ଶ  
 ଥିଲା- ହାତୀମାନେ ଶାନ୍ତିପ୍ରିୟ ଜାତି, ଏପରିକି ପ୍ରତ୍ୟେକ ବନ୍ୟଜନ୍ତୁ।  
 ସେମାନେ ଭୁଲବଶତଃ ସହର ଭିତରକୁ ପଶି ଆସିଛନ୍ତି। କାହାକୁ ମାରିନାହାନ୍ତି  
 ଏ ପର୍ଯ୍ୟନ୍ତ ବା କିଛି ଅନିଷ୍ଟ କରିନାହାନ୍ତି। ସହର ସେମାନଙ୍କ ବାସସ୍ଥଳୀ  
 ନୁହେଁ। ନାହିଁ ଏଠି ପ୍ରାକୃତିକ ପରିବେଶ। ସହର ସେମାନଙ୍କୁ ସୁଆଇବ  
 ନାହିଁ ଆଦୌ, ବରଂ ସେମାନେ ଅଶାନିଶ୍ୱାସୀ ଅନୁଭବ କରିବେ। ଗତ  
 ରାତିରେ ସେମାନେ ଗୁରୁପାଳ ଭୋଜନଟିଏ କରିଛନ୍ତି ପାଟିଲା ଧାନ  
 କିଆରୀମାନଙ୍କରୁ। ଆଜି ଦିନକ ବିନା ଖାଦ୍ୟରେ ଚଳିଯିବ, ପୁଣି ରାତିକୁ  
 ଆବଶ୍ୟକ ପଡିବ ଖାଦ୍ୟ, ପଶୁ ଜାତିତ କେବଳ ତା ପେଟ ପାଇଁ।  
 ସେଇ ଅନ୍ୱେଷଣରେ ସେମାନେ ପୁଣି ଫେରିଯିବେ ଚରାଭୁଞ୍ଚିକୁ,  
 ଜଙ୍ଗଲକୋଳକୁ। ଅତଏବ ସେମାନଙ୍କୁ ଆଉ ବିରକ୍ତ ନକରି ତୁପ୍ତତାପ୍ତ  
 ରହିବାକୁ ଦିଅନ୍ତୁ, ଜନସମାଗମକୁ ଦୂରେଇ ରଖନ୍ତୁ ଏବଂ ଅନ୍ତଃସ୍ତରରେ  
 ଭୁଲ୍‌ଯିତ ଭାବେ ସୁରକ୍ଷାବାହିନୀ ହାତୀ ଦଳ ଉପରେ ନଜର ରଖନ୍ତୁ....

ସମସ୍ତଦ୍ୱାରା ଜିଲ୍ଲାପାଳ ମହାଶୟ ମୋ ପରାମର୍ଶକୁ ମାନିନେଇ  
 ତଦନୁସାରେ ବ୍ୟବସ୍ଥା କଲେ। ଦିନ ଶେଷ ପରେ ରାତି ଆସିଲା;  
 ଅସ୍ଥିକର କୋଳାହଳ କମି ଆସିଲା। ରାତି ଅଧବେଳକୁ, ନିଶାର ନିର୍ଜନ  
 ମୁହୂର୍ତ୍ତରେ ହାତୀମାନେ ଯେଉଁ ବାଟଦେଇ ସହର ପ୍ରବେଶ କରିଥିଲେ,  
 ଠିକ୍ ସେଇ ବାଟେ ବାଟେ ସ୍ୱପ୍ନାନକୁ ପ୍ରତ୍ୟାବର୍ତ୍ତନ କରିଥିଲେ। ମୋର  
 ସମୟୋଚିତ ପରାମର୍ଶ ପାଇଁ ଜିଲ୍ଲା କର୍ତ୍ତୃପକ୍ଷ ମୋତେ ଧନ୍ୟବାଦ ଦେଇଥିଲେ।

ଏମିତି ହାତୀମାନଙ୍କ କଥା ଭାବୁ ଭାବୁ ଗୃହବନ୍ଦୀ ବ୍ୟାଘ୍ର ମହାରାଜଙ୍କୁ  
 ଆଉଥରେ ଦେଖିବାକୁ ପ୍ରବଳ ଇଚ୍ଛା ହେଲା ମୋର । କିନ୍ତୁ ଦରଜା  
 ଖୋଲିବାକୁ ସାହସ ଅଭିଳା ନାହିଁ। ହିଁସ୍ର ପଶୁ। ବିଶ୍ୱାସ କ'ଣ? ଅଜଣା

ହିଁସ୍ର ପଶୁକୁ ବିନା ଅସ୍ତରେ ମୁକାବିଲା କରିବା ଧୃଷ୍ଟତା, ମୂର୍ଖତା ଓ ବେହୁସିହାରୀ କାମ । ସାବଧାନତାର ଚେତନା ମୋତେ ଜାଗ୍ରତ କରି ରଖିଲା । ଦରକାର ଖୁଢ଼ିକି ଆଉଥରେ ପରଖି ନେଲି ଯେପରି ବାଘ ବାହାରକୁ ଚାଲି ଆସି ନପାରେ ।

ଆଗପଟ ଉଦ୍ୟାନକୁ ଲାଗି ବୈଠକ ଘରର ପର୍ତ୍ତା ଝଙ୍କା । ଏଣୁ ବାହାର ପଟକୁ ଯାଇ ରୁଦ୍ଧ ଝଙ୍କା ଜବାବରେ ଜରାଘାତ କଲି । ଦେଖିଲି ଦୈବାତ୍ ଭିତର ପଟୁ ଜବାବର ଚାଞ୍ଚାରବୋଲଟ ଚଉକାଠ ସହିତ ସଂଯୋଗ ହୋଇନାହିଁ ଅବହେଳା ବଶତଃ । ଝଙ୍କାକୁ ଆସ୍ତେ ଖୋଲିଲି । ଏବେ ବାଘ ଦୃଶ୍ୟମାନ ହେଲା । ଘର ମଝିରେ ସେମିତି ଠୁକା ହୋଇ ବସିଛି । ମାଠିଆ ଭଳି ମସ୍ତ ମୁଣ୍ଡରେ ବିସ୍ଫୋରିତ ପାଟି, ତା ଉପରେ ଛୋଟ ନାକ ପୁତା ଏବଂ ତାକୁ ତଳକୁ ନାକର ଉଭୟ ପାର୍ଶ୍ଵରେ କାଚଭଳି ଦୁଇଟି ତେଜୋଦୀପ୍ତ ନାକ ଆଖି ବିଜୁକି ଆଲୁଅରେ ଦମ୍ଭଦମ୍ଭ କରୁଛି ଅନ୍ଧାର ଆକାଶର ତାରା ସଦୃଶ । ଦେହରେ ହଳଦୀବସନ୍ତର ମସୃଣ ମଖମଲା ଚମଡ଼ା ଚିକ୍ଚିକ୍ କରୁଛି । ବଳିଲା ବଳିଲା ଅଙ୍ଗ, ବଳିଷ୍ଠ ମାଂସପେଶୀ । କେଡ଼େ ସୁନ୍ଦର ଜୀବଟିଏ ! ଡେହେରାରେ ରାଜକୀୟତା ପୁଟି ଉଠୁଛି ।

ତା'ର ଚିତ୍ତାକର୍ଷକ ରୂପ ଓ ଡେହେରାରେ ମୁଁ ବିମୋହିତ ହେଲି । ମୋ ପାଇଁ ଏକ ଅପୂର୍ବ ଦୁର୍ଲଭ ଲୋଭନୀୟ ଦୃଶ୍ୟ । ହିଁସ୍ରତା ଭିତରେ ଏମିତି ଲୋଭନୀୟତା ଲୁଚି ରହିଥାଏ ! କାଠିଣ୍ୟ ଭିତରେ ମୁଁ ଅନୁଭବ କରୁଥିଲି କୋମଳତାର ପ୍ରଲୋପ, କେତେ ସୁନ୍ଦର ସତେ ସୃଷ୍ଟିର ରଚନା !!

ବାଘ ଓ ମୋ ଭିତରେ ମାତ୍ର କେଇ ଗଜ ବ୍ୟବଧାନ । ମଝିରେ ଝଙ୍କାର ଲୁହା ରେଲିଂ ! ଝରକା ଅତିକ୍ରମ କରି ଘର ଆଲୁଅ ମୋ ଉପରେ ସ୍ପଷ୍ଟ ପଡ଼ୁଥିଲା । ଆମେ ପରସ୍ପର ଦେଖିପାରୁଥିଲୁ । ମୁଁ ପ୍ରଲଜିତ ହୋଇ ଉଠିଲି । ବାଘ ସେମିତି ବସିଛି ରାଜକୀୟ ଠାଣିରେ, ତା'ଠି ଟିକିଏ ହେଲେ ଅସ୍ଵାଭାବିକ ଲକ୍ଷଣ ଦେଖିନାହିଁ ସତେ ଯେମିତି ମୁଁ ତା'ର ବହୁ ପରିଚିତ !

ଏମିତି ବହୁ ସମୟ ପର୍ଯ୍ୟନ୍ତ ବ୍ୟାଘ୍ରରାଜକୁ ଅପଲକ ନେତ୍ରରେ

ଚାହିଁ ରହିଲି। ବିଗତ କଥା ଭାବିଲି, ଆଗତ କଥା ଚିନ୍ତାକଲି। ଯୋଗକୁ ମୋ ପିଲାମାନେ ଘରେ ନାହାନ୍ତି, ଗାଁରେ ଗ୍ରୀଷ୍ମଯାପନ କରୁଛନ୍ତି। ସେମାନେ ଥିଲେ ହୁଏତ ଏ ଅଭିନବ ଘଟଣାଟି ଘଟି ନଥାନ୍ତା। ଏଣୁ ସୁଯୋଗକୁ ବ୍ୟବହାର କରି, ଦୃଶ୍ୟକୁ ଉପଭୋଗ କରି ବସିଲି ପୂରା ମାତ୍ରାରେ। ମୁଁ ବର୍ତ୍ତମାନ ସଂପୂର୍ଣ୍ଣ ସନ୍ତୋଷିତ।

କିଛି ସମୟ ଅନ୍ତେ ସେ ବାରମ୍ବାର ହାଇ ମାରିଲା। ଆଁ କଳାବେଳେ ତା ବିଶ୍ୱାସ ନାହିଁ ପାଟିରେ ଅକ୍ଳେଶରେ ମଣିଷ ମୁଣ୍ଡଟା ଡକି ଦେଇ ଯେତେ ଭିତରକୁ ସିଧା ପଶିଯାଇ ପାରିବ। ତାପରେ ସେ ମୋ ଆଡ଼କୁ ପିଠି କରି ବସିଲା। ମସୃଣ ଲମ୍ବା ଦେହ ମୁଣ୍ଡଠୁଁ କାଞ୍ଜ ପର୍ଯ୍ୟନ୍ତ ମୋତେ ଆହୁରି ଆକର୍ଷଣୀୟ ଲାଗୁଥିଲା। ପୁଣି ସେ ଠିଆ ହୋଇ ମୋ ଆଡ଼କୁ ମୁହଁ ବୁଲାଇ ଝଙ୍କା ପର୍ଯ୍ୟନ୍ତ ଆସ୍ତେ ଆସିଲା ଏବଂ ଝଙ୍କାପାଖେ ବସିରହିଲା ମୋ ଆଡ଼କୁ ସାମ୍ନା କରି। ସେ ଓ ମୋ ମଧ୍ୟରେ ମାତ୍ର ଏକ ଫୁଟ ଦୂରତା। ତା ଦେହର ଗନ୍ଧ ମୁଁ ବେଶ୍ ବାରିପାରୁଥିଲି। ଏମିତି କିଛି ସମୟ ବସି ସେ ଝଙ୍କାତଳ ଚଟାଣ ଉପରେ ଚାରିଗୋଡ଼କୁ ଲମ୍ବା ଗୋଟିଏ ଦିଗକୁ ଲକ୍ଷ୍ୟ କରି ଶୋଇ ରହିଲା ଏବଂ ଆସ୍ତେ ଆସ୍ତେ ଆଖି ବୁଜିଲା।

ମୁଁ ସେମିତି ଝଙ୍କା କାନ୍ଦ ଉପରେ ବସି ତାକୁ ଲକ୍ଷ୍ୟ କରିଥାଏ। ପର୍ଯ୍ୟବେକ୍ଷଣର ଉତ୍ସୁକତାରେ ଆବଦ୍ଧ ଥିଲି।

ଗୋଟାଏ ନିଶ୍ଚିତ ନିଧନଜ ଦୃଢ଼ରେ ଚାରିକାତ ମେଲାଇ ବାଘ ଗାଡ଼ ନିଦ୍ରାରେ ଶୋଇଗଲାଣି। ତା ନିଶ୍ୱାସ ପ୍ରଶ୍ୱାସରେ ସ୍ୱପ୍ନର ଚିହ୍ନ ବାରିପାରୁଥିଲି। ମୁଁ କିନ୍ତୁ ଜାଗ୍ରତ ରହି ବାଘ ବିଷୟରେ ସ୍ୱପ୍ନ ଦେଖୁଥାଏ। ଗୋଟେ ଭିନ୍ନ ପୃଥିବୀରେ ଥିଲାଭଳି ଲାଗୁଥାଏ ମୋତେ।

କିଛି ସମୟ ବାଦେ ବାଘ କତ ଲେଉଟାଇଲା ଓ ଚାରିଗୋଡ଼ ବିପରୀତ ଦିଗ ଆଡ଼କୁ ବର୍ଦ୍ଧିତ କଲା। ତା ପାଦର ମାଂସକ ପଂଝା ଓ ମୁନିଆ ନଖ ମୁଁ ପ୍ରାଞ୍ଜଳ ଭାବେ ଦେଖି ପାରିଲି।

ଆଗରୁକ ଆରାମରେ ଶୋଇଛି, ବନ୍ଦୀଶାଳରେ ବିଶ୍ରାମ ନେଇଛି ।

ରାତି କେତେ ହେଲାଣି ? ମୋ ହାତରେ ଘଡ଼ି ନଥିଲା । ଭୁଲ୍‌ମାନ ଘଡ଼ି ବାନ୍ଧିବାକୁ ଭୁଲି ଯାଇଥିଲା ଅତିଥି ଯିବା ସମୟରେ । ସକାଳେ ଅତିଥି ବେଳ ହୋଇଯିବାରୁ ତରବରରେ ସବୁକାମରେ ଶୁଖିକାଶୂନ୍ୟତା ଉପକାନ୍ତି କରିଥିଲି ଯେମିତି ବାଉଳାମନ ଆଜି କବାଟ ବନ୍ଦ କରିବାକୁ ଭୁଲି ଯାଇଥିଲା, ଏପରିକି ପାଟକ ମଧ୍ୟ । ମୋର ଅନ୍ୟମନସ୍କତା ବ୍ୟାଧି ଘୋର ଅତ୍ୟୁଆରେ ପକାଇଥାଏ ବେଳେବେଳେ । ତେବେ ଆଜି ଅତ୍ୟୁଆ ନୁହେଁ, ବଢ଼ିଆ ଘଟଣାଟିଏ ଆଣି ଦେଇଛି ।

ଅନ୍ଧକାରର ରଜନୀ । ଦୂର ଆମ୍ବତୋଟା ଗହଳରେ କେତୋଟି ନିଦ୍ରାଙ୍ଗା ନିଶାଚର ଚଢ଼େଇ ଅସ୍ଥିତ ପ୍ରକାଶ କରୁଥିଲେ । ମୁଁ ପାଟକ ଆଡ଼କୁ ଲକ୍ଷ୍ୟ କଲି । ଉଚ୍ଚ ପାଟକରେ ଲୋହ ଚନ୍ଦର ଦୃଢ଼ତାବେ ଝଙ୍କେଇ ହୋଇଛି ଠିକ୍ ଗୋଦାମ ଘରର ଦ୍ଵାର ଭଳି । ଏଣୁ ବାହାରପଟୁ ଭିତରର ଜିନିଷ କିଛି ଦେଖିହୁଏ ନାହିଁ । ଗୋପନୀୟତା ମୋର ରୁଚି, ଲୋକଲୋଚନରୁ ଦୂରରେ ରହିବା ମୋର ଅଭିରୁଚି । ବୁଦ୍ଧିଟାଏ ମନକୁ ସ୍ଵର୍ଣ୍ଣକଳା । ପକେଟରେ କଣ୍ଡୁଥିଲା । ପାଟକରେ ବାହାରପଟୁ ତାଲା ପକାଇ ଦେଲି ଯେପରି ଲୋକେ ଭାବିବେ ଘର ମାଲିକର ଅନୁପସ୍ଥିତି । ପୁଣି ପାଟକ ଚଢ଼ି ହତା ଭିତରକୁ ଡେଇଁଲି । ଝର୍ଣ୍ଣ ପାଖେ ପହଞ୍ଚି ପହଞ୍ଚି ବିଜୁକି ଆଲୁଅ ହଠାତ୍ ଲିଭିଗଲା । ଏ ଅଞ୍ଚଳ ପ୍ରତି ବିଦ୍ୟୁତ ବାଲାଇ ବୈମାତୃକ ଭାବ, ସହଜେତ ସମ୍ବୁଖ ରାସ୍ତାରେ ବିଜୁକି ଖୁଣ୍ଟ ନାହିଁ । ଏଠି ଥରେ ବିଦ୍ୟୁତ ସରବରାହରେ ବ୍ୟାଘାତ ଘଟିଲେ ବହୁ ସମୟ ପର୍ଯ୍ୟନ୍ତ ବିଜୁକି ଫେରେ ନାହିଁ । ବିଭାଗୀୟ ଅବହେଳା ପ୍ରତି ବିରକ୍ତି ପ୍ରକାଶ କରିବା ଛଡ଼ା ବିକଳ ପଛା ନାହିଁ । କିଟି କିଟି ଅନ୍ଧାର ସତ୍ତ୍ୱେ ଝର୍ଣ୍ଣ ଦେଇ କୋଠରୀ ଭିତରକୁ ଚାହିଁଲି । କିଛି ଦୃଶ୍ୟ ହେଲା ନାହିଁ । କେବଳ ଅନ୍ଧାରର ଇନ୍ଦ୍ରଜାଳ । ଆଗରୁକର ସ୍ଵର ଶବ୍ଦ ନାହିଁ । ଶୋଇଛି । ଶୋଉ । ଆରାମରେ ଶୋଉ ।

ରାତି ଅନେକ ହେଲାଣି । ପୋଷାକଲଗା ଦେହରେ ଝର୍ଣ୍ଣ କାନ୍ଧରେ ବସି ରହିଲି । ପୁଣି ଗୁଡାଏ ଚିତା କଲି ସୃଷ୍ଟିର ଏଇ ଦୁର୍ଦ୍ଦାତ ଜୀବଟି

ବିଷୟରେ— ନିଜ ଅଙ୍ଗନିଭା ଅନୁଭୂତିରୁ ଓ ପୁସ୍ତକ ପୃଷ୍ଠାମାନଙ୍କରୁ ହିଂସ୍ରତାର ପ୍ରତୀକ ବାଘ। ରକ୍ତ ପିପାସା। ଗୋଟାଏ ମଇଁଷିକୁ କାବୁ କରି ମାଇଲି ମାଇଲି ଦୂର ଟେକିନିଏ ଅନାୟାସରେ। ଏମିତି ଚିତା କରୁ କରୁ ଆଖିକୁ ଛାଇ ନିଦ ଲାଗିଗଲା କେତେବେଳେ। ପ୍ରତ୍ୟୁଷର ସ୍ପର୍ଶରେ ନିଦ ଚାଉଁକରି ଭାଙ୍ଗିଗଲା। ପ୍ରଭାତର କ୍ଷୀଣ ଆଲୋକ ଆଭା ଝଙ୍କା ଦେଇ ଆଗରୁକର ଦେହରେ ପଡ଼ିଗଲାଣି। ଏବେକି ସେ ସୁପ୍ତ। ଗୋଟେ ମୋଟା ନିଦରେ ଆଗ୍ରାତ। ତା ନିଦ୍ରାରେ ବ୍ୟାଘାତ ଆଣିବାକୁ ଇଚ୍ଛା କରି ନାହିଁ। ଅପେକ୍ଷା କରି ରୁପଚାପ। ପିଠିକୁ ଚଟାଣରେ ରଖି ପେଟ ଉପରକୁ କରି ଚିତ୍ ଶୋଇଛି ଆରାମରେ ଯେମିତି ଏଟା ତା' ନିଜଘର।

ଶାନ୍ତ ଶାନ୍ତ ଆକାଶମାର୍ଗରୁ ପକ୍ଷୀକବରବ ଘନାଭୂତ ହେଲା। ପ୍ରଭାତର କୋକାହଳ କ୍ରମଶଃ ବହଳ ହେଲା, ଚରମାନଙ୍କ ଚହଳ ବଢ଼ିଲା। ହତାର ପଶ୍ଚାତ୍ତାପରେ ମୋର ନଜକୁପ ଏବଂ ସଂଲଗ୍ନ ଶୌଚାକୟ। ସେଠାରେ ପ୍ରାତଃକର୍ମ ସାରି ଜଳରେ ଦେହକୁ ମୁହଁକୁ ଧୋତ କରି ଆଗରୁକ ପାଖକୁ ଦୌଡ଼ିଲି। ସେ ଏଥର ଛିଡ଼ା ହେବାର ଦେଖିଲି। ଏ ପର୍ଯ୍ୟନ୍ତ ତା ଲିଙ୍ଗ ସମ୍ପର୍କରେ ଅବଗତ ନଥିଲି। ଚିକିଏ ନଜରକୁ ମୋଟାକରି ଲକ୍ଷ୍ୟକଲି। ବାଘ ନୁହେଁ, ବାଘୁଣାଟିଏ। ତା ଉଦରକୁ ନିରୀକ୍ଷଣକଲି; ଅପେକ୍ଷାକୃତ ବଡ଼ ଦିଶିଲା। ଗର୍ଭଧାରଣର ଲକ୍ଷଣ ଦୃଷ୍ଟ ହେଲା। ମନେ ହେଲା ଆସନ ପ୍ରସବା। ମୁଁ ଉଲ୍ଲାସିତ ହେଲି ମନେ ମନେ। ଶିକାରୀର ସହରୀ ଘର ମୋର। କୌଣସି କାରଣରୁ ହେଉ, ଜଙ୍ଗଲର ମହାବଳ ପ୍ରାଣୀଟିଏ ନିରାପଦ ମଣି ମୋ ଘରେ ଆଶ୍ରିତ। ହୁଏତ ଆଉ ଅଳ୍ପ ସମୟ ବା ଦିନକ ଭିତରେ ଏ ଘରଟା ପଶୁର ଏଡୁଡ଼ିଶାଳ ହେବାର ସୌଭାଗ୍ୟ ଅର୍ଜିବ। ଦୈବଯୋଗକୁ ବଧାଇ ଦେଲି। ଏଭଳି ସୁଯୋଗ କୃତ୍ରିତ ଆସେ ମୋଭଳି ଜଣେ ବନପ୍ରିୟ ବ୍ୟକ୍ତି ପାଇଁ।

ବାଘୁଣୀ ଲାଜାଟେକି କିଛି ସମୟ ଛିଡ଼ାହେଲା ଏବଂ ଦୁଇଲିଟର ପ୍ରାୟ ପରିସ୍ରା ସିମେଣ୍ଟ ଚଟାଣରେ କାଟିଲା। ପରେ ପରେ ମକତ୍ୟାଗ କଲା ମଧ୍ୟ। ଗୋଟାଏ ଦୁସୂରା ଗନ୍ଧରେ ମୋ ଘର ଭରି ହୋଇଗଲା। ମୋର ଅବଶ୍ୟ ଆଦୌ ଅନୁଭୂତିକର ହେଲା ନାହିଁ ଯେମିତି ରୋଗ ଯେତେ

କୁସିତ ହେଲେ ମଧ୍ୟ ତାହାରକୁ ଘୃଣା ଲାଗେନାହିଁ ଚିକିତ୍ସା କରିବାକୁ । ବାଘର ମଳ ସହିତ ମୁଁ ଅନଭ୍ୟସ୍ତ ନୁହେଁ । ବଣ ପର୍ବତରେ ଦୁଷ୍ଟ ବାଘକୁ ଠାବ କରିବାକୁ ଯାଇ ମୁଁ ମଧ୍ୟ ତା ମଳ ପରୀକ୍ଷାକରି ତା'ର ସମ୍ଭାବିତ ସ୍ଥାନ ଆବିଷ୍କାର କରିଛି ବହୁଥର । ତେବେ ଆଗରୁକା ମହାଶୟା କେତେଦିନ ମୋ ଘରେ ଅବସ୍ଥାନ କରିବେ ମୁଁ ଜାଣିବା ମୁସ୍ଲି ଥିଲା । ବୈଠକ ଘର ଭିତରୁ ମଳମୁତ୍ର ଯେ ପରିଷ୍କାର କରିବା ନିହାତି ଆବଶ୍ୟକ- ମୋତେ ଚିଚିତ କଲା ।

ତେବେ ବର୍ତ୍ତମାନ ଆଗରୁକ ସୁଧାର୍ଥ ମନେ ହେଲା । ତା'ର ଗୁରୁ ଖାଦ୍ୟ ମୋର କ୍ଷୁଦ୍ର ଘରେ ଆସିବ କାହିଁ ? ମୁଁ ବ୍ୟସ୍ତହେଲି ମନେ ମନେ । ସେଦିନ ମାୟୁଆରୀ ଦରମା ପାଇଥିଲି । ପକେଟରେ ଯଥେଷ୍ଟ ଟଙ୍କା ଥିଲା । ପାଟକ ପାରହୋଇ ପହଞ୍ଚିଲି ମୋ ଚିହ୍ନା କଂସେଇ ହବିବ୍ ମିଆଁ ପାଖରେ । ସେ ସଜାମ କଲା ଏବଂ ଭଲ ମାଂସ ନାହିଁ ବୋଲି ରୋକଠୋକ୍ କହିଲା । ସେ ଜାଣେ ମୁଁ ତା'ର ସଜା ଗ୍ରାହକ, ମଧ୍ୟ ମାଂସ ଚିହ୍ନି ଖରିଦ କରେ, ରଜା ଦେଖୁ ଗୁଣ ବାରିଦିଏ, ଝାଞ୍ଜି ଓ ଖାଦ ପରଖିବା ଶକ୍ତି ମୋଠି ଥାଏ, ବିଶେଷ କରି କଂସେଇ କାରବାରରେ । ସେଇଥିପାଇଁ ହବିବ୍ ମିଆଁ ଅନ୍ୟ ଗ୍ରାହକଙ୍କୁ ଏଡ଼ାଇ ତା ମାର୍କାମରା ବିଶୁଦ୍ଧ ମାଂସରୁ ମୋ ପାଇଁ ତଉଲି ଦିଏ । ମୋ ଛୋଟ ପରିବାରର ଚାହିଦା ବା କେତେ ? କିଲେ ମାଂସ ଯଥେଷ୍ଟ । କିନ୍ତୁ ଆଜିର ଉଦ୍ଦେଶ୍ୟ ନିଆରା । କ'ଣ କହିବି ହବିବ୍ ମିଆଁକୁ ? ଆଉ କେତେଜଣ ଖରିଦଦାର ମାଂସ ପାଇଁ ଠିଆହୋଇଛନ୍ତି । ହବିବ୍ ମିଆଁ ତା ପଠାଣି ଚପଡ଼ ଛୁରିରେ ଗୋଲେଇ ମୁଣ୍ଡାକାଠ ଉପରେ ମାଂସ ଖଣ୍ଡ ଖଣ୍ଡ କରୁଛି । ଏଣେ ତେଣେ ଚାହିଁଲି । ହବିବ୍ ପାଖକୁ ଲାଗିଯାଇ ରୁପି କହିଲି- ହବିବ୍, ମୋର ଆଜି ଭଲ ମାଂସ ଦରକାର ନାହିଁ ।

ସେ ମୋ ମୁହଁକୁ ବଲ୍ ବଲ୍ କରି ଚାହିଁଲା । କହିଲା- କୁରାପୁତା ପାଲରେ ପଡ଼ିଲଣି କି ?

ମୁଁ କଥାକୁ ବୁଲେଇ କହିଲି- ହଁ ସେଇଭଳି । ମାଂସାଶୀ ଜନ୍ମ ।

ବିଚାରା ମାଂସ ଟିକିଏ ନହେଲେ ଖାଏନି କିଛି ।

ହବିବ ବଢ଼ିମା ଢଙ୍ଗରେ କହିଲା— ବାବୁ, ଜାନୁଆରର ଜୀବନ ମାଂସ । ମାଂସରେ ଥାଏ ବଳ; ବୁଦ୍ଧି ପାଇଁ ଲୋଡ଼ା ଫଳ । ନୁହେଁ ?

ମୁଁ ହଁ ଭରିଲି ତା କଥାକୁ ତାରିଫ କରିବା ଉଚ୍ଚାରେ । ହବିବ ଉଠେଇ ହସିଲା । ମୁଁ ଆସ୍ତେ ଆସ୍ତେ କହିଲି— ହବିବ୍, ମୋର ଆଜି ଦରକାର ପାଞ୍ଚକିଲୋ ଚାଲୁ ମାଂସ ।

ସେ ଗୋଟାଏ ବୃହତ୍ ହଁ ମାରିଲା । ମାଂସ ବିକିଳାବାଳା ସେ । ଚାଲୁମାଂସ ଡଉଲିବା ସହଜ ହେଲା ତାକୁ । ଚଟାପଟ୍ ମାଂସକୁ ଝୁଲାଇ ପୂରାଇ ଘରକୁ ସଅଳ ଫେରି ଆସିଲି ।

ଝରକା ଆଉଜା କରି ଯାଇଥିଲି । ଆସ୍ତେ କରି ଖୋଲିଲି । କୋଠରିର ବିଜୁଳି ଲାଇଟ ପୂର୍ବବତ୍ ଜଳୁଥିଲା । ପୁଣି ଗୋଟେ ବିରଳ ଦୃଶ୍ୟରେ ମୋର ଆଖି ଝଲସି ଗଲା । ଇତି ମଧ୍ୟରେ ବାୟୁଣୀ ଗୋଟିଏ ଛୁଆ ପ୍ରସବ କରି ସାରିଥିଲା । ଆଉ ଗୋଟିଏ ପାଇଁ ପ୍ରସବ ଯନ୍ତ୍ରଣା ଭୋଗୁଥିଲା । ବାଘ ଛୁଆଟା ଦିଶୁଥିଲା ବିଲେଇ ବଟାଠୁଁ ଅଳ୍ପ ବଡ଼ । ଦେହରେ ନାକ ଭରି । ବାୟୁଣୀ ତାକୁ ଅବିରତ ଚାଟି ଚାଲିଥାଏ । ମୁଁ ନିବିଷ ଟିକରେ ଅନାଇ ରହିଲି । ଏଭଳି ଦୃଶ୍ୟ ଚିତିଆଖାନାରେ ମିଳିପାରେ ନତୁବା ଘୋର ବାଘବସା ଜଙ୍ଗଲରେ । ଅରଣ୍ୟ ଭିତରେ ବ୍ୟାଘ୍ର ପ୍ରସବ ଦୃଶ୍ୟ ସ୍ବଚକ୍ଷୁରେ ଦେଖିବା ଭାଗ୍ୟରେ କୁଟି ନଥାଏ । ବାଘ ବିଷୟରେ ଗଭୀର ଗବେଷଣା କରୁଥିବା ବ୍ୟକ୍ତିର ମଧ୍ୟ ଏଭଳି ସୌଭାଗ୍ୟ କୃତ୍ ତ ମିଳିଥାଏ । ବାୟୁଣୀ ଜନ୍ମ ଦିଏ ନିଜୁତ କୋରଡ଼ ଭିତରେ ଏବଂ ଏହି ସମୟରେ ସେ ବାଘଠାରୁ ଦୂରରେ ରହେ କାରଣ ବାଘ ଛୁଆ ବିରାଡ଼ି ଭଳି ଛୁଆକୁ ଆହାର କରିଦିଏ । ଆଜି ମୋ କୋଠରିଟି ବାୟୁଣୀର ନିଜୁତ କୋରଡ଼ ବନ୍ଦି ଯାଇଛି । ମୋର ଆନନ୍ଦର ସୀମା ନାହିଁ ନନ୍ଦଘରେ ଗୋବିନ୍ଦ ଭକ୍ତି । ଅନୁପମ ସେ ଆନନ୍ଦ । ଅମର୍ତ୍ତ୍ୟ ସେ ଅନୁଭବ । ଅପୁରନ୍ତ ଉଲ୍ଲାସରେ ବିଭୋର ମୁଁ ।



ପ୍ରସବ ଯନ୍ତ୍ରଣାରେ ବାଘୁଣୀ ଅତିଷ୍ଠ । କିନ୍ତୁ ଆଶ୍ଚର୍ଯ୍ୟର କଥା ସେ ଆଦୌ ଚିନ୍ତାର କରୁ ନଥାଏ କିମ୍ବା ହେଣ୍ଡାକୁ ନଥାଏ । ପାହୁଳକୁ ଚଟାଣରେ ରାମୁଡ଼ି ପେଟକୁ ଭୂଇଁରେ ଚାପି ଶୁଳ୍ଵ ଖାଉଥାଏ । ଡରକ୍ଷଣାର ମୋ ଆଗରେ ଆଉ ଗୋଟିଏ ବାଘ ଶାବକ ଭୂମିଷ୍ଠ ହେଲା ଓ କାଳ ସରସର ଦେହରେ ମୁଣ୍ଡ ଚୁଞ୍ଚାରିଲା । ବାଘୁଣୀ ପ୍ରଥମ ଶିଶୁକୁ ଛାଡ଼ି ଏଥର ଦ୍ଵିତୀୟ ଉପରେ ନଜର ଦେଲା ଏବଂ ତାକୁ ଚାଟିବାରେ ଲାଗିଲା ଏକ ଅପୂର୍ବ ବାସ୍ତବ୍ୟ ମମତାରେ । ଏତ ସୃଷ୍ଟିର ଏକ ଅବୋଧ ଧାରା— ନର ବା କିରର, ପଶୁ ବା ପକ୍ଷୀ, କୀଟ ଅବା ପତଙ୍ଗ— ପ୍ରତ୍ୟେକ ଜୀବର ବାସ୍ତବ୍ୟ ମମତା ଭରି ରହିଥାଏ ତା ସୃଷ୍ଟି ସତ୍ତାମ ପ୍ରତି । ବଂଶ ବିସ୍ତାର ଧାରାକୁ ଅନନ୍ତ କାଳକୁ ଘେନି ଯିବାର ଏକ ଅଚୂତ ରହସ୍ୟ ସ୍ଵଷ୍ଟାର । ଜୀବସାରାର ଦର୍ଶନତତ୍ତ୍ଵରେ ମୁଁ ମୁହୂର୍ତ୍ତେ ମଗ୍ନ ରହିଛି ।

ଦ୍ଵିତୀୟ ସତ୍ତାମ ପ୍ରସବ ପରେ ବାଘୁଣୀ ନୀରବ ରହି ନଥିଲା । ପୁଣି ଏକ ସତ୍ତାମର ସୂଚନା ଲକ୍ଷ୍ୟ କଲି ତାଠି ଏବଂ ସହସା ଆଉ ଏକ ବ୍ୟାଘ୍ର ଶିଶୁ ଭୂମିଷ୍ଠ ହେଲା । ଜାଣିଥିଲି, ବାଘୁଣୀ ଏକାଧିକ ଶିଶୁ ଜନ୍ମ ଦେଇଥାଏ, ଏପରିକି ଥରକେ ଆଠଟି ଛୁଆ ଦେଇଥିବାର ନଜିର ରହିଛି । ଆଜି ଆଶା କରୁଥିଲି ବାଘୁଣୀଠୁଁ ଆଉ ଅଧିକ ଶିଶୁ, ଏକ ବଡ଼ ବାଘ ପରିବାରର କଳ୍ପନା କରୁଥିଲି; କିନ୍ତୁ ଏଥର ସେ ନିଷ୍ପେଷ ହୋଇ ରହିଲା । ତୃତୀୟ ଛୁଆକୁ ଚାଟିସାରି, ସବୁକୁ କୋଳ କରି ଆଖି ବୁଜି ଶୋଇ ରହିଲା କଷ୍ଟ ପରେ କୃଷ୍ଣପ୍ରାପ୍ତିର ଆନନ୍ଦରେ । ଶିଶୁ ଶାବକଗୁଡ଼ିକ ମା'ର ସ୍ତନକୁ ଚୁମିବାରେ ଲାଗି ପଡ଼ିଲେ । ଚତୁର୍ଦ୍ଦିଗ ମୋତେ କେବଳ ମାତୃମୟ ଲାଗୁଥିଲା । ମୁଁ ତରୁଣ ହୋଇ ଦୁର୍ଲଭ ଦୃଶ୍ୟକୁ ଉପଭୋଗ କରୁଥିଲି । ମୁଁ ଥିଲି ମୁଗ୍ଧ ମୋହିତ ଓ ଭାବାବିଷ୍ଟ । ଚୈତ୍ରିକ ସେ ଆନନ୍ଦ ।

ବାଘଛୁଆଗୁଡ଼ିକ ପେଟେ ସ୍ତନାହାର କରି ନିଘୋଷ ନିଦରେ ଘୁଘୁଟି ମାରିଲେ ।

ନିଦାଘର ଉଜ୍ଜ୍ଵଳ ସୂର୍ଯ୍ୟୋରାପ ଉଜ୍ଜ୍ଵଳ ହେଉଥିଲା । ମୁଁ ଅନନ୍ୟାପାୟ ହୋଇ ସେଇ ଝର୍କ ସ୍ନାନଟି ଆବୋରି ନେଇ ଜରୁଆକିର

କାମ କରୁଥିଲି । ଘଣ୍ଟାଏ ପରେ ମା'ର ନିଦ ଭାଙ୍ଗିଲା । ବାଘୁଣୀ ଉଠି ଠିଆ ହେଲା ଏବଂ ଭୋକିଲା ମନେହେଲା । ମୋ ପାଖେ ମାଂସ ମହକୁଦ ଥିଲା । ମୁଁ ସେଗୁଡ଼ିକୁ ଝଙ୍କାବାଟେ ହାତ ଗଲେଇ କୋଠରି ଭିତରେ ଅଜାତି ଦେଲି । ବାଘୁଣୀ ମାଂସ ଦେଖୁ କୃତଜ୍ଞତା ଭଙ୍ଗରେ ଝଙ୍କା ପାଖକୁ ଆସିଲା ଏବଂ ତାକୁ ତାକୁ କରି ସେଗୁଡ଼ିକୁ ଉଦରସ୍ଥ କଲା । ସେ ଖାଇଲାବେଳେ ମୁଁ ଚୁପ୍ ଅନୁଭବ କରୁଥିଲି ।

ଆଜି ଛୁଟି ଦିନ । ବାଘ ପରିବାରଟିକୁ ମନପ୍ରାଣ ଦେଇ ଅନୁଧ୍ୟାନ କରି ଦିନ ସାରା । ଏପରିକି ନିଜକଥା, ଭୋକ ଶେଷ ଆଦି ଭୁଲି ଯାଇଥିଲି ବିବାକେ । ଦିନ ସରିଲା, ସନ୍ଧ୍ୟା ଆସିଲା, ତା ପରେ ରାତି । ସେମାନେ ଚୁପ୍‌ଚାପ୍ ଶୋଇ ରହିଲେ । ନିଜ ଖାଦ୍ୟ ପାଇଁ ନିଜଚସ୍ତ୍ର ବଜାରର କେଉଁ ଏକ ତାଲୁ ହୋଟେଲକୁ ଯିବାକୁ ହେଲା କାରଣ ସହର ଭିତରକୁ ଯିବା ସମ୍ଭବ ନ ଥିଲା, ଏଣେ ରୋଷଘର ବାଟ ଅବରୁଦ୍ଧ ଯେହେତୁ ଅତିଥି ଅଭ୍ୟାଗତମାନେ ବୈଠକଘରକୁ ଆବୋରି ନେଇଥିଲେ, ସେଇ ଘର ଦେଇ ଭିତର ବାରଣ୍ଡା ଓ ରୋଷଘରକୁ ବାଟ । ସେମାନଙ୍କୁ ଅତିକ୍ରମ କରି ଭିତରକୁ ଯିବା ବିପଦଜନକ ମନେ ହେଲା । ବାଘକୁ ବିଶ୍ୱାସ କ'ଣ ? ବିପଦର ନିକଟରେ ମୁଁ ଘୂରୁଛି । ଯଥେଷ୍ଟ ସାବଧାନତା ମୋର ରକ୍ଷା କବଚ- ସଞ୍ଜତ ଶିକାରୀର ଅଭିଜ୍ଞତା ଓ ଅଭ୍ୟାସ ।

ଚାଲି ଚାଲି ପାଖ ହୋଟେଲକୁ ଗଲି— ଚାକିଆ, ନାମହୀନ, ମସିଆ ଟେବୁଲ ଚୌକିର ତାଲୁ ଶସ୍ତା ହୋଟେଲ । ଖାଇବାର ଇଚ୍ଛା ନଥିଲା । ଯତ୍ନଶ୍ଚିତ ରାତ୍ରାହାର ଶେଷ କରି ବାଟରୁ ସାଙ୍ଗରେ ନେଇ ଆସିଲି କେତୋଟି ଅମୁଲ କ୍ଷୀର ଡବା ଓ କ୍ରିଟାନିଆ ଥିନ୍ ଆରାରୁଟ ବିସ୍କୁଟ ବଣ୍ଟଲେ । ପୋଖରୀ ବାଘୁଣୀର ସକାଳର ଲଘୁ ଖାଦ୍ୟ ପାଇଁ ଦୁଗ୍ଧଗୁଣ୍ଡ ଓ ବିସ୍କୁଟ ବ୍ୟବହାର୍ଯ୍ୟ ।

ରାତିଟି କଟିଲା ପୂର୍ବ ରାତି ଭଳି ଏକ ଭିନ୍ନ ଅନୁଭୂତି ଓ ଶିହରଣରେ । ଆଖିରୁ ନିଦ ଉଭେଇ ଯାଇଥିଲା, କେବଳ ଶେଷ ପ୍ରହର ଆଡ଼କୁ ଆଖି ସାମାନ୍ୟ ବୁଦ୍ଧି ହୋଇ ଯାଇଥିଲା ଶାରୀରିକ ବିଶ୍ରାମର ଆବଶ୍ୟକତା

ହେତୁ ।

ପୁଣି ସକାଳ ଆସିଲା ତା ଚିରାଚରିତ ଦୃଢ଼ରେ । ମୁଁ ଅତିଥି ସକ୍ଷୀର ପାଇଁ ତପ୍ତର ହୋଇ ଉଠିଲି । ବାୟୁଶୀର ନିତ ଭାଙ୍ଗିବା ପର୍ଯ୍ୟନ୍ତ ଚୁପ୍‌ଚାପ୍ ଅପେକ୍ଷା କରି ରହିଲି । ସେ ଉଠିଲା ମାତ୍ରେ ପାଟିକୁ ମେଲା କରି ବିରାଟ ହାଇଟାଏ ମାରିଲା । ତା ମୁଖ ଗହ୍ୱରର ବିଶାଳତା ମୁଁ ଅନୁମାନ କରିନେଲି । ସେ ମୋତେ ଏଥର ସ୍ପଷ୍ଟ ଦେଖିଲା । ମୁଁ ଦୁଷ୍ଟ ଗୁଣ୍ଡକୁ ଆଖିକା ଆଖିକା କରି ଝଙ୍କା ବାଟେ ତଳକୁ ଢାଳିଲି । ସେ ତାକୁ ଚଟାପଟ୍ ଖାଇବାକୁ ଲାଗିଲା ଜିଭକୁ ଚାକୁକେଇ ଚାକୁକେଇ । ଆଉ ଥରେ ମୁଁ ଆଖିକା କରି ଦୁଷ୍ଟ ଗୁଣ୍ଡ ତଳକୁ ଅଜାଡ଼ିବା ଅବସରରେ ସେ ମୋ ହାତରୁ ନେଇ ଖାଇବାକୁ ଲାଗିଲା । ମନେହେଲା, ବାୟୁଶୀର ମୋ ସହିତ ଯେମିତି ଆଗରୁ ପରିଚିତ ! ମୋର ହୃଦବୋଧ ହେଲା- ନିଶ୍ଚୟ କାହାର ପୋଷାମନା ପଶୁଟିଏ । ମଣିଷକ ମେଳରେ ବଢ଼ିଛି, ମାନବ ଶ୍ରଦ୍ଧାରେ ପ୍ରତିପାଳିତ । ଅରଣ୍ୟ ବନ୍ୟ ପଶୁର ଦୁଷ୍ଟ ଲକ୍ଷଣ, ହିଂସ୍ରଭାବ ଆଦୌ ନାହିଁ ତା'ଠି । ତା'ର ପ୍ରଭୁ କିଏ ? ଧନ୍ୟ ସେ । ମନ ଭିତରେ ବାୟୁଶୀର ମାଲିକ ପ୍ରତି ଶ୍ରଦ୍ଧା ଜଢ଼ିଲା ।

ଡବାଏ ଅମୁଲ ଗୁଣ୍ଡ ଉଦରସ୍ଥ କରି ପୁଣି ଚାହିଁଲା ମୋ ଆଡ଼କୁ ଆଉ କିଛି ଆଶାରେ । ପଶୁ ପେଟରେ ଆୟୁରିକ କ୍ଷୁଧା । ବାୟୁ ଏମିତି ଥରକେ ମଉଁଷିଟିଏ ଚଳୁକରି ଦେବାର ଘଟଣା ଅନେକ- ମୁଁ ଜାଣିଛି । ପାଖରେ ବିସ୍ମୃତ ରଖୁଥିଲି । ସେଗୁଡ଼ିକୁ ତା ପାଟିକୁ ବଢ଼େଇ ଦେଲି । କାତୁ କାତୁ କରି ଆନନ୍ଦରେ ଖାଇଲା । ତା ଖାଦ୍ୟର ପରିମାଣ କଳୁଥିଲି, ଅନୁଧ୍ୟାନ କରୁଥିଲି ତାର ହାବଭାବ, ସ୍ୱଭାବ । ଗର୍ଭିଣୀ ବାୟୁଶୀର ପୋଷିତ ପରେ କ୍ଷୁଧା ବଢ଼ିଯାଏ ଦେଇ ଗୁଣରେ- ଅପ୍ରମିତ କ୍ଷୁଧା । ତା'ର ଦିନାହାର ପାଇଁ ଯୋଜନା କଲି । ମାଂସ ବିନା ମାଂସାହାରୀ ପଶୁର କୁଞ୍ଜୋଜନ । ହବିବ ମିଆଁ ଭରସା ।

ସକାଳର ଖରା ହତା ଭୁଇଁଲାଣି । ପାଟକ ସେପଟୁ ଖବର କାଗଜ ବିକ୍ରେତା ତା ଦୈନିକ ରୁଟିନ ଦୃଢ଼ରେ ସକାଳର ସମ୍ଭାବ ପତ୍ର ପିଙ୍ଗି

ଦେଇଗଲା । ମୁଁ ସମାଦ ପତ୍ରଟି ଉଠାଇ ଆଣି ନଜର ଦାବି କରି ନିତିନିଆ ଅଭ୍ୟାସ କରି । ମୋର ଆଖି ଘିର ରହିଗଲା । ପ୍ରଥମ ପୃଷ୍ଠାରେ ବଡ଼ ବଡ଼ ଅକ୍ଷରରେ ବାଘ ନିଖୋଜ ସମାଦଟି ପ୍ରକାଶ ପାଇଛି । ସେଥିରେ ଉଦ୍‌ବେଗ ଓ ଆଶଙ୍କା ପୂରି ରହିଛି । ସମାଦର ଅବିକଳ ନକଲ ଏହିପରି :

### “ଭୁବନେଶ୍ୱର ସହରରେ ବାଘ ଆକ୍ରମଣ”

ଭୁବନେଶ୍ୱର ତା ୩/୫ (ନି.ପ୍ର)- ଖବର ନେବାରେ ଜଣାଯାଏ, ଗତ ସାତ ଦିନ ହେଲା ବି.ଜେ.ବି ପଡ଼ିଆରେ ଭାରତ ସରକାରଙ୍କ ଖେଳ ପ୍ରଦର୍ଶନ କରି ଆସୁଥିଲା । ଖୋଲା ମଇଦାନରେ ବାଘଖେଳ ସରକାରଙ୍କ ବିଶେଷ ଆକର୍ଷଣ । ସରକାରଙ୍କ ପୋଷା ବାଘୁଣୀ ରଞ୍ଜୁ ରିଙ୍ଗ ମାଷର ତଥା ସରକାରଙ୍କ ମାଲିକ ସହିତ ଖେଳ ପ୍ରଦର୍ଶନ କରିଥାଏ । କିନ୍ତୁ କୌଣସି କାରଣ ବଶତଃ ଗତ ସନ୍ଧ୍ୟାରେ ଖେଳ ପ୍ରଦର୍ଶନ ସମୟରେ ବାଘୁଣୀ ତରଳି ଯାଇ ସରକାରଙ୍କ ପ୍ରାଙ୍ଗଣ ପାର ହୋଇ କେଉଁ ଆଡ଼େ ପକାଇ ଯାଇଛି । ସରକାରଙ୍କ ବିପଦକାଳୀନ ଘଣ୍ଟି ବାଜି ଉଠିବା ସଙ୍ଗେ ସଙ୍ଗେ ସଜାଗ ରହିଥିବା ଉଦ୍‌ବେଗୀୟା ଦଳ ଜିପ୍ସ, ଜାଲ, ସବ୍, ଲାଇଟ ଓ ସାଇରନ୍ ସହିତ ବାଘର ପିନ୍ଧା କରି ନିରାଶ ହୋଇଛନ୍ତି ।

ବାଘୁଣୀର ଏତାଦୃଶ କଳାପରେ ଦର୍ଶକମାନେ ଭୟଭୀତ ହୋଇ ପଡ଼ିଥିଲେ ଏବଂ ଡାକବାଜି ଯନ୍ତ୍ର ସାହାଯ୍ୟରେ ବାରମ୍ବାର ନିବେଦନ ସତ୍ତ୍ୱେ, ଯେ ଯୁଆଡ଼େ ପକାଇବା ପାଇଁ ଚେଷ୍ଟା କରିଥିଲେ । ଦୈବୀତ୍ୱ ଏତିକି ବେଳକୁ ବିଦ୍ୟୁତ୍ ବିଭ୍ରାଟ ଘଟିଥିଲା ବିଭାଗୀୟ ଅବହେଳା କିମ୍ବା ଯାନ୍ତ୍ରିକ ତ୍ରୁଟି ଯୋଗୁଁ । ସରକାରଙ୍କ ଜେନେରେଟର ଚାଲୁ କରିବାକୁ ସାମାନ୍ୟ ବିକଳ ଘଟିଥିଲା । ପରିସରର ଜଳତା ପେଟ୍ରୋଲ୍ୟାକ୍ସ ଲାଇଟ୍ ଯଥେଷ୍ଟ ନ ଥିଲା । ଫଳରେ ପ୍ରସ୍ଥାନ ଦ୍ୱାର ପାଖେ ପକାୟନରତ ଦର୍ଶକମାନଙ୍କ ମଧ୍ୟରେ ଦକାତକଟା ଆରମ୍ଭ ହୋଇ ଯାଇଥିଲା । ଅନେକେ ଅଣ ନିଶ୍ୱାସୀ ହୋଇ ବେହୋସ ହୋଇ ପଡ଼ିଥିଲେ । ଶିଶୁ କେତୋଟି ଚାପି ହୋଇ ଚିତ୍କାର କରୁଥିଲେ ଓ ଆଉ କେତେକ ମହିଳା ଭିଡ଼ା ଓଚରା ଭିତରେ ଆର୍ତ୍ତସ୍ୱର ମୋଳିଥିଲେ, କେତେକ ନାରୀ ମଧ୍ୟ ବସ୍ତ୍ରତ୍ୟାଗ ହୋଇ ପଡ଼ିଥିଲେ । ମୁଷିମେୟ ଉପସ୍ଥିତ ପୋଲିସ୍ ଅବସ୍ଥାକୁ ସମ୍ଭାଳିବା ସମ୍ଭବ ନ ଥିଲା । ତେବେ କେହି ମୃତ୍ୟୁ ହୋଇ ନାହାନ୍ତି । ଅନେକ ଖଣ୍ଡିଆ ଖାବଡ଼ା ହୋଇ ରାଜଧାନୀ ହାସପାତାଳରେ ଚିକିତ୍ସିତ ହେଉଛନ୍ତି ।

ପୋଲିସ୍ ଅନୁସନ୍ଧାନ ଚାଲୁ ରଖୁଛନ୍ତି । ଜିଲ୍ଲା ପ୍ରଶାସନ କର୍ତ୍ତୃପକ୍ଷ ସର୍ବସ୍ବର ସୋ ଗୁଡ଼ିକ ବାତିଲ କରିବା ସଙ୍ଗେ ସଙ୍ଗେ ଏତାଦୃଶ ଦୁର୍ଦ୍ଦଶା ଓ ଅବହେଳା ପାଇଁ ମାଲିକଙ୍କୁ ଦାୟୀ କରି ଭାରତୀୟ ପିଇବ ବିଧିର ୩୦୨ ଓ ୩୦୭ ଧାରା ଅନୁଯାୟୀ ମୋକଦ୍ଦମା ରୁଜୁ କରିଛନ୍ତି । ସର୍ବସ୍ବର ମାଲିକ ସି. ବାଞ୍ଛରସ୍ତା ପୋଲିସ୍ ଦ୍ବାରା ଗିରଫ ହୋଇ ଜାମିନରେ ଖଲାସ ହୋଇଛନ୍ତି ।

ଖବର ବ୍ୟାପିବା କ୍ଷଣି ନଗରବାସୀ ଆତଙ୍କିତ ହୋଇ ପଡ଼ିଛନ୍ତି ଏବଂ ଜନଜୀବନ ବିପନ୍ନ ହୋଇ ପଡ଼ିଛି । କୌଣସି ବ୍ୟକ୍ତି ନିଖୋଜ ବାୟୁଶୀର ଖବର ଦେଇ ପାରିଲେ ସର୍ବସ୍ବର ମାଲିକ ତାଙ୍କୁ ପଚାଶ ହଜାର ଟଙ୍କା ପୁରସ୍କାର ଦେବେ ବୋଲି ଘୋଷଣା କରିଛନ୍ତି ।

ରାଜଧାନୀ ଜନସାଧାରଣ ସତର୍କ ରହିବା ପାଇଁ ପୌରପିତା ଓ ପୋଲିସ୍ କର୍ତ୍ତୃପକ୍ଷ ଅନୁରୋଧ କରିଛନ୍ତି ।

ସମ୍ବାଦଟି ପଢ଼ି ସାରିଲା ପରେ ରହସ୍ୟଟି ସମ୍ପୂର୍ଣ୍ଣ ବୁଝି ପାରିଲି । ଭାରତ ସର୍ବସ୍ବର ପୋଷା, ବୋଇମନା ବାୟୁଶୀଟିଏ । ନାଁ ରଞ୍ଜୁ । ବାଲ୍ୟବେଳରୁ ମଣିଷ ସହିତ ପରିଚିତ, ଅଭ୍ୟସ୍ତ । ଦର୍ଶକ ଘେରା ଖୋଲା ପ୍ରାଙ୍ଗଣରେ ଖେଳ ଦେଖାଏ । ସେଇଥିପାଇଁ ସେ ମୋତେ ଦେଖୁ କୌଣସି ଅସ୍ବାଭାବିକ ଲକ୍ଷଣ ପ୍ରଦର୍ଶନ କରିନାହିଁ; ବରଂ ମୋ ହାତରୁ ଖାଦ୍ୟ ଖାଇଛି । ସେ ବର୍ତ୍ତମାନ ମୋର ଜଣେ ଅତିଥି । କହନ୍ତି, ଘରେ ବିଲେଇ ଛୁଆ ଦେଲେ ଶୁଭ ହୁଏ । ବର୍ତ୍ତମାନ ମୋ ଘରେ ବାଘ ଛୁଆମାନେ ଜନ୍ମ ନେଇଛନ୍ତି । କ'ଣ ଶୁଭପ୍ରାପ୍ତି ହୋଇପାରେ ମୋର ? ମନକୁମାନ ଗୁଡ଼ାଏ ହସିଲି, ଖୁସିହେଲି ।

ଚାଞ୍ଚଲ୍ୟକର ସମ୍ବାଦଟି ପଢ଼ି ସାରିଲା ପରେ ମୋର ଧାରଣା ଦୃଢ଼ ହେଲା । ଗର୍ଭିଣୀ ରଞ୍ଜୁ ପ୍ରସବ ବେଦନାରୁ ମୁକ୍ତ ହେବା ପାଇଁ ଖେଳ ଛାଡ଼ି ଖସି ଆସିଥିଲା । ସେ ବୋଧହୁଏ ଲଜ୍ଜା କରୁଥିଲା ନିର୍ଜନ ନିବାସ । ଏଣୁ ମୋ ବାସଗୃହ ବଳିଗଲା ତା'ର ପ୍ରସୂତି ପ୍ରକୋଷ । ମୁଁ ଅନେକ ସତ୍ତୋଷ ଲାଭ କଲି ।

ସମ୍ବାଦଟିକୁ ପୁଣି ଥରେ ପଢ଼ିଲି । ପଚାଶ ହଜାର ଟଙ୍କାର ପୁରସ୍କାର

ଘୋଷଣା ମୋତେ ଆକୃଷ୍ଟ କଲା । ଅର୍ଥଲୋଭ ମୋତେ ଆହ୍ୱାନ କଲା । ସଙ୍ଗେ ସଙ୍ଗେ ପୋଲିସକୁ ଫୋନ୍ କରିବି ନା ସର୍ବସ୍ୱ ମାଲିକ ବାଙ୍ଗରସାକ ପାଖକୁ ଦୌଡ଼ିବି- ଚିନ୍ତା କରି ପାରିଲି ନାହିଁ । ପୁଣି ପର ମୁହୂର୍ତ୍ତରେ ମନ ବଦଳାଇଲି । ଅର୍ଥ ଲାଜସା ମନ ଭିତରୁ ପୋଛି ଦେଲି । ପଦାର୍ଥ ମାୟାର କ୍ଷୁଦ୍ରତା ଭିତରୁ ଡେଇଁ ପଡ଼ିଲି ଏକ ବୃହତ୍ତର ମାନବୀୟ ଚେତନା ଭିତରକୁ । ମୋ ଘରେ ବାଘର ଉପସ୍ଥିତି ଦ୍ୱାରା ମୁଁ ଯେଉଁ ବିରଜ ଦୃଶ୍ୟ ଉପଭୋଗ କଲି ଏବଂ ସ୍ୱକାୟ ଅନୁଭୂତିକୁ ଉଚ୍ଚ କଲି, ତା ତୁଳନାରେ ଅର୍ଥ ତୁଚ୍ଛ ଲାଗିଲା ମୋତେ । ଏଣୁ କରି ଯାହାର ହଜିଲା ଧନ, ତାକୁ ଫେରାଇ ଦେବାକୁ ମନସ୍ଥ କଲି ଏବଂ ସିଦ୍ଧାନ୍ତରେ ଅଟକ ରହିଲି ଦୃଢ଼ତାର ସହିତ ।

ବ୍ୟାଘ୍ର ପରିବାର ଚଟାଣରେ ଶୋଇଛନ୍ତି । ମନ ପୂରାଇ ଦେଖିଲି । ଶାବକ ତିନୋଟି ମା' ସ୍ତନରେ ମୁହଁ ଲଗାଇ ଦୁଗ୍ଧପାନ କରୁଛନ୍ତି । ସୃଷ୍ଟିର କେତେ ବିସ୍ତାରିତ ଆୟୋଜନ ସତେ ! ସୃଷ୍ଟି ତିଷ୍ଠି ରହିବା ପାଇଁ ସାଇତି ରଖୁଛି ଅନେକ ଉପାଦାନ; ସେ ପୁଣି କ୍ଳାନ୍ତାମୁଖୀ ହେଲେ ଜାନି ଦେଉଛି ଦୁନିଆକୁ କ୍ଷଣକ ମଧ୍ୟରେ । ବିଚିତ୍ରମୟ ଏ ଜଗତ । ବୌଦ୍ଧିକ ଚିନ୍ତା ଚେତନାରେ କ୍ଷଣେ ନିମଗ୍ନ ଥିଲି ।

ଗୋଟାଏ ଯନ୍ତ୍ରଯାନ ମୋ ଘର ସାମ୍ନା ଦେଇ ସଶବ୍ଦରେ ଚାଲିଗଲା । ମୁଁ ଚମକି ପଡ଼ିଲି । ପୋଲିସ ଗାଡ଼ି ନୁହେଁ ତ !!

ନା, ମନର ଦୁର୍ବଳତା ମାତ୍ର । ପୋଲିସ ବା କେମିତି ଜାଣିବ ମୋ ଘରର ଗହନ ଗୁମର କଥା ? ଦୁର୍ଲ୍ଲଭ ଘଟଣାଟି ମୋ ଘର ଚାରିକାନ୍ଥ ଭିତରେ ସୀମାବଦ୍ଧ । ରଞ୍ଜୁର ଅଜ୍ଞାତବାସ ଘଟଣା ମୋ ବ୍ୟତୀତ ଆଉ କେହି ଜାଣନ୍ତି ନାହିଁ । ନିଶ୍ଚିନ୍ତ ରହିଲି ।

ରଞ୍ଜୁର ଏଥର ନିଦ ଭାଙ୍ଗିଲା । ସେ ଠିଆହୋଇ ମକମୁତ୍ର ତ୍ୟାଗ କଲା । ଗୋଟାଏ ଭିନ୍ନ ଗନ୍ଧରେ ଘର ଭରି ହୋଇଗଲା । କୋଠରିକୁ ସଫା କରିବା ନିହାତି ଆବଶ୍ୟକ ମନେହେଲା । ଗୋଟାଏ ସାହସ ବାନ୍ଧି କୋଠରିର କବାଟ ଖୋଲିଲି ଏବଂ ରଞ୍ଜୁ ରଞ୍ଜୁ ବୋଲି ସ୍ୱେଦଭରା

ଉଚ୍ଚାରଣ କରି ଗୃହ ଭିତରକୁ ପ୍ରବେଶ କଲି ।

ଆଶ୍ଚର୍ଯ୍ୟର ସୀମା ରହିଲା ନାହିଁ ମୋର । ମୁଁ ଖୁବ୍ ସନ୍ତପଣରେ ପ୍ରବେଶ କରନ୍ତେ; ସେ ପାଖକୁ ଲାଗି ଆସି ଲାଜ ଟେକି ମୋ ଦେହରେ ଘଷି ହେବାକୁ ଲାଗିଲା ଯେମିତି ସେ ମୋତେ ଜାଣିଛି କୋଉ ଜନମରୁ ! ମୁଁ ସ୍ନେହ ଜାଳି ତାକୁ ଆଉଁଶି ବସିଲି । ତା ଆଚରଣରେ ଚିକିଏ ହେଲେ ହିଁସ୍ରତା ମୁଁ ଦେଖିଲି ନାହିଁ । ସୁଦାରିଆ ସୁଧାରା ବଉଳା ଗାଣଟିଏ ପରି ସେ ନିବିଡ଼ ଦିଶିଲା ମୋତେ । ଏକ ନୂଆ ଅନୁଭୂତିରେ ମୁଁ ସଞ୍ଚରି ଯାଇଥିଲି, ଅପୂର୍ବ ବିସ୍ମୟରେ ଅଭିଭୂତ ହେଲି ।

ଚଟାଣରେ ଅନେକ ଦୁର୍ଗନ୍ଧ ପଦାର୍ଥ— ହାଡ଼, ମଳ, ମୂତ୍ର ଭରି ରହିଥିଲା । ପରିଷ୍କାର ହେବା ଦରକାର ଥିଲା । ସେଗୁଡ଼ିକୁ ଝାଡୁରେ ସଫା କରିବାକୁ ଲାଗିଲି ଉପାହର ସହିତ । ଘର ଝାଡୁ କଲାବେଳେ ବାଘ ଛୁଆଗୁଡ଼ିକୁ ଗୋଟିଏ କୋଣରୁ ଉଠାଇ ନେଇ ଅନ୍ୟ ପାଖରେ ରଖିଲି । ଛୁଆମାନଙ୍କ ସ୍ଥାନାନ୍ତର ପାଇଁ ରଞ୍ଜୁ ଗ୍ରୋଧପ୍ରକାଶ କରି ନ ଥିଲା ଆଦୌ— ମୁଁ ଆଶଙ୍କା କରୁଥିଲି । ସେ ବୁଝି ପାରିଥିଲା ଗୃହ ସଫେଇର ଆବଶ୍ୟକତା । ପଶୁର ଏତେ ବୁଝିବା ଶକ୍ତି ଥାଇପାରେ, ମୁଁ କଷ୍ଟନା କରି ନ ଥିଲି । ଘରକୁ ଭଲ ଭାବେ ସଫା କଲି, ଫିନାଇଲ ଡାକିଲି । ଗୃହ ପୁଣି ପରିଷ୍କାର ଦିଶିଲା ପୁନେଇଁର ଆକାଶ ଭଳି । ମୁଁ ପୁଣି ଭାବବିହ୍ୱଳ ହେଲି । ଗୋଟାଏ ଭିନ୍ନ ଜଗତର ବାସିନ୍ଦା ଭଳି ଲାଗିଲା ମୋତେ ।

ଏବେ ମୋ ବାସଗୃହ ଭିତରେ ବ୍ୟାଘ୍ର ପରିବାର ଏବଂ ମୁଁ । ଛୁଆଗୁଡ଼ିକ କୁଁ କାଁ ହୋଇ କୋଠରିର ଗୋଟିଏ କୋଣରେ ପରସ୍ପର ଗୁଞ୍ଜାଗୁଞ୍ଜି ଜାକିଜୁକି ହୋଇ ଶୋଇଛନ୍ତି । ରଞ୍ଜୁ ସେମାନଙ୍କୁ ଜଗି ରହିଲା । ମୁଁ ବାହାର ଦରଜା ବନ୍ଦ କରି ଦେଇଥିଲି ଭିତରପଟ ଜିକିଣି ଦ୍ୱାରା । ଏଥର ନିଜର ଶୌଚ କାମ ସାରି ପୋଷାକ ବଦଳାଇଲି । ଘର ସାଇତା ଖାଦ୍ୟ— ମୁଡ଼ି, ଡେନାଟୁର, ବାଦାମ ଖାଇ ପେଟ ଭରିଲି । ନିଜ ଖାଦ୍ୟ ପ୍ରତି ଆଗ୍ରହ ନ ଥିଲା, ନ ଥିଲା ମଧ୍ୟ ଆକର୍ଷଣ । ମନର ଖାଦ୍ୟ ମିଳିଲେ ଶରୀରର ଖାଦ୍ୟ ଗୌଣ ହୋଇପଡ଼େ— ଅନୁଭବ କଲି । ଆଇମିରା ଖୋଲିଲି । ଦେଖିଲି ମୋ ପଛେ ପଛେ ରଞ୍ଜୁ କେତେବେଳେ ନିଶ୍ଚନ୍ଦରେ

ଆସି ଛିଡ଼ା ହୋଇଛି । ମୁଁ ତାକୁ ସାଉଁଟି ଦେଲି । ଅଧିକ ସାଉଁଟି ଖାଇବା ପାଇଁ ସେ ବର୍ଷିତ ବେଳରେ ମୁଣ୍ଡ ଉଠେଇଲା । ଆଳମିରାରୁ ସ୍ୱୟଂଚାଳିତ କୋଡ଼ାକୁ କ୍ୟାମେରା ବାହାର କରି ସେଥିରେ ରିଲ ଭରି ସ୍ଥାଣ୍ଡରେ ଖଞ୍ଜିଲି । ଏମିତି ପଟୋଯନ୍ତ୍ର ସହିତ ରଞ୍ଜୁ ପୂରା ଅଭ୍ୟସ୍ତ ବୋଲି ଜାଣି ପାରିଲି । କ୍ୟାମେରାକୁ ଚାଲୁ କରି ମୁଁ ରଞ୍ଜୁ ପାଖେ ଲାଗି ଠିଆହେଲି । ଆମ ଦୁହେଁଙ୍କର ବିଭିନ୍ନ ଭଙ୍ଗାର ପଟୋଗୁଡ଼ିଏ ମୋ ଦକ୍ଷ କ୍ୟାମେରା ଟଟାପଟ୍ ସାଇତି ରଖିଲା ।

ଏଥର ଛୁଆଙ୍କ ପାକି । ସେମାନଙ୍କର ଏବଂ ସେମାନଙ୍କ ସହିତ ମା'ର ଏବଂ ମୋ ହାତରେ ବାଘ ଛୁଆଗୁଡ଼ିକଙ୍କର ପଟୋ ମଧ୍ୟ ନେଇଗଲି କ୍ୟାମେରାର ସବୁ ରିଲ ଗୁଡ଼ିକ ନିଃଶେଷିତ ହେବା ପର୍ଯ୍ୟନ୍ତ ।

ତହିଁ ପରଦିନ ଏବଂ ତା' ପରଦିନ ମଧ୍ୟ ଏପରି କଟିଥିଲା ଏକ ଅପୂର୍ବ ଉଜ୍ଜ୍ୱାସ, ଉଜ୍ଜ୍ୱାସ ଓ ଉଜ୍ଜ୍ୱାଦନରେ । ପୁଲକର ପ୍ଲାବନରେ ମନ ଭାସମାନ ଥିଲା ମୁଣ୍ଡ ଆକାଶର ମେଘ ଭଳି । ଗୋଟାଏ ମୋହରେ ବାନ୍ଧି ହୋଇ ପଡ଼ିଥିଲି । ଅପ୍ତିସ କଥା ପାଶୋରି ଯାଇଥିଲି । ଛୁଟି ଦରଖାସ୍ତରେ ପଇଠ କରି ଦେଇ ମାତି ରହିଥିଲି ଆଗଭୁଜମାନଙ୍କ ସହିତ ।

ସବୁଦିନ ଖବର କାଗଜ ଲକ୍ଷ୍ୟ କରୁଥିଲି । ଆଜକୁ ସାତ ଦିନ । ଇଚ୍ଛା ହେଉଥିଲା ସର୍ବସର ହାଇଡାଲ ରୁଟି ଆସିବାକୁ । ଦୈବାର ସେଦିନ ସମ୍ଭାବର ପଛ ପୃଷ୍ଠାରେ ପଡ଼ିଲି ସର୍ବସର ଦୁରବସ୍ଥା । ଶାସନ କର୍ତ୍ତୃପକ୍ଷ ସର୍ବସକୁ ରାଜ୍ୟ ଛାଡ଼ି ଚାଲିଯିବା ପାଇଁ ନିର୍ଦ୍ଦେଶ ଦେଇଛନ୍ତି । ନିର୍ଦ୍ଦେଶକୁ ଦଣ୍ଡ— ସମ୍ଭାଳି ପାରିଲି ନାହିଁ । ଅନୁକମ୍ପାରେ ମନ ଆର୍ତ୍ତ ହେଲା । ନିଜକୁ ପ୍ରସ୍ତୁତ କରିନେଲି । ରିଲଗୁଡ଼ିକ ପଟୋ ଷ୍ଟୁଡ଼ିଓରେ ଧୋଇ ଆଣିଥିଲି । ଟେକାର ଜୀବନ୍ତ ରଙ୍ଗାନ୍ ପଟୋ ଗୁଡ଼ିଏ । ରଞ୍ଜୁ ତା'ର ଛୁଆମାନେ ଓ ମୁଁ— ସମବେତ ପଟୋଗୁଡ଼ିକ ସୁନ୍ଦର ଦିଶୁଥିଲା । ଆଖି ପୂରାଇ ସେଗୁଡ଼ିକୁ ଦେଖୁଥିଲି ବାରମ୍ବାର ।

ରଞ୍ଜୁ ସହିତ ଗୋଟାଏ ଆତ୍ମୀୟତା ଭାବ ରହି ଉଠିଥିଲା ଏଇ କେତେଦିନ ଭିତରେ । ଗୋଟେ ଅହେତୁକ ପକ୍ଷା ଚିନ୍ତା ଜଳି । ଶବ୍ଦ



ବମଡ଼ା ବେକଟ ଏବଂ ଭୁଆ ଜଞ୍ଜିର ଖରିଦ କରି ଆଣିଲି ବଜାରରୁ । ରଞ୍ଜୁ ବେକରେ ବେକଟକୁ ବାନ୍ଧିଲି ଏବଂ ଜଞ୍ଜିରକୁ ସେଥିରେ ସଂଯୋଗ କରି । ରଞ୍ଜୁ ପ୍ରତିବାଦ କଲା ନାହିଁ । ବିଦାୟ ପର୍ବ ଆସନ ବୋଲି ବୁଝି ପାରିଲା ବୋଧେ । ମୋ ମୁହଁ ମଉକି ଆସୁଥାଏ; ମନରୁ ହରଷତଳ ଲିଭି ଆସୁଥାଏ; ଆସନ ବିଚ୍ଛେଦର ତାନ୍ତ୍ର ତାଡ଼ନା ମୋତେ ଆହତ କରୁଥାଏ । ବିଦାୟର ଅନୁଚିନ୍ତା ବ୍ୟଥା ଦେଉଥାଏ । ମୁଁ କିନ୍ତୁ ଅନନ୍ୟୋପାୟ ଥିଲି । ଝିଅ ବଡ଼ ହେଲେ ଶାଶୁ ଘର ଯିବ— ନିଶ୍ଚିତ କଥା । ଜନ୍ମା ବିଚ୍ଛେଦ କରୁଣ ହେଲେ ମଧ୍ୟ ସେଥିରେ ପିତାମାତାଙ୍କର ଦାୟିତ୍ବ ନିହିତ, ସାଂସାରିକ ତୃପ୍ତି । ଅତଏବ ଭାଙ୍ଗିପଡ଼ୁଥିବା ମନକୁ ଦୃଢ଼ କରି ଆତ୍ମସାବଧାନରେ । ବ୍ୟାଘ୍ରଶାବକ ଗୁଡ଼ିକୁ ଗୋଟିଏ ଝୁଲା ପୁଷ୍ପିକ ଝୁଡ଼ିରେ ପୂରାଇଲି, ଜଞ୍ଜିର ଧରି ରଞ୍ଜୁକୁ ପଦାକୁ ଆଣିଲି ଏବଂ ଏକମୁହାଁ ହୋଇ ରାଜରାଷ୍ଟ୍ରରେ ସର୍ଜସସ୍ଥଳୀ ଆଡ଼କୁ ଚାଲିଲି । ମୋ ପଛେ ପଛେ ରଞ୍ଜୁ ସୁବୋଧ ଶିଶୁଟିଏ ଭଳି ଚାଲିଥିଲା । ପଶୁ ହେଲେ ହେଁ ଅପତ୍ୟ ସ୍ନେହର ମୂଲ୍ୟ ବୁଝି ପାରିଥିଲା ।

ଦର୍ଶକ ଆଖିକୁ ଚକିତ କଲାଭଳି ଭୁବନେଶ୍ବର ରାଜରାଷ୍ଟ୍ରରେ ଏକ ଅଭୂତପୂର୍ବ ଦୃଶ୍ୟ । ରାସ୍ତାର ଉଭୟ ପାର୍ଶ୍ବର ବାସିନ୍ଦାମାନେ ଏକ ଦୃଶ୍ୟ ଦେଖୁଛନ୍ତି ମୁହଁରେ ପରମାତ୍ମ୍ୟର ମୁଦ୍ରା ଆଜି । ମୁନିବ ପକ୍ଷରେ ଅନୁଗାମୀ ମହାବଳ ବାଘ ନା ସତ୍ୟ ପ୍ରସବିନୀ ଗୋମାତାଟିଏ !! ଦର୍ଶକ ଆଖି ଧୋକା ଦେଉ ନାହିଁ ତ ? ଲକ୍ଷ୍ୟ କରି, ଆମ ପଛେ ପଛେ ଅନେକ ଦେଖଣାହାରୀ ଘଟଣାଟା କ'ଣ ଜାଣିବା ଉଦ୍ଦେଶ୍ୟରେ ଅନୁଧ୍ୟାବନ କରୁଛନ୍ତି । ସେମାନଙ୍କ ଧାରଣା— ଜଣେ କାପାଳିକ-ସନ୍ନ୍ୟାସୀ ପଶୁକୁ ବଶକରି ବାଟ ଚାଲିଛନ୍ତି ! ସତ ହେଲେ ବି ବିଚିତ୍ର ।

ସିଧା, ବାଙ୍କ ରାସ୍ତାରେ ମୁଁ ଚାଲିଛି ରଞ୍ଜୁକୁ ଘୋଡ଼ ଶିକୁଳିରେ ଧରି । ଅନ୍ୟ ହାତରେ ପୁଷ୍ପିକ ଝୁଡ଼ି, ସେଥିରେ ତା'ର କୁନି କୁନି ଛୁଆ । ଗାଡ଼ି, ମଟର, ସ୍କୁଟର ଓ ରିକ୍ସାମାନଙ୍କର ଉଚ୍ଚକିତ ସ୍ବର ଶବ୍ଦରେ ରଞ୍ଜୁ ଟିକିଏ ହେଲେ ତରଳ ନ ଥାଏ । ସେ ତ ଜଂସାରୀ ଘରର ପାରା । କୋକାହଳପୂର୍ଣ୍ଣ ସର୍ଜସ ଜୀବନ ତା'ର । ଧାନ ଆକର୍ଷଣକାରୀ ଯାନର ଉଚ୍ଚତ ଗର୍ଜନ ତା'ର ଦେହସୁହା । ମଣିଷମାନେ ତା'ର ପରିଚିତ

ସହଚର ।

ଏମିତି ପାଦରେ ଚାଲି ଚାଲି, ରାଜମହଲ ଛକ, କନ୍ତନା ଛକ ଅତିକ୍ରମ କରି ପହଞ୍ଚିଗଲି ସର୍କସ ପଡ଼ିଆରେ । ଦେଖିଲି, ତମ୍ଭ ଖୁଣ୍ଟଗୁଡ଼ିକ ଉପୁଡ଼ା ଯାଇ ବଡ଼ ବଡ଼ ଟ୍ରକ୍‌ରେ ନଦୀ ଚାଲିଛି । ସ୍ଥାନାନ୍ତରର ଆୟୋଜନରେ କର୍ମଚାରୀମାନେ ବ୍ୟସ୍ତଥା'ନ୍ତି । ମୋତେ ଦେଖିଲା ମାତ୍ରେ ସେମାନେ କାମ ଛାଡ଼ି ଦୌଡ଼ି ଆସିଲେ ପରମ ଆବେଗର ସହିତ । ସମସ୍ତଙ୍କ ସ୍ଵରରେ ରଜୁ ଆସିଲାଣି, ରଜୁ ଆସିଲାଣିର ଉଲ୍ଲାସ ଧ୍ବନି, ସତେ ଯେମିତି ଉଷ୍ମନା ଧାନ ଗଜା ହୋଇଛି, ଆଶା ବାଡ଼ି ଫେରସ୍ତ ଆସିଛି ।

ସୁ ଖବରଟା ମ୍ୟାନେଜର ଓରଫ ମାଲିକଙ୍କ ପାଖେ ପହଞ୍ଚା କରିବାକୁ ଭିତରକୁ ଧାଇଁଲେ କେତେଜଣ ।

ମାଲିକ ବାଜାରସା ସରଗରୁ ଚାନ୍ଦ ପାଇଲା ଭଳି ମୋ ପାଖରେ ବିଦ୍ୟୁତ ବେଗରେ ପହଞ୍ଚିଗଲେ । ଆମକୁ ଦେଖି ସେ ଏକାବେଳେ ହତବାକ୍ ହୋଇ ପଡ଼ିଲେ । ରଜୁକୁ କୁଣ୍ଡାଇ ପକାଇ ପୁନଃ ପୁନଃ ତୁମା ଦେଲେ । ତାଙ୍କ ଆଖିରୁ ଆନନ୍ଦାଶ୍ରୁ ବୋହି ଯାଉଥିଲା । ଅତି ଖୁସିରେ ଆଖିରୁ କୁହ ବୋହିବାର ଘଟଣା ମୁଁ କେବେ ଦେଖି ନଥିଲି । ଏହି ଅବସରରେ ମୁଁ ତାଙ୍କ ହାତକୁ ଝୁଡ଼ିଟି ବଢ଼ାଇ ଦେଲି ଏବଂ ରଜୁ ପରିବାରର ରଜାନୁ ପଟୋଗୁଡ଼ିକ ମଧ୍ୟ ଧରାଇ ଦେଲି । ତାଙ୍କ ଆଶ୍ଚର୍ଯ୍ୟର ସୀମା ରହିଲା ନାହିଁ । ଉଲ୍ଲାସିତ ଆନନ୍ଦରେ ସେ ଆହୁରି ମୁଗ୍ଧ ବିଭୋର ହୋଇ ପଡ଼ିଲେ । ବାଘ ଛୁଆମାନଙ୍କର ଆଖି ଖୋଲି ନଥିଲା । ସେମାନଙ୍କୁ ବହେ ସାଉଁଟି ଗଲେ । ମୋତେ କ'ଣ କହିବାକୁ ଭାଷା ଖୋଜୁଥିଲେ କିନ୍ତୁ ଏପରି ଉଲ୍ଲାସିତ ମୁହୂର୍ତ୍ତରେ ଉପଯୁକ୍ତ ଭାଷା ମିଳେ ନାହିଁ, କେବଳ ମୁଖମଣ୍ଡଳର ଭାବ ଭାଷା କହିଥାଏ । ଶବ୍ଦ ବିହୀନ ମୁହୂର୍ତ୍ତରେ ବାଜାରସା ମୋ ଆଡ଼କୁ ବିହ୍ୱଳିତ ଭାବରେ ଚାହିଁଲେ ଯେମିତି ଦୁର୍ଗତ ସମ୍ମୁଖରେ ମୁଁ ଜଣେ ତ୍ରାଣକର୍ତ୍ତା ! ରଜୁର ନିଶ୍ଚୋକ୍ତ ଯେମିତି ଥିଲା ଅପ୍ରତ୍ୟାଶିତ ଏବଂ ଦୁଃଖଦାୟକ, ତା'ର ନାଟକୀୟ ପ୍ରତ୍ୟାବର୍ତ୍ତନ ମଧ୍ୟ ଥିଲା ସେଇଭଳି ଆଶାତାତ । ଏବେ ସେ ତାଙ୍କ ହଜିଲା ସମ୍ପତ୍ତି ଫେରି ପାଇଛନ୍ତି ସୁଧ ସହିତ । ସେ ବିଶ୍ୱାସ କରୁ ନ ଥିଲେ ଯଦି ତ ଗୋଟେ ବାସ୍ତବ ନାଟକ ତାଙ୍କ ସମ୍ମୁଖରେ

ଉପସ୍ଥିତ ।

ମୁଁ ତାଙ୍କ କାନ୍ଧ ଆପୁଡ଼େଇ ବିନା ବାନ୍ଧ୍ୟ ବିନିମୟରେ ସାବୁନା ଦେଲି । ରଞ୍ଜୁ ପରିବାର ସହିତ ମୋର ଯୌଥ ପଟୋରୁଡ଼ିକ ପୁନଃ ପୁନଃ ଦେଖିବାକୁ ଲାଗିଲେ । ପ୍ରବଳ ନୈରାଶ୍ୟରେ ଭାଙ୍ଗି ପଡ଼ୁଥିବା ସର୍ବସ୍ବ ଦଳ ମଧ୍ୟରେ ପ୍ରତ୍ୟୟ ଜାଗରିତ ହେଲା । ମୋତେ ଚତୁର୍ଦ୍ଦିଗ ଘେରି ଯାଇଥିଲେ ଦଳର ସମସ୍ତେ- ଛୋଟଠୁଁ ବଡ଼ ପର୍ଯ୍ୟନ୍ତ, ପୁରୁଷ ଏବଂ ସ୍ତ୍ରୀ କଳାକାର କ୍ରିଡ଼ାବିଦମାନେ । ଗୋଟାଏ ଜୀବନ୍ତ ନାଟକର ଦୃଶ୍ୟ ପରି ମନେ ହେଉଥିଲା ସଭିକୁ । ନାଟକର ନାୟକ ଭଳି ମନେ ହେଉଥିଲା ମୋତେ ।

ମିଃ ବାଞ୍ଛାରସା ଏଥର ପ୍ରକୃତିସ୍ଥ ହେଲେ । ମୋତେ ଚର୍ଚ୍ଚା କରିବାକୁ ନିର୍ଦ୍ଦେଶ ଦେଲେ ପରିଚାରକବୃନ୍ଦଙ୍କୁ ଓ ମୋତେ ସଙ୍ଗୋକି ନେଲେ ତାଙ୍କ ତମ୍ବୁପକା ଭ୍ରାମ୍ୟମାଣ ଅସ୍ଥାୟୀ ଆଶ୍ରୟସ୍ଥଳକୁ । ଦେଖିଲି, ତମ୍ବୁ ଗୃହର ଅସ୍ଥାବର ଆସବାବପତ୍ର ସବୁ ବନ୍ଧାବନ୍ଧି ଚାଲିଛି । ସେ ଦୁଃଖ କରି କହିଲେ- “ଓଡ଼ିଶା ସରକାର ସର୍ବସ୍ବର ଅନୁମତିପତ୍ର ରଦ୍ଦ କରି ଦେଇଛନ୍ତି । ଆମେ ଭାଗଲପୁର ପାଇଁ ପ୍ରସ୍ତୁତ ହେଉଛୁ । ଦୁର୍ଦ୍ଦଶା ପାଇଁ ଆମେ ଅବଶ୍ୟ ଦାୟୀ । ଦୁର୍ଭାଗ୍ୟ ।”

ମୁଁ ସମ୍ବେଦନଶୀଳ ହୋଇ କହିଲି- “ଯେଉଁ କାରଣରୁ ଆପଣଙ୍କୁ ଦଣ୍ଡିତ କରାଗଲା, ଆପଣତ ଆଉ ଦୋଷୀ ନୁହନ୍ତି, ଆପଣ କାହାର କିଛି କ୍ଷତି କରି ନାହାନ୍ତି । ବର୍ତ୍ତମାନ ଆପଣ ଦୋଷମୁକ୍ତ । ସରକାରଙ୍କ ପାଖେ ଅର୍ଜି କରି ପୁଣି ଅନୁମତି ପତ୍ର ପାଇବାରେ ଅସୁବିଧା କ’ଣ ?”

ସେ ବିମର୍ଷିତ ହୋଇ କହିଲେ- “ଜନତା ଆଖିରେ ଥରେ ବଦନାମ ହେଲେ ସୁଧାରିବା ସମୟସାପେକ୍ଷ ଯେପରି ଥରେ ଚରିତ୍ର ଭୁଲୁଡ଼ି ପଡ଼ିଲେ ପୁନଃ ନିର୍ମାଣ ସହଜସାଧ୍ୟ ନୁହେଁ । ମନ ଭାଙ୍ଗି ଯାଇଛି । କିନ୍ତୁ ଆମେ ପୁଣି ଓଡ଼ିଶା ଆସିବୁ ନିଶ୍ଚୟ.....”

ଦୁଇଟି ରତିଲଗା ଆମ୍ବ ଚୌକିରେ ଆମେ ସାମ୍ନା ସାମ୍ନି ବସିଥିଲୁ । ମିଃ ବାଞ୍ଛାରସା ମୋର ପରିଚୟ ପଚାରିବାକୁ ଅସମୀଚାନ ମନେ କରିଥିଲେ

ବୋଧେ । ଏଣୁ ମୁଁ ମୋ ଆତ୍ମ ପରିଚୟ ପ୍ରଦାନ କରି ଏବଂ ରତ ସାତଦିନର ସୁଖାନୁଭୂତି ବର୍ଣ୍ଣନା କରି । ସେ ମୁଁ ହୋଇ ଶୁଣି ରହିଲେ ଏବଂ କହିଲେ— “ମିଷ୍ଟର ମୋହନ, ଆପଣଙ୍କ ରଣ ଅର୍ଥ ମାଧ୍ୟମରେ ପରିଶୋଧ କରାଯାଇ ପାରେନା । ଆପଣଙ୍କ ମହାନତାକୁ ପଦାର୍ଥର ମାପକାଠିରେ ମପାଯାଇ ପାରେନା । ଆମେ ତ ଆଶା ଛାଡ଼ି ଦେଉଛୁ । ଆପଣ ସିନା ଆଶାବାଢ଼ିଟି ଅଙ୍ଗକୁ ଫେରସ୍ତ ଦେଲେ । ରଞ୍ଜୁ ଏ ସର୍ବସ୍ୱର କେନ୍ଦ୍ରବିନ୍ଦୁ । ଆଜି ଭାରତ ସର୍ବସ୍ୱ ବିଶ୍ୱରେ ଯେଉଁ ନାଁ କରିଛି, ତାହା ରଞ୍ଜୁର ଅବଦାନ । ଏ ସର୍ବସ୍ୱର ରାଣୀ ସେ । ଏଠାର କୌଣସି ପୋଷା ବାଘୁଣୀର ଜନ୍ମ ନୁହେଁ ସେ । ତାକୁ ମୁଁ ଇଶ୍ୱରଙ୍କ ଦାନ ଭଳି ଏକ ଅଭୂତ ପରିସ୍ଥିତିରେ ପାଇଥିଲି ତା ମୁମୂର୍ଷୁ ମା’ ପେଟ ଭିତରୁ ।

ରଞ୍ଜୁର ଇତିହାସ ଓ ଜନ୍ମ ବୃତ୍ତାନ୍ତ ଶୁଣିବାକୁ ମୁଁ ଉତ୍କର୍ଷ ହେଲି । କ’ଣ ପିଇବା ଅବସରରେ ମୋର ଅନୁରୋଧ କ୍ରମେ ଆରମ୍ଭ କଲେ ବାଘୁଣୀ ରଞ୍ଜୁରାଣୀର ଇତିବୃତ୍ତ:



ସ୍ୱାତ ବର୍ଷ ତଳର କଥା । କୋରାପୁଟ ଜୟପୁରରେ ସର୍ବସ୍ୱର ମିଆଦ ପୂରିଯାଇଥାଏ । ଆଗାମୀ ତେରାର ଆୟୋଜନ ଚାଲିଥାଏ ଭବାନୀପାଟଣାରେ । ସର୍ବସ୍ୱ ସରଜାମ, ପଶୁ ପ୍ରାଣୀ ଓ ଓଷ୍ଠାଦମାନେ ଭବାନୀପାଟଣାକୁ ଚାଲିଗଲେ ହୋଇ ସାରିଥା’ନ୍ତି । ସବା ଶେଷରେ ମୁଁ ଥାଏ । ଏଠାରେ ଯାହାର ଯାହା ପ୍ରାପ୍ୟ ପାଇଣା ତୁଟାଇ ସାରି ବିକ୍ରିତ ରାତିରେ ମୋ ଜିପ୍ସରେ ବାହାରି ପଡ଼ିଲି ଭବାନୀପାଟଣା । ବାଟରେ ବଡ଼ ଘାଟଟିଏ । ନାଁ ଆମପାଣି । ପାହାଡ଼ କାଟି ସର୍ପିକ ରାସ୍ତା ନିର୍ମିତ । ଉଭୟ ପାର୍ଶ୍ୱରେ ନିଘଞ୍ଚ ଅରଣ୍ୟ । ମୋ ଜିପ୍ସରେ ମୁଁ ଏବଂ ମୋ ବ୍ରାଇଡର ରତନ । ରତନ ଗାଡ଼ି ଚାକନାରେ ଓଷ୍ଠାଦ । ମରାମତି କାମ ମଧ୍ୟ ଭଲ ଜାଣେ । ପାହାଡ଼ ଶିଖରକୁ ଉଠି ପୁଣି ଗାଡ଼ି ଗଡ଼ିଲା ସକାଶ୍ ଗଡ଼ାଣି ରାସ୍ତାରେ । ହାଣ୍ଡିକକା ଭଳି ଘନ ଅନ୍ଧାର ରାତି । ଜିପ୍ସର ତୋପା ଆଲୁଅ ପଡ଼ିଥାଏ ଆଗରେ- ଛୁଞ୍ଚଟାଏ ରାସ୍ତାରେ ପଡ଼ିଥିଲେ ବି ଦେଖାଯିବ । ସମ୍ମୁଖରେ ଗୋଟାଏ ଦୁର୍ଘଟଣାର ଦୃଶ୍ୟ ଆମକୁ ଚକିତ କଲା । ରତନ ଟ୍ରେକ୍ କ୍ଷଣି ଗଡ଼ାଣିରେ ଗାଡ଼ି ଛିଡ଼ା କରାଇଲା । ମୁଁ ଚଟାପଟ୍ ଓହ୍ଲାଇ ପଡ଼ି ଘଟଣା ଆଡ଼କୁ ଧାଇଁଲି । ଗୋଟାଏ ବଡ଼ ବାଘଟେ ମରଣ ଯନ୍ତ୍ରଣାରେ ଛଟପଟ ହେଉଛି । ତା’ର

ମୁଣ୍ଡ ଉପରେ କୌଣସି ଏକ ବୃହତ୍ ଯାନ ଚଢ଼ି ଯାଇ ଛତୁ କରି ଦେଇଛି । ରକ୍ତଧାର ବୋହି ଚାଲିଛି ରାସ୍ତା ଉପରେ । ତା' ଦେହରୁ ଜୀବନ ସମ୍ପୂର୍ଣ୍ଣ ଶେଷ ହୋଇନାହିଁ । ଜିପ୍ସର ହେଡ୍ ଲାଇଟ୍ ତା' ଉପରେ ଘିର ଥାଏ । ଦେଖୁଛି, ବାଘ ନୁହେଁ, ବାଘୁଣୀଟିଏ । ମୁମୂର୍ଷୁ ବାଘୁଣୀ ଗର୍ଭରୁ ଛୁଆଟିଏ ଅଧା ବାହାରି ଆସିଛି । ଏପରି ସ୍ଥଳେ ଆଉ ଦଣ୍ଡେ ସମୟ ନଷ୍ଟ ନ କରି ହାତ ଲଗାଇ ଛୁଆଟାକୁ ଚାଣି ଆଣିକି ଖଲାସା ଧାଇଁ ଭଳି । ଜୀର୍ଣ୍ଣ ବାଘ ଛୁଆଟେ । ତାକୁ ଟେକି ଆଣି ଜିପ୍ସ ପାଖକୁ ଗଲି । ତଉଲିଆରେ ତା ଦେହରୁ ଲାଜ ପୋଛିଲି । ଜିପ୍ସକୁ ଅଭିଆରରେ ରଖିବା ପାଇଁ ରତନ ଚକଟକେ ପଥର ଥୋଇଦେଲା । ମୁଁ ରତନ ହାତକୁ ଛୁଆଟା ଧରେଇ ଦେଇ ପୁଣି ତରବର ହୋଇ ଗଲି ମୃତ୍ୟୁମୁଖୀ ବାଘୁଣୀର ହାଲତ ଦେଖିବାକୁ । ଦେଖୁଛି, ଠିକ୍ ପିଲା ପ୍ରସବ ପରେ ତା'ର ପ୍ରାଣବାୟୁ ଉଡ଼ି ଯାଇଛି । ମୃତ ବାଘୁଣୀକୁ ବହୁ କଷ୍ଟରେ ରତନ ଓ ମୁଁ ଉଠାଇ ଗାଡ଼ିରେ ରଖୁଲୁ । ସଦ୍ୟଜାତ ମାତୃହରା ପଶୁ ଶାବକକୁ ବଞ୍ଚାଇବା ବହୁ କଷ୍ଟସାଧ୍ୟ ହୋଇଥିଲା ମୋ ପକ୍ଷେ । ଅରଣ୍ୟ କୋଳରୁ ବନ୍ୟ ପଶୁଟିଏ ତୋଳି ଆଣି ଭିନ୍ନ ପରିବେଶରେ ପାଳନ କରିବା, ଏଡ଼ରୁ ଏଡ଼ିଏ କରିବା କି କଷ୍ଟକର ପାଳନକର୍ତ୍ତା ହିଁ ଜାଣେ । ଆଜି ଯେଉଁ ବାଘଛାଳ ଟି'ପଏ ଉପରେ ଦେଖୁଛନ୍ତି, ସେଟା ସେଇ ଦୁଃଖିନୀ ମା' ବାଘୁଣୀର । ତା'ର ଛୁଆ ରଜୁ । ମୃତ ବାଘୁଣୀକୁ ଆଣି ଛାଇ ଭରାରିଥିଲା । ତା ପେଟରୁ ଆଉ ଦିଓଟି ମଲା ପିଲା ବାହାରିଥିଲା । ସୁତିର ସନ୍ତକ ଭଳି ସାଇତି ରଖୁଛି ଚମଡ଼ାକୁ । ଏବେମଧ୍ୟ ଚମଡ଼ାକୁ ଦେଖିଲା ମାତ୍ରେ ତା'ର ମୃତ୍ୟୁକାଳୀନ ମର୍ମାଢ଼ିକ ଯନ୍ତ୍ରଣା ଓ ରଂଜୁ ଜନମିବା ଘଟଣା ମନେ ପଡ଼ିଯାଏ ମୋର ।

ରଜୁକୁ ନିଜ ଛୁଆ ଭଳି ଯତ୍ନରେ ପାଳିଲି । ମୋ ପାଖେ ପାଖେ ରହେ, ପାଖରେ ଖାଏ, ପାଖରେ ଶୁଏ । ଯାହା ଶିଖାଏ ଶୀଘ୍ର ଶିଖିଯାଏ । ମଣିଷ ପିଲା ବି ଏମିତି ବୋଲ ମାନିବନି । ସେ ମାଂସ ଅବଶ୍ୟ ଖାଏ; କିନ୍ତୁ ମାଂସ ପ୍ରତି ଆଗ୍ରହ ଆକର୍ଷଣ ବିଶେଷ ନ ଥାଏ । ନିରାମିଷ ଆହାରରେ ମଧ୍ୟ ଚୂପ୍ରିବୋଧ କରେ । ଗାଈ ଦୁଧ ତାର ପ୍ରିୟ । ଖାସ୍ ରଜୁ ପାଇଁ ଆମେ ଜର୍ସିଗାଇ ପୋଷିଛୁ । ବଡ଼ ହେଲା ପରେ ରଜୁ ଖୋଲା ମଇଦାନରେ ଖେଳ ଦେଖାଏ, ନିର୍ଦ୍ଦେଶ ମତେ ଅଳ୍ପ କଷ୍ଟ, ଭବିଷ୍ୟବାଣୀ ଗଣନା କରେ । ସଂଖ୍ୟା ଚିହ୍ନି ଫଳ ପ୍ରକାଶ କରେ ଚିହ୍ନ

ମାଧ୍ୟମରେ, ଠାର ବୁଝେ, କୌତୁକ କରେ, ଦର୍ଶକମାନଙ୍କୁ ପ୍ରାତ କରାଏ । ସବୁ ବୁଝିପାରେ, କେବଳ କହିପାରେ ନାହିଁ ସିନା । ପଶୁର ଶିକ୍ଷା ପାଇଁ ମୋତେ ବହୁ ଉପାଦେୟ ପୁସ୍ତକ ପଢ଼ିବାକୁ ପଡ଼ିଥିଲା, ପକ୍ଷୀ ଶିଖିବାକୁ ପଡ଼ିଥିଲା । ପଢ଼ିସାରି ମୁଁ ପ୍ରୟୋଗ କରି ରଖୁ ଶିକ୍ଷାରେ, ନିଜ ଅନୁଭୂତିକୁ ମଧ୍ୟ କାର୍ଯ୍ୟରେ ଲଗାଇଛି । ପଶୁକୁ ତାଲିମ ଦେବାକୁ ହେଲେ ନିଜକୁ ତା ଭଳି ହେବାକୁ ପଡ଼ିବ, ତା ଭାଷା ଶିକ୍ଷା କରିବାକୁ ପଡ଼ିବ, ତା ଭାବ ସହିତ ଜଡ଼ିତ ହେବାକୁ ପଡ଼ିବ— ଶିକ୍ଷକ ଓ ଶିକ୍ଷାର୍ଥୀର ସମ୍ପର୍କ ନିବିଡ଼ ହେଲେ ଯାଇଁ ଆଶାନୁରୂପ ଫଳ ମିଳିବ— ମୋର ଅଭିକ୍ଷତା । ପଶୁ ଶିକ୍ଷା ପ୍ରଣାଳୀର କେତୋଟି ଦିଗ ମୁଁ ଚିପି ରଖିଛି । ରଖୁକୁ ନେଇ ସଫଳତା ହାସଲ କରିଛି । ଶ୍ରମ, ଯତ୍ନ ଓ ସ୍ନେହରେ ଶତ୍ରୁ ମଧ୍ୟ ବନ୍ଧୀଭୂତ ହୁଏ— ମୁଁ ଅନୁଭବ କରିଛି । ରଖୁ ମୋ ପରୀକ୍ଷାର ସ୍ୱର୍ଣ୍ଣ ଫଳକଟିଏ । ତା’ରି ପାଇଁ ଆଜି ଆମ ସର୍ଜସର ଉନ୍ନତି । ଗତ ବର୍ଷ ଋଷିଆର ଆକରବଇଜାନ୍‌ରେ ଆମେ ଅଜସ୍ର ଅର୍ଥ ଭିଆଇଥିଲୁ ଖାସ୍ ରଖୁ ଯୋଗୁଁ । ରଖୁ ବିଶ୍ୱ ବିଖ୍ୟାତ ହୋଇ ପାରିଛି । ଅନେକ ଥର ବିଦେଶୀ ଦୂରଦର୍ଶନରେ ତା’ର ସାକ୍ଷାତକାର ପ୍ରଦର୍ଶିତ ହୋଇଛି । ସିନେମାବାଲା ମଧ୍ୟ କେତୋଟି ଫିଲ୍ମ ନିର୍ମାଣରେ ତା’ର ସାହାଯ୍ୟ ନେଇଛନ୍ତି । ରଖୁ ପାଇଁ ମୁଁ ଗର୍ବିତ । ତାକୁ ପାଇ ନିଜଟି ଅତୀତର ପଦ୍ମା ବିୟୋଗ ଦୁଃଖ ମୁଁ ଭୁଲିଛି; ନିଃସଙ୍ଗ ଜୀବନର କଷ୍ଟ ଦୂର କରିଛି । ରଖୁ ମୋର ସାମାନ୍ୟ ପଶୁ ନୁହେଁ, ପଶୁଦେହଧାରୀ ନାରୀ-ସତୀନ ।

ମିଃ ବାଙ୍ଗରସା ରଞ୍ଜୁର ମହାନ ଭୂମିକା, ତା’ର ଅବଦାନ, ଆଚରଣ ବିଚରଣ ବର୍ଣ୍ଣନା କରୁଥିଲାବେଳେ ସେ ତାଙ୍କ ପଦ୍ମା ବିୟୋଗର ସୂଚନା ଦେଇଥିଲେ । ଏଣୁ ସେ ବିପଦାଳ ବୋଲି ତାଙ୍କ କଥାରୁ ମୁଁ ଜାଣି ପାରିଲି । ତାଙ୍କ ଆଖି କୋଣରେ ଜମି ଆସୁଥିବା ଅଶ୍ରୁବିନ୍ଦୁକୁ ମୁଁ ବେଶ୍ ଲକ୍ଷ୍ୟକରି ପାରିଥିଲି । ସେ ତାଙ୍କ କୁହ ଛକଛକ ମୁହଁକୁ ଲୁଚାଇବାକୁ ଚେଷ୍ଟା କରିଥିଲେ ତଉଳିଆ ସାହାଯ୍ୟରେ ମୁଖ ପୋଛିବା ବାହାନା କରି । ଉତ୍ସୁକତାକୁ ଏତାଇ ନପାରି ପଚାରିଲି— “ଆପଣଙ୍କ ପଦ୍ମା କେବେ ମୃତ୍ୟୁବରଣ କଲେ ଓ କିପରି ? ଆପଣଙ୍କ ବୟସରୁ ମୁଁ ଅନୁମାନ କରୁଛି, ତାଙ୍କର ବିଶେଷ ବୟସ ହୋଇନଥିବ । ମନେହୁଏ ଯୁବତୀ ବେଳରେ ତାଙ୍କର ଅପମୃତ୍ୟୁ ହୋଇଛି ନିଶ୍ଚୟ ।”

ବାଙ୍ଗରସାଳ ଅବସାନ ନୟନରୁ ଦୁଇବୁନ୍ଦା ଅବାଧ ଲୁହ ଗତି ଆସିଲା ତାଙ୍କ ଅନିଚ୍ଛା ସତ୍ତ୍ୱେ । ପତ୍ନୀ ବିଚ୍ଛେଦର ବିଷାଦ ସ୍ତ୍ରୀ ଅନୁରକ ପୁରୁଷକୁ ଆଜୀବନ ସନ୍ତାପିତ କରିଥାଏ— ସେ କ୍ଷତ କେବେ ଗିରି ନଥାଏ, ସ୍ମୃତି ଜୀବିତ ରହିଥାଏ ଶେଷ ଜୀବନ ପର୍ଯ୍ୟନ୍ତ । ପ୍ରୈତ ବାଙ୍ଗରସାଳ ପାଖେ ତାହା ଅସ୍ୱାଭାବିକ ନଥିଲା । ଏଣୁ ମୁଁ ଆଉ ସେଇ ଦୁଃଖତ ପ୍ରଶ୍ନ ଉପରେ ଜୋର ନଦେଇ ପ୍ରସଙ୍ଗ ଏତାଇବା ଉଦ୍ଦେଶ୍ୟରେ ବାର୍ତ୍ତାକାପର ସ୍ରୋତ ବଦଳାଇବା ପାଇଁ କହିଲି— “ରଞ୍ଜୁ ଭଳି କନ୍ୟା ପାଇ ଆପଣ ଧନ୍ୟ ହୋଇଛନ୍ତି ମିଃ ବାଙ୍ଗରସା ! ଶଶୁର ଗୋଟିଏରେ ଉଣା କଲେ ଆଉ ଗୋଟିଏରେ ଭରଣା କରନ୍ତି; ଏକ ପାଖ ଶୂନ୍ୟ ହେଲେ ଆଉପାଖ ପୂର୍ଣ୍ଣ ହୋଇଥାଏ । ଆପଣଙ୍କ ରଞ୍ଜୁବାଳା ହିଁ ଉଣାର ଭରଣା ମନେହୁଏ ।”

ବାଙ୍ଗରସା ସଂପୂର୍ଣ୍ଣଭାବେ ମୋର ଉକ୍ତିକୁ ସମର୍ଥନଯୁକ୍ତ କଷ୍ଟରେ କହିଲେ— “ଏକଦମ୍ ଠିକ୍ କଥା; ମୁଁ ତ ସେଇଆ ଅନୁଭବ କରୁଛି ମୋହନବାବୁ ! ଏ ଅନୁଭବ ମୋର ଅବ୍ୟକ୍ତ । କିପରି ପ୍ରକାଶିବି ତାହା ? ପ୍ରକାଶ କରିବାର ପଚୁଡ଼ା ମୋର ନାହିଁ । ମୋତେ ବଡ଼ ଆଶ୍ଚର୍ଯ୍ୟ ଲାଗୁଛି...”

ମୁଁ ଜାଣିବା ପାଇଁ ଆଗ୍ରହାନ୍ୱିତ ହେଲି । ଟେବୁଲ୍ ଉପରେ ସୁନ୍ଦର ପ୍ରେମ୍ ଭିତରେ ସଜ୍ଜିତ ବର୍ଣ୍ଣିତ ରଙ୍ଗାନ୍ ପଟୋଟିକୁ ଦେଖାଇ ସେ ତାଙ୍କ ସ୍ୱର୍ଗତା ସ୍ତ୍ରୀ ରିମ୍ପାକର ପୂର୍ଣ୍ଣ ପରିଚିତି ପ୍ରକାଶ କଲେ । ଜୀବନ୍ତ ପଟୋଟିର ନାରୀ ଡେହେରା ଲକ୍ଷ୍ୟ କରି ମୁଁ ମୁଗ୍ଧ ହେଲି । ପଟୋରେ ପୂର୍ବ ଉଠୁଥିଲା ଅପୂର୍ବ ଓ ଅନନ୍ୟ ରୂପ ଲାବଣ୍ୟ । ସଜ୍ଜା ସରୁ ନାକ ସହିତ ଉପଯୁକ୍ତ ଚିତ୍ରକ ଓ ଗନ୍ଧଦେଶ, ହରିଣୀର ନୟନ ପରି ଆୟତ ଆଖି, ମିଠା ଚାହାଣି, ହସହସ ମୁହଁର ଚୁମ୍ବକୀୟ ଆକର୍ଷଣ ମନମୁଗ୍ଧକର, ଆଖି ଓ ଓଠର ମାପରୂପ ଗଢଣ ଅତୀବ ଲୋଭନୀୟ । କହିଲି— “ଖୁବ୍ ସୁନ୍ଦରୀ ନା ସେ !”

“ହଁ । ବିଧାତା ବରଦାସ୍ତ କଲାନାହିଁ... ଆମ ବିବାହ ବର୍ଷେ ପୂରି ନଥିଲା, ସେପୁରକୁ ନେଇଗଲା । ହତଭାଗ୍ୟ...” ବାଙ୍ଗରସା ଦୀର୍ଘଶ୍ୱାସ ଛାଡ଼ିଲେ ।

ମୁଁ ତାଙ୍କୁ ଆଶ୍ୱାସନା ଦେବା ଭଙ୍ଗାରେ ନିୟତିର ନିଷ୍ଠୁର ବିଚାର ପାଇଁ ସମବେଦନାର ସ୍ୱରତୋଳି କହିଲି— “ମଣିଷ୍ରତ ନିଜ ଇଚ୍ଛାରେ

ପରିଚାଳିତ ନୁହେଁ, ଭାଗ୍ୟତୋରି ସବୁବେଳେ ଅଦେଖା ହାତରେ। ଆମେ କେବଳ ନିମିର ମାତ୍ର; ସ୍ରୋତରେ ଭାସି ଯାଉଥିବା କ୍ଷୁଦ୍ର କାଠି ପରି କାଳ ହାତରେ ଆମେ ପ୍ରାଣୀମାନେ। ଜୀବନ ସର୍ବଦା ଘୁରୁଛି ଆପଦର ଆବରଣ ଭିତରେ।”

ବାଙ୍ଗରସା ବିଷୟ କଣ୍ଠରେ କହିଲେ— “ବାହାଘର ବର୍ଷେ ପୂରିନଥାଏ ଆମର, ଆଉ କିଛିଦିନ ବାକି ଥାଏ। ଆମେ ଦମ୍ପତି ପ୍ରଥମ ବାର୍ଷିକୀ କିପରି ଓ କେଉଁଠି ପାଳନ କରିବୁ ଚିନ୍ତା କରୁଥାଉଁ, ଉଲ୍ଲସିତ ଥାଉଁ। ଦିନ ପାଖେଇ ଆସିବାରୁ ସର୍ବସବୁ ସପ୍ତାହେ ପାଇଁ ମ୍ୟାନେଜରଙ୍କ ଦାୟିତ୍ବରେ ନ୍ୟସ୍ତ କରି ଆମେ ଉତ୍କଳାମଣ୍ଡ (ଉ.ଟି) ଯିବାକୁ ସ୍ଥିର କଲୁଁ। କୋଇଲାଟୁରରେ ଆମ ସର୍ବସବୁ ଚାଲୁଥିଲା। ଉ.ଟି. ସେଠାରୁ ମାତ୍ର ପଞ୍ଚାବନ କିଲୋମିଟର। ଦାୟିତ୍ବ ଓ ବ୍ୟସ୍ତତା ଯୋଗୁଁ ସେଠାରେ ଅବସର ବିତାଇବା ସମ୍ଭବ ନଥିଲା। ଗ୍ରୀଷ୍ମ ସମୟ। ଭାରତର ଦକ୍ଷିଣାଞ୍ଚଳରେ ଅସହ୍ୟ ସୂର୍ଯ୍ୟୋତାପର ପୀଡ଼ା। ଉ.ଟି. ତ ଦକ୍ଷିଣ ଭାରତର କାଣ୍ଟୋର! ଏଠାରେ ଗ୍ରୀଷ୍ମ ଯାପନର ପ୍ରକୃଷ୍ଟ ବେଳ। ଅପୂର୍ବ ଦୃଶ୍ୟରାଜିରେ ଭରପୁର ଏହି ଶୈବ ନିବାସ ପ୍ରକୃତିର ଏକ ଅନୁପମ ଦାନ ଦାକ୍ଷିଣାତ୍ୟ ଗ୍ରୀଷ୍ମମଣ୍ଡଳୀୟ ଅଞ୍ଚଳ ପ୍ରତି। ଏଣୁ ସୁଯୋଗକୁ ହାତଛତା ନକରି ବିବାହର ଏକ ଦର୍ଶ ପୂର୍ତ୍ତି ଉପଲକ୍ଷେ ଉ.ଟି.ରେ ପୂର୍ତ୍ତିରେ ସମୟଯାପନ କରିବା ନିହାତି ଆବଶ୍ୟକ ମଣି ଅଧିକ ଆହୁତିତ ହୋଇପଡ଼ିଲୁ। ମଧ୍ୟାହ୍ନ ଭୋଜନ ପରେ ଯାତ୍ରାରମ୍ଭ କଲୁଁ। କୋଇଲାଟୁରର ଅନତିଦୂରରେ ଘାଟୀରାସ୍ତା ଆରମ୍ଭ। ଦୀର୍ଘ ପଚାଶ କି.ମି. ଘାଟୀ, ଉତ୍ତର ଉଚ୍ଚ ପର୍ବତମାଳା ଉ.ଟି. ସହର ପର୍ଯ୍ୟନ୍ତ। ଖୁବ୍ ସାବଧାନ ଓ ସତର୍କତାର ସହିତ ଗାଡ଼ି ଚଳାଇବାକୁ ହୁଏ। ମୁଁ ନିଜେ ଜଣେ ଦକ୍ଷ ଗାଡ଼ିଚାଳକ। କାର୍ ତାଳନା ମୋର ଖେଳନା ସଦୃଶ। ମୁଁ ଯେତେବେଳେ ପ୍ରଥମେ ସର୍ବସବୁ ଜୀବନରେ ଯୋଗ ଦେଇଥିଲି (ତେକାନୁ ସର୍ବସବୁ ମୋ ସର୍ବସବୁ ଜୀବନର ଅଭିମାରମ୍ଭ) ମୁଁ ଜିପ୍ ଚାଳନାରେ ଅପୂର୍ବ କୃତିତ୍ବ ଅର୍ଜନ କରିଥିଲି। ଗୋଲାକାର ବୃହତ୍ କୌହ ଗ୍ଲୋବ୍ ଭିତରେ ମୋଟରସାଇକେଲ୍ ଚାଳନା କରୁଥିଲି ରୈଖିକ, ଆନୁଭୂମିକ ଓ ଲମ୍ବ ଭାବରେ ସୁମେରୁ ଠାରୁ କୁମେରୁ ବୃତ୍ତ ପର୍ଯ୍ୟନ୍ତ। ଏଣୁ ଉ.ଟି. ଭ୍ରମଣ ପାଇଁ ସାଙ୍ଗରେ କୌଣସି ଗାଡ଼ିଚାଳକଙ୍କ ଠାରୁ ନିଜକୁ ଭିନ୍ନ ଓ ବହୁ ଉଚିତ ମନେ କରିଥିଲି। ଆନୁବିଶ୍ବାସ ମଧ୍ୟ ଥିଲା ମୋର। ମୋର ମନେ ଅଛି, ସେଦିନ ଆମେ କୁନୁର ଘାଟୀ ଅତିକ୍ରମ କରୁଛୁ, ଏବଂ ଓ.ଟି. ମାତ୍ର ଆଉ ଦଶ କି.ମି. ଦୂର ଅଛି, ଘାଟୀ ଗଡ଼ାଣି ବେଳେ ହଠାତ୍ ଗୋଟାଏ ବୋଝେଇ ଟ୍ରକ୍ ରାକ୍ଷସ ଭଳି ମାଡ଼ି ଆସିଲା ସମ୍ମୁଖରୁ; ମୁଁ



କାର୍ କଟେଇ ନେଉଥିଲା ବେଳେ, ଟ୍ରକ୍ ଜୋରରେ ପିଟିହେଲା ମୋ କାରର ଆଗ ବାଁପଟ ଚକରେ। ବାୟା ମୋର ଆଉ କିଛି ମନେ ନାହିଁ। ପ୍ରାୟ ଅଧଘଣ୍ଟାଏ ପରେ ମୋର ଚେତା ଫେରିଲା। ପ୍ରଥମେ ମୁଁ କେଉଁଠି ଅଛି ଜାଣି ପାରି ନଥିଲି। ଦେଖିଲି କାର୍ ଘାଟାରୁ ଛିଟିକି ଓଲଟି ପଡ଼ିଛି ଖାତ ଭିତରେ, ଆମେ ପଡ଼ିଛୁ ଖଣ୍ଡେ ଦୂରରେ। ମୋର ଅତିବେଶୀ କ୍ଷତି ହୋଇନାହିଁ, କେବଳ ମୁଣ୍ଡ ଓ ଡାହାଣ ହାତରେ ଆଘାତ ଲାଗିଛି। ମୁଁ ଠିଆ ହୋଇ ପାରିଲି ଯଦିଓ ଦକ୍ଷିଣ ହସ୍ତରେ ଭାଷଣ ଯନ୍ତ୍ରଣା ପାଉଥିଲି, ଗଣ୍ଠି ହାତଟା ଭାଙ୍ଗିଥିଲା। ଦେଖେ, ମୋ ସ୍ତ୍ରୀ ଚେତା ନାହିଁ। ଚପଟ ନାହିଁ। ଚମକି ପଡ଼ିଲି। ମୋତେ ଅନ୍ଧାର ଦିଶିଲା। ମୋର ହାଲକ ଶୁଖିଲା, ଦେହର ରକ୍ତ ଶୁଷ୍କ ହୋଇଗଲା। ତାଙ୍କ ନାତି ଦେଖିଲି, କୌଣସି ସନ୍ଦେହ ନାହିଁ। ହାୟ ଭଗବାନ! ଏକି ମହାବିପତ୍ତି!! ମଣିଷର କେତେ କଷ୍ଟନା, କେତେ ଆନନ୍ଦ ମୁହୂର୍ତ୍ତକ ଭିତରେ ଆଖି ପିଛୁକାକେ ଧୂସ୍ର ଧୂଳିସାର ହୋଇଯାଏ ଏମିତି!!! ମୋ ଆଖି ଆଗରେ ପ୍ରିୟତମାର ମୃତ ଦେହ ଦେଖି ମୁଁ ମୃତବତ୍ କାଠ ପାଲଟିଗଲି। ଏଇ ଟିକକ ପୂର୍ବରୁ କେତେ ଆନନ୍ଦ, ଉଲ୍ଲାସରେ ଗପସପ ଆଳାପ ଆଲୋଚନା କରି ଯାତ୍ରା କରୁଥିଲୁ ମୋ କାରରେ, କିନ୍ତୁ କ'ଣ ହେଲା ହଠାତ୍? ମୁଁ ଟିକ୍କାର କଲି— ରିମ୍ମା, ରିମ୍ମା, ମୋତେ ଛାଡ଼ି ଯାଅ ନାହିଁ, ସାଙ୍ଗରେ ନେଇଯା... ତୁମ ବିନା ମୁଁ ବଞ୍ଚୁ ରହିବା ସମ୍ଭବ ନୁହେଁ ଆଦୌ...। ରିମ୍ମା ଆଉ ଶୁଣି ନଥିଲେ କିଛି। ସେ ଗର୍ଭବତୀ ଥିଲେ। ସାତମାସ ଗର୍ଭ ପୂର୍ଣ୍ଣ ହୋଇଥିଲା ତାଙ୍କର। ଦେଖିଲି, ରକ୍ତ କୁତୁବୁତୁ ମୃତ କନ୍ୟାଶିଶୁଟିଏ ତାଙ୍କ ଗର୍ଭ ଭିତରୁ ଯୋଡ଼ି ଅତିକ୍ରମ କରି ଭୂଇଁରେ ପଡ଼ିତ। ଏ ଦୁଃଖଦ ଦୃଶ୍ୟ ବର୍ଣ୍ଣନାତୀତ ମୋହନ ବାବୁ।

ବାଙ୍ଗରସା ବାସ୍ତବରୁ ହୋଇ ପଡ଼ିଥିଲେ। ସେ ଆଉ କହି ପାରିନଥିଲେ। ତାଙ୍କ ଆଖିର ଦୁଃଖାଶ୍ରୁ ଦୁର୍ଦ୍ଦଶା ବର୍ଣ୍ଣନା କରୁଥିଲା। ଭଲ ମଣିଷ ଉପରେ ଏମିତି ଅତ୍ୟାଧିକ ଦୈବାଦଣ୍ଡ କଟାତି ପଡ଼େ ସିନା! ମୁଁ ସ୍ବାଶୁବତ୍ ଶୁଣି ରହିଥିଲି ତାଙ୍କ ପଦ୍ମାବିଯୋଗର ହୃଦୟବିଦାରକ ଦୁଃଖାନ୍ତ କାହାଣୀ। ସାବୁନା ଦେବାକୁ ଭାଷା ଖୋଜୁଥିଲି।

ଟିକିଏ ଦମ୍ ମାରି ବାଙ୍ଗରସା କହିଲେ— “ମୁଁ ବୁଝି ପାରୁନାହିଁ ମୋହନ ବାବୁ ନିୟତିର ଏକି ଅଭୂତ ଖେଳ! ସେଦିନ ଦୁର୍ଘଟଣାରେ ମୋ ଆଖି ଆଗରେ ସ୍ତ୍ରୀ ମରି ପଡ଼ିଥିଲା ବେଳେ ମୃତ କନ୍ୟାଟିକୁ ଦେଖି ମୁଁ ସୃଷ୍ଟିର ସବୁଠୁ ବଡ଼ ହତଭାଗୀ ଅଭିଶପ୍ତ ମଣିଷ ବୋଲି

ନିଜକୁ ମଣିଥିଲି। ମା' ଏବଂ ଜନ୍ମାକୁ ବିଧିମତେ ଦାହ କଲାବେଳେ  
 ସୃଷ୍ଟିକର୍ତ୍ତାଙ୍କୁ ଅଭିଶାପ ଦେଇ କହିଥିଲି— ହେ ବିଧାତା, ନିରାହ ନିର୍ଦ୍ଦୋଷକ  
 ପ୍ରତି ତୁ ଏତେ ନିଷ୍ଠୁର କାହିଁକି? ମଣିଷ ଜାତି ତା ଚେତନା ଟିକକ  
 ପାଇଁ ତୋତେ ସ୍ୱୀକାର କରୁଛି ବୋଲି ସିନା ତୋର ଏତେ ବଡ଼େଇ  
 ପଣ! ତୋ ଅବିଚାର ପାଇଁ ଏ ବିଶ୍ୱରୁ ବିଶ୍ୱାସ ତୁଟି ଯାଇ ତୋ  
 ପ୍ରତି। ତୁ ଏକ ମିଥ୍ୟା, ପ୍ରତାରଣା, ଦୁର୍ବଳ ମଣିଷର ଭ୍ରାତା ଧାରଣା।....  
 କିନ୍ତୁ ମୋହନବୀର ମୁଁ ଏବେ ଅନୁଭବ କରୁଛି ଗୋଟାଏ ଅଦୃଶ୍ୟ ସରା  
 ଯେମିତି ସୃଷ୍ଟି ଭିତରେ କେଉଁଠି ଲୁଚି ରହିଛି! ଗିମ୍ମା ମୃତ୍ୟୁର ଠିକ୍  
 ଗୋଟାଏ ବର୍ଷ ପୂରଣ ପୂର୍ବରୁ, ଏହିପରି ଏକ ଘାଟୀରେ ଦୁର୍ଘଟଣାପ୍ରାପ୍ତ  
 ମୁମୂର୍ଷୁ ବାୟୁଣୀ ପେଟରୁ ବାଦ ଛୁଆଟିଏ ମୋରି ଭାଗ୍ୟରେ ଆସି କୁଟିଲା  
 ଓ ସେ ପୁଣି ମାଛ ଛୁଆଟିଏ— ଜନ୍ମା ନୁହେଁ ତ ଆଉ କ'ଣ?  
 ପାର୍ଥକ୍ୟ ଏତିକି ଯେ ମଣିଷ ଶରୀର ନହୋଇ ପଶୁ ଦେହ ଓ ରୂପ  
 ତା'ର! ତା'ର ଗୁଣ ମଣିଷ ଛୁଆଠୁଁ ଆହୁରି ମହନୀୟ। ତା'ର ବିଚାର  
 ବ୍ୟବହାରରେ ମୁଁ ଅଭିଭୂତ। ସେତ ମୋର ଅମୂଲ୍ୟ ଧନ।

ବାୟୁଣୀ ରଂଜୁରାଣୀର ଗୁଣ ବିଷୟରେ ମୁଁ ଆହୁରି ଜାଣିବା ପାଇଁ  
 ମୋର ଅବଦମ୍ବିତ ଉଦ୍ଦେଶ୍ୟ। ବାଙ୍ଗରସାଳ ଠାରୁ ଯେତେ ଉଦ୍ଦେଶ୍ୟ ହୋଇ  
 ଶୁଣୁଥାଏ, ମୋର ଆଗ୍ରହ ଓ କୌତୂହଳ ବଢ଼ି ବଢ଼ି ଚାଲିଥାଏ କ୍ରମଶଃ....

“ହଁ, ରଞ୍ଜୁ ବଡ଼ ହେଲା। ତା ଚର୍ଚ୍ଚିତ କୋମଳ ଦେହରେ ଯୁବତୀର  
 ରୂପ ଚହଟିଲା। ସେ ମଣିଷ ମେଳରେ ବଢ଼ି ଥିବାରୁ ସର୍ବସ୍ୱର ଅନ୍ୟ  
 ବାଦମାନଙ୍କ ସଙ୍ଗେ ମିଶିପାରେ ନାହିଁ। ସେମାନଙ୍କୁ ଡରେ, ଏପରିକି  
 ରତ୍ନ ସମୟରେ। ମୋ ସର୍ବସ୍ୱ ଅଭିଜ୍ଞତା ଏବଂ ଅନୁଧ୍ୟାନରୁ ମୁଁ ଜାଣିଛି,  
 ବାୟୁଣୀର ରତ୍ନ ସମୟ ୪୫ରୁ ୫୫ଦିନ ବ୍ୟବଧାନରେ ହୋଇଥାଏ।  
 ଏହି ସମୟରେ ସେ ରଜସ୍ୱଳା ହୁଏ। ତା'ର ପ୍ରଣୟ ଓ ପୂର୍ବରାଗ  
 ବିଲେଇର ପ୍ରଣୟ ରୀତି ସହ ପ୍ରାୟ ସମାନ ହେଲେହେଁ ବାଦର ପ୍ରେମାକାଂକ୍ଷ  
 ବିଲେଇପରି ଏକାନ୍ତ ଓ ଗୋପନୀୟ ନୁହେଁ। ବାୟୁଣୀର ସମୟ ହେଲେ  
 ସେ ବିକଟ ଗର୍ଜନ କରି ତାହା ଘୋଷଣା କରେ, ସହବାସ ଶେଷ  
 ପର୍ଯ୍ୟନ୍ତ ଘୋଷଣାର ମାତ୍ରା ବଢ଼ିବାକୁ ଲାଗେ। ଏହି ସମୟରେ ତା

ଦେହରୁ ଏକ ପ୍ରକାର ଗନ୍ଧ ବାହାରେ । ବାୟୁଶୀର ପ୍ରେମାହ୍ୱାନ ଓ ଦେହର ଗନ୍ଧ ସୁନ୍ଦର ବାସ୍ତବ ପାଖକୁ ଆସେ । ବାୟୁକୁ ଆକୃଷ୍ଟ କରିବା ପାଇଁ ବାୟୁଶୀ ମାଟିରେ ପିଠି ଦେଇ ଚିତ୍ ହୋଇ ଶୋଇପଡ଼େ ଓ ଗୋଡ଼କୁ ଶୂନ୍ୟରେ ଟେକି ଆନ୍ଦୋଳିତ କରେ । ବାୟୁଶୀର ଏହି ବ୍ୟବହାରରେ ବାସ୍ତବ ସତ୍ୟ ଚାହାଣିରେ ପ୍ରଣୟିନୀକୁ ଅନାଇ ରହେ । କିଛି ସମୟ ଉତ୍ତାରୁ ବାୟୁଶୀ ଠିଆହୁଏ ଓ ଆଗ ଦୁଇ ଗୋଡ଼କୁ ଭାଙ୍ଗି ପଛଗୋଡ଼ ସାହାଯ୍ୟରେ ପିଠିକୁ ଟେକିଧରେ । ବାୟୁଶୀର ଏହି ଅବସ୍ଥା ଦେଖି ବାସ୍ତବ ଗର୍ଜନ କରି ବାୟୁଶୀ ପିଠି ଉପରେ ଚଢ଼ିବସେ ଓ ବାୟୁଶୀ ବେଳ ଉପର ନରମ ଚମଡ଼ାକୁ କାମୁଡ଼ି ଧରେ । ଏହି ମିଳନାର ସ୍ଥାୟୀତ୍ୱ ପଦରୁ କୋଡ଼ିଏ ସେକେଣ୍ଡ ମାତ୍ର । ପ୍ରତିଦିନ ଅତ୍ୟନ୍ତ ପାଞ୍ଚ ଛ'ଥର ଏହି ସହବାସ ଦୃଶ୍ୟ ଅଭିନୀତ ହୁଏ ଏବଂ ସମଗ୍ର ଅନୁଷ୍ଠାନ ସାତଦିନ ପର୍ଯ୍ୟନ୍ତ ଚାଲେ । ଅନୁଷ୍ଠାନ ଶେଷରେ ଦୁଇ ଅଭିନେତା ଅଭିନେତ୍ରୀ କ୍ଷତ ବିକ୍ଷତ ଶରୀର ନେଇ କ୍ଳାନ୍ତଶ୍ରାନ୍ତ ଅବସ୍ଥାରେ ମଞ୍ଚରୁ ପ୍ରସ୍ଥାନ କରନ୍ତି । ବାୟୁଶୀ ଇତି ମଧ୍ୟରେ ତା ମାତୃତ୍ୱର ମୋହରଟି ହାସଲ କରି ନେଇଥାଏ ।

କିନ୍ତୁ ମୋହନ ବାବୁ, ମୋ ରଞ୍ଜୁର କୌଣସି ମାତୃସୁଭାବ ଲକ୍ଷଣ ଦେଖିଲି ନାହିଁ । ଆମ ସର୍ବସ୍ୱର ପୁରୁଷ ବାସ୍ତବ ଦେଖିଲା ମାତ୍ରେ ତା ହାଲକ ଶୁଖିଲା, ମଲା ସେ । ତା ଆଖିରେ ସେଗୁଡ଼ା ଯେମିତି ଜାନ୍ତୁଆର, ପଶୁ । ତାକୁ ଖାଇଦେବେ ଗୋଟାପଣେ । ରଞ୍ଜୁ ସେମାନଙ୍କ ପାଖ ଆସିବା ମାତିଲା ନାହିଁ । ମୁଁ ଥରେ ପରୀକ୍ଷାମୂଳକ ଭାବେ ତାକୁ ଆମ ସର୍ବସ୍ୱର ଅପେକ୍ଷାକୃତ ଭଲ ପୁରୁଷ ବାସ୍ତବ 'ସଂଗ୍ରାମ' ସହିତ ଯତ୍ନ ଭିତରେ ଛାଡ଼ିଲି । ତା ସହିତ ମିଳାମିଶ୍ରା ଓ ଦୋଷି କରିବାପାଇଁ ଉଦ୍ୟମ କରିଥିଲି । କିନ୍ତୁ ରଞ୍ଜୁ ବଡ଼ ଡରୁକୁଳି, ଲାଜକୁଳି ଓ ବାପଘରମୁହାଁ ହୋଇଥିବାରୁ ସେ ନିର୍ଜୀବ ନିସ୍ୱହ ଆଖିରେ ଖାଲି ତଳେ ଶୋଇ ରହିଲା । ସଂଗ୍ରାମକୁ ସେ ଟିକିଏ ହେଲେ ଆଡ଼ ଆଖିରେ ଚାହିଁଲା ନାହିଁ, ଉଠିଲା ନାହିଁ, ଏପରିକି ଖାଦ୍ୟପାଣି ଛୁଇଁଲା ନାହିଁ ଯେମିତି ସେ ରୁଷିଛି କି ଅଭିମାନ କରିଛି ! ସ୍ୱାଭିମାନୀ 'ସଂଗ୍ରାମ' ମଧ୍ୟ ରଞ୍ଜୁର ଏତାଦୃଶ ଗୁଣ ଯୋଗୁଁ ବାତସ୍ୱହ ହୋଇ ତା ପୁରୁଷୋଚିତ ରାଜକୀୟ ଡଙ୍ଗ ପ୍ରକଟକଲା, ଅବିଚଳ

ରହିଲା । ଅପତିଆ ହ୍ରା ସହିତ କଥାବାର୍ତ୍ତା ନିଷିଦ୍ଧ ଭବି ସେ ନିଜେ ଆଡ଼େଇ ରହିଲା । ପଶୁ-ପୁରୁଷ ଜାତିରେ ବାଘ ବୋଧହୁଏ ସବୁଠୁ ଅହମୟ ପୁରୁଷ- ବୟସପ୍ରାପ୍ତ ବାଘୁଣୀଠୁ ଆଶାକରେ ଅନେକ ଖୋସାମଦ ଓ ଆତ୍ମସମର୍ପଣ । କିନ୍ତୁ ରଜ୍ଜୁ ହ୍ରା ଜାତିର ହେଲେ ମଧ୍ୟ ତା ନାରାଗୁଣ ଅନ୍ୟମାନଙ୍କଠୁ ଅଲଗା, ନିଆରା, ଭିନ୍ନ ଏକ ଧାତୁରେ ଗଢ଼ା ତା ପଶୁ ଚରିତ୍ର । ବଡ଼ ବିଚିତ୍ର । ଶେଷକୁ ମୁଁ ହତାଶ ହୋଇ ତାକୁ ଯତ୍ନ ଭିତରୁ ନେଇ ଆସିବାକୁ ବାଧ୍ୟ ହେଲି । ଯତ୍ନ ଖୋଲିଲା ମାତ୍ରେ ଧାଇଁ ଆସିଲା ମୋ ତମ୍ବୁ ପ୍ରକୋଷକୁ । ଖଟେକେ ପଶି ରୁଷିଲାଭଳି ନେପେଟି ଶୋଇଲା । ପାଖକୁ ଯେତେ ଡାକିଲି ଗେଲ କରିବା ପାଇଁ, ଆସିଲା ନାହିଁ । ମୁଁ ପୁଣି ଖୋସାମଦ କରି ଆଉଁଶା ଆଉଁଶି କରି ତାକୁ ପ୍ରକୃତିସ୍ଥ କରାଇଲି ଏବଂ କହିଥିଲି— ରଜ୍ଜୁ, ତୁ ଅଭିଆଡ଼ା ରହ ପଛକେ, ତୋ ପାଇଁ ଆଉ ବର ବାଛିବି ନାହିଁ କେବେ ।

କଥା ବୁଝିଲା ସେ । ସ୍ନେହରେ ମୋ ଗୋତ ଚାଟି ରହିଲା ସୁଧାର ଶିଶୁଟିଏ ପରି । କିନ୍ତୁ ତା’ର ବଂଶ ବିକାଶ କିପରି ହେବ ମୁଁ ଚିନ୍ତିତ ରହିଲି । ବାଘ ପ୍ରକୃତି ନେଇ ଅନେକ ବହି ମଧ୍ୟ ପଢ଼ାପଢ଼ି କଲି । ପଶୁ ତାଙ୍କର, ପଶୁବିଜ୍ଞାନୀମାନଙ୍କ ପରାମର୍ଶ ଲୋଡ଼ିଲି । ସେମାନେ ମତ ଦେଲେ—ହୁଏତ ପ୍ରାକୃତିକ ପରିବେଶରେ ତାକୁ ଛାଡ଼ିଲେ ସେ ଜଙ୍ଗଲର ବାଘମାନଙ୍କ ସହିତ ମିଳାମିଶା କରି ପ୍ରଭାବିତ ପ୍ରରୋଚିତ ହେବ ।

ଶୁଣିଥିଲି, ଆପଣଙ୍କ ଓଡ଼ିଶାର ସିମିକିପାଳ ଅଭୟାରଣ୍ୟରେ ଅନେକ ବାଘ ଅଛନ୍ତି । ତା’ ଭିତରେ କେତେଗୁଡ଼ିଏ ପାଢ଼ଶାଳା ଓ ଅରଣ୍ୟ ନିବାସ ନିର୍ମିତ ହୋଇଛି ପର୍ଯ୍ୟଟକମାନଙ୍କ ଚିରବିନୋଦନ ସକାଶେ । ଏଣୁ ମୟୂରଭଞ୍ଜ ସଦର ମହକୁମା ବାରିପଦା ସହରରେ ଆମ ସର୍କସ ଖେଳ ମାସକ ପାଇଁ ମଞ୍ଜୁର କରାଇଲି । ଏହି ସମୟରେ ମୁଁ ନିକଟବର୍ତ୍ତୀ ସିମିକିପାଳ ଅଭୟାରଣ୍ୟର ସୁରମ୍ୟ ପାଢ଼ଶାଳା ‘ଚହଲା’ରେ ରଜ୍ଜୁକୁ ନେଇ ଅବସ୍ଥାନ କଲି । ଚହଲାର ପ୍ରାକୃତିକ ସ୍ଥିତିରେ ମୁଁ ମୁଗ୍ଧ ହୋଇଥିଲି । ଚାରିକୋଠରି ବିଶିଷ୍ଟ ପରିଷ୍କାର ପରିଚ୍ଛନ୍ନ ଶୁଭ୍ର ବଙ୍ଗଳାଟିଏ, ଚତୁର୍ଦ୍ଦିଗ ଘଞ୍ଚ ସବୁଜବୃକ୍ଷର

ବନ୍ଧୁ ଓ ନୀଳ ମୁକୁଟଧାରୀ ଶୈବ ସମୂହ । ନିକଟରେ ବାନ୍ଧବନ ଓ  
 ରହନ ବନାନୀ । ଅନତିଦୂରରେ ବିଶ୍ୱବିଖ୍ୟାତ ବରେହିପାଣି ଜଳପ୍ରପାତ  
 ୧୩୦୮ ଫୁଟ ଉଚ୍ଚ ପାହାଡ଼ ଶିଖରରୁ ପାହାଡ଼ ଭଳି ଥାଏ ଥାଏ ହୋଇ  
 ଓହ୍ଲାଇ ଆସିଛି । ସ୍ୱର୍ଗରୁ ଜଳ ଝରି ପଡ଼ୁଛି ଯାଇଁ ପାତାଳ ଭିତରେ  
 ଯେମିତି । ତା'ର ପ୍ରାକୃତିକ ଦୃଶ୍ୟ ଅତ୍ୟନ୍ତ ଲୋଭନୀୟ, କମଳୀୟ,  
 ଆକର୍ଷଣୀୟ । ସବୁଜ ଅରଣ୍ୟର ଶେଯ ଉପରେ ନୀଳ ଆକାଶ ପ୍ରମେଇ  
 ପଡ଼ିଥାଏ । ମଣିଷ ମନକୁ ମୋହିବା ପାଇଁ ପ୍ରକୃତିରାଣୀ ସେଠି ଅରଣ୍ୟ  
 ସୌନ୍ଦର୍ଯ୍ୟର ସମ୍ଭାର ଖୋଲି ରଖିଛି । ଚନ୍ଦ୍ରକାରେ ଅବସ୍ଥାନ ବେଳେ ରଞ୍ଜୁ  
 ମୋ ପାଖେ ପାଖେ ଥାଏ କାନ୍ଦା ପଛରେ ଛାନ୍ଦା ଭଳି । ମୁଁ ଦିନେ  
 ପରେ ତାକୁ ଜିପ୍ସରେ ବସାଇ ଏକ ନିର୍ଭୁତ ନିରୋଳା ଅଞ୍ଚଳରେ ଛାଡ଼ି  
 ଆସିଲି । ଜିପ୍ସକୁ ଚଞ୍ଚଳ ଛୁଟାଇ ଆଣିଲି ଚନ୍ଦ୍ରକା ବଙ୍ଗଳାକୁ । ସନ୍ଧ୍ୟା  
 ଆଗତପ୍ରାୟ । ଜଳଦି ରାତ୍ରାହାର ଶେଷକରି ବିଛଣା ଧରିଲି । ରାତିରେ  
 ଆଦୌ ନିଦ ହେଲା ନାହିଁ । ହେବ ବା କିପରି ? ଏଣେ ଅଭିଅଳି  
 ଅଭିମାନିନୀ ରଞ୍ଜୁ ବନବାସିନୀ, ସାତାବନବାସର କୃତତାରେ ଦେବର  
 ଲକ୍ଷ୍ମଣ ବକ୍ରାହତ, କିନ୍ତୁ କର୍ତ୍ତବ୍ୟ ସମ୍ପାଦନ ପାଇଁ ସେ ବାଧ୍ୟ ଭଳି  
 ମୋର ଅବସ୍ଥା । ରଞ୍ଜୁର ଅନୁପସ୍ଥିତିରେ ମୁଁ ଅସ୍ୱସ୍ତି ଅନୁଭବ କରୁଥାଏ ।  
 ରାତିରେ ପାଞ୍ଜ ନିବାସ କୋଠରୀ ଭିତରେ ଚୁପ୍ ହୋଇ ରହିପାରୁ ନଥାଏ ।  
 ବାରମ୍ବାର କବାଟ ଖୋଲି ବାହାରକୁ ଆସୁଥାଏ । ଅନ୍ଧାରର ତାରକିତ  
 ଆକାଶକୁ ପୁନଃ ପୁନଃ ଚାହିଁଥାଏ । ଭେକା ଭେକା ଡସା ବଉଦକୁ  
 ଲକ୍ଷ୍ୟ କରୁଥାଏ । ରାତ୍ରର ଜଙ୍ଗଲ ଜଗତ ଉପରେ ଅଷ୍ଟମୀ ଆକାଶର  
 ଶୀତଳ ଚନ୍ଦ୍ର କିରଣ ଚାଦରଟିଏ ବିଛାଇ ଦେଇଥାଏ । ସମ୍ମୁଖରେ ଶହେ  
 ଗଜ ଦୂରରେ ଟ୍ରେଷ୍ଟ ପାଖରେ ଲାଇଟ ପକାଇ ବଣ୍ୟପଶୁଙ୍କୁ ସ୍ୱତନ୍ତ୍ରରେ  
 ଦେଖିବା ପାଇଁ ଏକ ଅନୁଜ୍ଞା ନିରାକ୍ଷଣ ମାନାର ଅଛି । ସେଥିରେ ଚଢ଼ି  
 ଟର୍ଚ୍ଚ ସାହାଯ୍ୟରେ ଦଳ ଦଳ ମିରିଗା, ବାରହା, କୁଟାମାନଙ୍କୁ ଦେଖୁଥାଏ ।  
 ଦୂରରୁ ଶୁଭୁଥାଏ ବନହସ୍ତାର ବିଶ୍ରାନ୍ତ । ଜରୁମାନଙ୍କୁ କର୍ତ୍ତୃପକ୍ଷ ଖାଦ୍ୟ  
 ଓ ଲୁଣି ମାଟି ଯୋଗାଇ ଦେଇଥା'ନ୍ତି । ଆନନ୍ଦରେ ଜରୁମାନେ ଆସି  
 ଖାଇଯା'ନ୍ତି ଯେମିତି ସେମାନେ ଏଠାକାର ପୋଷା ଜରୁଗୁଡ଼ିଏ ! ଜରୁମାନଙ୍କୁ  
 ଦେଖିବାକୁ ମୋର ସ୍ୱହା ନଥାଏ । ମନରେ ଦଳ ଥାଏ, ଗୁଡୁପୁଡୁ ଲାଗୁଥାଏ ।

ମୋ ରଞ୍ଜିତ କ'ଣ ହେଲାକି ? କିଏ ତାକୁ ଆକ୍ରମଣ କରି ନାହିଁ ତ ? ହାତୀମାନଙ୍କ ହାବୁଡରେ ପଡ଼ି ନାହିଁ ତ ? ଏଠାର ଜଙ୍ଗଲୀ ବାଘୁଣୀ ତାକୁ ଅନୁପ୍ରବେଶକାରିଣୀ ଭାବି ମାଡ଼ଗୋଳ କରି ନାହିଁତ !! ଅନେକ ପ୍ରକାର ପାପ ଓ ଅଶୁଭ ସମ୍ଭାବନା ମୋ ମନକୁ ଛୁଇଁ ବସିଲା ! ଉପାୟ ନଥାଏ । ପୁଣି ଶଯ୍ୟାକୁ ଫେରି ଆସେ । ନିଦ ଦୂରେଇ ରହିଥିଲା ।

ରାତି ଶେଷବେଳ ଆଡ଼କୁ ଆଖି ବୁଜି ହୋଇ ପଡ଼ିଲା । ସକାଳ ହେବାରୁ ମୋତେ ଚାଉଁ କଲା । ଧଡ଼ପଡ଼ ହୋଇ ଉଠିଲି ଶଯ୍ୟାରୁ । ମୋକିଲି । କେତେବେଳେ ଅସ୍ତ୍ରାଏ ବର୍ଷା ଜଙ୍ଗଲ ସାରା ଢାଳି ଦେଇଛି । ରଞ୍ଜିତ ଅବସ୍ଥା କ'ଣ ? ଏମିତି ପରିସ୍ଥିତି ସହିତ ସେ ପରିଚିତ ନୁହେଁ । ନୁହେଁ ଅଭ୍ୟସ୍ତ ମଧ୍ୟ । ବର୍ଷା ପାଗରେ ସେ ଘର ଭିତରେ ରହେ । ଉଷ୍ମ ଜାଗାଦେଖି ଶୁଏ । ସତସତିଆ ଅପରିଷ୍କାର ମଶାମାଛି ଭଣଭଣ ଜାଗା ତାକୁ ଭଲ ଲାଗେ ନାହିଁ । ଏବେ ବର୍ଷା ମାଡ଼ରେ ତାକୁ ଯଦି ସବି ଧରିଯାଏ ! ବଡ଼ ପସ୍ତେଇ ହେଲି । ଦୁର୍ଘଟା ଘାରିଲା ମୋତେ । ପ୍ରକୋଷ୍ଠରୁ ପଦାକୁ ଆସିଲି । ଦେଖେ ମୋ ପଛେ ପଛେ ରଞ୍ଜି ଆସି ସାଷାଙ୍ଗେ ଉଭା । ତାକୁବ ଲାଗିଲା । ତାକୁ ତ ମୁଁ ଦୂର ଜାଗାରେ ଛାଡ଼ି ଆସିଥିଲି ସାଥୀ ଖୋଜି ସହବାସ କରିବାକୁ ! କେତେବେଳେ ଓ କିପରି ଏଠାକୁ ବାଟବାରୀ ଚାଲି ଆସିଲା ଚୁପ୍‌ଚାପ୍ !! ମୁଁ ଜାଣେ, ବାଘ ଗନ୍ଧ ବାରିବାରେ ଅପାର, ତାର ସୁରଶଶକ୍ତି ମଧ୍ୟ ପ୍ରଖର । ରାତିରେ ମୁଁ ଦ୍ଵାର ଖୋଲି ବାରମ୍ବାର ବାହାରକୁ ଆସୁଥିବା ଅବସରରେ ସେ କେତେବେଳେ ଲୁଚିକରି ପ୍ରକୋଷ୍ଠ ଭିତରକୁ ପଶିଯାଇଛି । ଆଉ ଖଟତଳେ ପଶି ଆରାମରେ ଶୋଇଯାଇଛି- ମୋତେ ଜଣା ନଥିଲା । ବାଘର ସତର୍ପଣ ଶକ୍ତି ମଧ୍ୟ ଅଧିକ ସବୁ ପ୍ରାଣୀମାନଙ୍କ ଅପେକ୍ଷା । ତା ମାଂସକ ପାଦ ନରମ ହୋଇଥିବାରୁ ସେ ଶିକାର ପାଖକୁ ନିଶ୍ଚୟରେ ଗତି କରିପାରେ । ରଞ୍ଜି ମୋତେ ଭୁଆଁ ବୁଲେଇ ଦେଲା ! ବଦମାସ୍ କେଉଁଠିକାର ! ମାଲିକର ମନକୁ କିଛି ବୁଝି ପାରୁନାହିଁ ? ପଶୁ ନୁହେଁତ ଆଉ କ'ଣ ? ମନେ ମନେ ଚିଠିଲି । କିନ୍ତୁ ବିରକ୍ତ ହେବି କ'ଣ, ପୁଣି ଭେଲ କରି ବସିଲି ଠିକ୍ ଗେହ୍ଲା ଝିଅପରି । ସେ ସାଉଁଟେଇ ହେଲା ମୋ ଦେହରେ । ଏତେ

ବଡ଼ ବନ ଭିତରୁ ତା ପାଇଁ ସାଥାଟିଏ ଖୋଜିବା ନୋହିଲା । ବିରସ ମନରେ ତାକୁ ଧରି ଫେରିଛି ସର୍ବସ୍ବ ଦେବାକୁ ।

ଆଜକୁ ଚାରିମାସ ତଳର କଥା । ମୁଁ ଆମ ଦେଶର ଚିଡ଼ିଆଖାନା ମାନଙ୍କର ସନ୍ଧାନ ନେଉଥିଲି କାଳେ କେଉଁଠି ରଞ୍ଜୁ ପାଇଁ ମନୋନୀତ ପାତ୍ରଟିଏ ମିଳିଯିବ । ଏମିତି ଖୋଜୁ ଖୋଜୁ ଖବର ପାଇଲି, କଲିକତାସ୍ଥ ଅଲିପୁର ଚିଡ଼ିଆଖାନାରେ ଏକ ଭଲ ପୋଷା ବାଘ ‘ବ୍ରହ୍ମପୁତ୍ର’ ଯଦ୍ ସହକାରେ ପାକାଯାଇଛି । ସେଠି ଦର୍ଶକମାନଙ୍କ ଭିତ ଜମୁଛି । ବ୍ରହ୍ମପୁତ୍ରକୁ ଜନୈକ ବଙ୍ଗାଳି ଭଦ୍ରଲୋକ ସୁନ୍ଦରବନରୁ ପାଇ ଆଦରରେ ପାଳିଥିଲେ । ଜ୍ରମଣଃ ସେ ବଡ଼ ହେବାରୁ ସମ୍ଭାଳି ନପାରି ଚିଡ଼ିଆଖାନାରେ ଛାଡ଼ି ଦେଲେ । ଦାୟିତ୍ବଧାରୀ ପଶୁ ବିଶେଷଜ୍ଞ ଶ୍ରୀମାନ୍ ମନୟ ମଜୁମଦାର ମହାଶୟ ତା’ପାଇଁ ସ୍ବତନ୍ତ୍ର ବ୍ୟବସ୍ଥା କରି ଗଛବୃକ୍ଷପୂର୍ଣ୍ଣ ପ୍ରାଣସ୍ଥ ତାରବାତ ଘେରା ଭିତରେ ରଖିଛନ୍ତି । ଉଚ୍ଚ ଶ୍ରେଣୀର ଦର୍ଶକମାନେ ବିଶେଷ ଅନୁମତି ନେଇ ଘେରା ଭିତରକୁ ପ୍ରବେଶ କରନ୍ତି, ବାଘକୁ ଖୁବ୍ ନିକଟରେ ଦେଖିବାର ସୁଯୋଗ ପା’ନ୍ତି । କେହି କେହି ମଧ୍ୟ ସାଉଁଳିବାକୁ ସାହସ କରନ୍ତି । ଅବଶ୍ୟ ପାଖେ ପାଖେ ମଜୁମଦାର ମହାଶୟ ରହିଥାନ୍ତି । ସେ ମଧ୍ୟ ବ୍ରହ୍ମପୁତ୍ରକୁ ପୁତ୍ରଭକ୍ତି ସ୍ନେହ କରନ୍ତି । ଭି.ଆଇ.ପି. ଦର୍ଶକମାନଙ୍କ ସହିତ ପରିଚୟ କରାଇ ଦିଅନ୍ତି । ବ୍ରହ୍ମପୁତ୍ର ଅପେକ୍ଷାକୃତ ସରଳ, ଅହିଂସ ଓ ଉଦାର ବୋଲି ଜାଣିଲି । ଏଣୁ ମୁଁ ମଜୁମଦାର ମହାଶୟଙ୍କ ସହିତ ଯୋଗାଯୋଗ କରି ଏବଂ ତାଙ୍କ ଅନୁମତି ମତେ ରଞ୍ଜୁକୁ ସାଙ୍ଗରେ ନେଇ ଅଲିପୁର ଚିଡ଼ିଆଖାନାରେ ହାଜର ହେଲି ।

ବ୍ରହ୍ମପୁତ୍ର ଏକ ସ୍ବାସ୍ଥ୍ୟବାନ ସରଳ ବାଘ । ରଙ୍ଗ ଓ ରୂପରେ ଚିତ୍ତଶ୍ୟାମ୍ବର; ରଞ୍ଜୁର ସମକକ୍ଷ ସଙ୍ଗା ହୋଇ ପାରିବ ବୋଲି ମୁଁ ପ୍ରଥମ ଦୃଷ୍ଟିରେ କଳି ପାରିଲି । ରଞ୍ଜୁ ପ୍ରଥମେ ଘେରା ଭିତରକୁ ଯିବାକୁ ଅମଙ୍ଗ ହେଲା କିନ୍ତୁ ଯେହେତୁ ମୁଁ ପାଖେପାଖେ ଅଛି, ସେ ସଙ୍କୋଚ ପରିହାର କରି ପ୍ରବେଶ କଲା ଆମ ସହିତ । ବ୍ରହ୍ମପୁତ୍ର ଓ ରଞ୍ଜୁ ପ୍ରଥମେ ଚାହାଁଚୁହିଁ ହେଲେ ଏବଂ ପରେ କେହି କାହା ପାଖକୁ ଗଲେ ନାହିଁ । ଆମେ ଅଭିଭାବକଦ୍ବୟ ଭିତରେ ରହିଲୁ ସ୍ବାଭାବିକ ଭାବେ । ଘେରା ଭିତରେ

ଚୌକି ଟେବୁଲ୍ ପକାଇ ଗପରେ ମଜ୍ଜିଲୁ। ସେମାନଙ୍କ ଗତିବିଧି ଲକ୍ଷ୍ୟ କଲୁ। ସେଦିନ କୌଣସି ବହିର୍ଦ୍ଦର୍ଶକଙ୍କ ପ୍ରବେଶ ନିଷିଦ୍ଧ ଜାରି ରଖୁଥିଲୁ। ଏହି ଅବସରରେ ବାଘ ବାଘୁଣୀ ନିଜ ନିଜ ମୁନିବକୁ ପାଖରେ ଦେଖି ପରସ୍ପର ଚିହ୍ନାଚିହ୍ନି ହେଲେ। ଆମେ ସିବାନ୍ତ କଲୁ ଦୁହଁକୁ ଘେର ଭିତରେ କିଛି ଦିନ ଏପରି ରଖି ପରସ୍ପର ସଂପର୍କ ବୃଦ୍ଧି କରିବାପାଇଁ। ତାହାହିଁ ହେଲା। ସେମାନଙ୍କୁ ଗୋଟିଏ ପାତ୍ରରେ ଖାଦ୍ୟ ଦିଆଗଲା, ଦୁଧ ଏବଂ ଜଳମଧ୍ୟ। ଶେଷରେ ନିଜନିଜ ଅହମିକା ଦୂର କରି ସେମାନେ ସାଙ୍ଗ ହୋଇ ଖାଇଲେ। ପ୍ରବେଶିକା ପରୀକ୍ଷାରେ ପ୍ରଥମ ସପକ୍ଷତା ହାସଲ। ମୁଁ ଅଧିକ ଉଦ୍‌ଘୃଷ୍ଟ ହେଲି। ରଞ୍ଜୁର ରତ୍ନଶ୍ରାବ ହୋଇଥାଏ। ଚୂଡ଼ାୟ ଦିନ ସେମାନେ ପ୍ରଣୟ ବନ୍ଧନରେ ଆବଦ୍ଧ ହେଲେ। ଏହିପରି ପାଞ୍ଚଦିନ ସେଠାରେ ସେମାନେ ପ୍ରେମ ଆଦାନପ୍ରଦାନ ଓ ରତି କ୍ରିୟାରେ ମଜ୍ଜି ରହିଲେ। ମୋର ଆତ୍ମପ୍ରସାଦର କଳନା ନାହିଁ। ମଜ୍ଜୁମଦାର ମହାଶୟକୁ ଅନେକ ଅନେକ ଧନ୍ୟବାଦ ଦେଲି। ଅନେକ ଚେଷ୍ଟା ପରେ ରଞ୍ଜୁ ବାଟକୁ ଆସିଛି। ତା ବଂଶରକ୍ଷା ପାଇଁ ବାଟ ପରିଷ୍କାର ହୋଇଛି। ମୋର ଏକ ସମସ୍ୟା ଦୂର ହେଲା। ମୁଣ୍ଡରୁ ଗୋଟେ ବୋଝ ଓହ୍ଲାଇ ଗଲାପରି ଅନୁଭବ କଲି। ରଞ୍ଜୁ ଏହିପରି ଅତ୍ୟଧିକ ହେଲା। ତାକୁ ଧରି ପୁଣି ସର୍ବସ୍ବ ପରିସରକୁ ପ୍ରତ୍ୟାବର୍ତ୍ତନ କଲି।

ରଞ୍ଜୁ ଥିଲା ଗର୍ଭିଣୀ। ତା'ର କୌଣସି ବ୍ୟତିକ୍ରମ ଲକ୍ଷ୍ୟ କରି ନ ଥିଲା। ସବୁଦିନ ସର୍ବସ୍ବ ଦେଖାଏ। କିନ୍ତୁ ସାତଦିନ ତଳେ ମୋ ସହିତ ଖେଳ ଦେଖାଇଲା ବେଳେ ସେ କାହିଁକି ଯେ ଅତକ୍ଷିତ କୁଦାମାରି ଖସି ପକାଇଲା, ମୁଁ ବୁଝି ପାରିଲି ନାହିଁ। ଏବେ ବୁଝୁଛି ତାର କାରଣ। ପ୍ରସୂତି ଯନ୍ତ୍ରଣାରେ ସେ ଥିଲା ବିବ୍ରତ, ବେଦନାଗ୍ରସ୍ତ— ଏକ ନୂଆ ଅନୁଭୂତି, ଜୀବନର ପ୍ରଥମ ପ୍ରସବ ଯନ୍ତ୍ରଣା। ନିଜକୁ ବୋଧହୁଏ ସମ୍ଭାଳି ପାରି ନ ଥିଲା, ମତିଭ୍ରମ ଘଟିଥିଲା ତା'ର। ଭଲ କରୁଥିଲା ଏକ ନିର୍ଜନ ନିବାସ। ଏଣୁକରି ଆପଣଙ୍କ ଘର.....

ମିଷ୍ଟର ମୋହନ, ମୁଁ ରଞ୍ଜୁକୁ ହରାଇ ହତାଶ ହୋଇ ବସିଥିଲି।



ମୁହୂର୍ତ୍ତକ ମଧ୍ୟରେ ସବୁ ଧୂଳିସାର ହେଲା ପରି ଲାଗିଲା । ବିଜ୍ଞେନ୍ଦ୍ରର ଏଇ ସାତ ଦିନ ଆମ ପାଇଁ ଥିଲା ମହାକାଳର ରାତ୍ରି ପରି । ଜୀବନ ଲାଗୁଥିଲା ତୁଳା । ସର୍ବସ୍ବ ଦିଶୁଥିଲା ମରୁକାନ୍ତାର ପରି ହାହାକାରପୂର୍ଣ୍ଣ । ମୁଁ ଅନ୍ଧ ହୋଇ ଯାଇଥିଲି । ଆକାଶରୁ ଅକାଳ ଚଢ଼କ ପଡ଼ିଲା ପରି ମନେ ହେଲା । ଉଜୁଡ଼ିଗଲା ଆମ ସର୍ବସ୍ବ-ସଂସାର । ହେ ମିଷ୍ଟର ମୋହନ, ବର୍ତ୍ତମାନ ମୁଁ ଚକ୍ଷୁଷ୍ମାନ । ଫେରି ପାଇଛି ମୋର ହୃଦ ଧନ । ଆପଣଙ୍କ ବଦାନ୍ୟତା ପ୍ରକୃତରେ କି ହେବନି । ଭାରତ ସର୍ବସ୍ବ ଆପଣଙ୍କ ପାଖେ ଚିରରଣୀ ।



ଭିକ୍ଷୁର ଜନ୍ମ ବୃତ୍ତାନ୍ତ ଓ ଜୀବନଧାରା ମୁଁ ସ୍ପଷ୍ଟ ହୋଇ ଶୁଣୁଥିଲି । ଗୋଟାଏ ଅପୂର୍ବ ପୁଲକର ସ୍ରୋତରେ ମୁଁ ଶିହିରି ଉଠିଲି । ସୂତି ଓଟାରି ଘଟଣା ମନେ ପକାଇଲି । ସତେ ତ !! ଠିକ୍ ସାତ ବର୍ଷ ତଳର କଥା । ମୁଁ ସେତେବେଳେ କଳାହାଣ୍ଡି ଜିଲ୍ଲାର ଆମପାଣି ବାଣିଜ୍ୟକର ଚଳଣି ପାଟକରେ ଭାରପ୍ରାପ୍ତ ଅତିସର ଥିଲି । କୌଣସି ଏକ ରାଜନୈତିକ ଚାପ ଦ୍ବାରା ଚଳଣ୍ଡ ପାଟକଟି କୋରାପୁଟ ଜିଲ୍ଲାର ପାପଡ଼ାହାଣ୍ଡିରୁ ଉଠି ଆସିଥାଏ ନିର୍ଜନ ଆମପାଣିକୁ । ଆମପାଣି ଓଡ଼ିଶାର କଳାପାଣି ସଦୃଶ ହେଲେହେଁ ଏଠାକାର ପରିବେଶ ମୋତେ ବେଶ୍ ସୁହାଇଥାଏ । ପ୍ରକୃତିରାଣୀର ଶୋଭା ସମ୍ବାରରେ ଅସ୍ଥକଟି ଭରପୁର । ଏଠି ସୂର୍ଯ୍ୟାସ୍ତ ଓ ସୂର୍ଯ୍ୟୋଦୟର ଚିତ୍ର ଚିତ୍ତକୁ ପୂତ କରାଏ । ଜୀବନର ଅନେକ ଅଭିଜ୍ଞତା ମୁଁ ଏଇଠୁଁ ସଂଗ୍ରହ କରିଥିଲି । ଆଦିବାସୀ ଜୀବନ, ସାନ୍ତାଳୀ ସଂସ୍କୃତି, ଗାଦବା ନୃତ୍ୟ, ଲୋକକଥା ଆଦି ସରଳ ନିର୍ଭୋଜାଇ ମଣିଷ ସହିତ ସମୟାତିବାହିତ କରିବାର ସୁଯୋଗ ପାଇଥିଲି । ଆମ ବାଣିଜ୍ୟ କର ବିଭାଗର ଅନ୍ୟ ଯାସ୍ତ ରେଟ୍, ତୁଳନାରେ ଏଠାରେ ଅପେକ୍ଷାକୃତ କମ୍ କାମ କାରଣ ଯାନବାହନ ଯାତାୟତ କୃତିତ୍ । ସାହିତ୍ୟ ଉଦ୍ଧାରରୁ ଅନେକ ବହି ଆଣି ପଢ଼େ ଏବଂ ଅବସର ସମୟ ବିତାଏ । ଗୋଟାଏ ମୃଗ ହୁଆ ପାରିଥିଲି । ତାକୁ ଜଣେ ସାନ୍ତାଳୀଠୁଁ ମାତ୍ର ପାଞ୍ଚ ଟଙ୍କାରେ ଖରିଦ କରିଥିଲି । ସଜ

ସମୟରେ ବଣରୁ ଜାଠ ସଂଗ୍ରହ କରି ଫେରୁଥିଲା ବେଳେ ତାକୁ ସେ ପାଇଥିଲା । ତା'ର ନାହିଁ ପଡ଼ି ନ ଥିଲା । ତା ପିନ୍ଧା ଲାଗି ରହିଥିଲା ଅହର୍ନିଶ, ନିଶ୍ଵାସତା ଦୂର କରୁଥିଲା । ମୃଗବନ୍ଧା ମୋ ପାଖେ ପାଖେ ଥାଏ ବିଲେଇ ଛୁଆଟେ ପରି । ବେଳରେ ଘାଗୁଡ଼ିଟିଏ ବାନ୍ଧି ଦେଇଥିଲା । ପାଟକର ଶହେ ଗଜ ଦୂରରେ ମୋ ନୁଆଣିଆ ଚାଳବନ୍ଧା । ଝାଟି ମାଟିର କାଢ଼, ଅସ୍ତ୍ରାୟୀ ଘର, ଗୋବର ରଜମାଟି କିପା ଚଟାଣ । ଭଲ ଲାଗେ । ବଞ୍ଚରାଟିରେ ଚକ୍ରପୋଷ ଖଟିଆ ଉପରେ ମୋର ବିଛଣା ଏବଂ ପାଖରେ ଜାଠ ଚୁକ୍ତିଟିଏ ଏବଂ ଇନ୍ଦ୍ରନା । ରାତିରେ ଗାଡ଼ି ଆସିଲେ ମୋତେ ପାଟକ ଧଡ଼ା ପର୍ଯ୍ୟନ୍ତ ଯିବାକୁ ହୁଏ । ମୋ ପଛେ ପଛେ ମୃଗଛୁଆ ଝମ୍ ଝମ୍ ଶବ୍ଦ କରି ଡେଇଁ ଡେଇଁ ଯାଏ । ତା ନାଁ ରଖୁଥିଲା ଝୁମୁରୀ । ଝୁମୁରୀ ସହିତ ବାସକ୍ୟ ମୋହରେ ପଡ଼ି ଯାଇଥିଲା ।

ଘଷାରଣ୍ୟ ଆମପାଣିରେ ରହଣି କାଳରେ ଝୁମୁରୀର ସ୍ମୃତି ମୋ ଜୀବନ ସହିତ ଖୁବ୍ ଜଡ଼ିତ । ଏହି ଅରଣ୍ୟ ରାଜ୍ୟରେ ମୁଁ ଯେତେବେଳେ ନିଶ୍ଵାସ ଥିଲି, ଝୁମୁରୀ ମୋର ଏକାନ୍ତ ସାଥୀ ବନି ଯାଇଥିଲା । ସତ୍ୟ ପ୍ରସବିତ ନାଚ ସରସର ଦେହରେ ତାକୁ ସାତାଳୀ ବୁଝା ହାତରୁ ଯେତେବେଳେ ଟେକି ଆଣିଥିଲି ସେ ତା ବେଳ ନନ୍ଦନଦୃଶ୍ୟର ଜଳଜଳ ଆଖିରେ ଜିର କାଢ଼ିଲା । ମା' ଥନ ଅଣ୍ଟାକୁଥିଲା । ମୁଁ ତାକୁ କୋଳେଇ ନେଇ ପକେଟରୁ ସଫା ରୁମାଲ କାଟି ସଂପୂର୍ଣ୍ଣ ଭାବେ ପୋଛି ଦେଲି ନବ ଜନ୍ମିତ ପଶୁ ଛୁଆକୁ ତା ମା' ଜିରରେ ଚାଟି ତାକୁ ଉଷ୍ମ ଓ ସତେଜ କଲା ଭଳି । ଜଙ୍ଗଲର ଏଇ ମୃଗ ଛୁଆଟା ମୋ କୁର୍ତ୍ତାପିନ୍ଧା କୋଳରେ ନିବିଡ଼ ଦିଶିଲା; ଜାକିକୁଳି କୁକୁରି କାକୁରି ହୋଇ ସେ ଆହୁରି ନିରାପଦ ମଣିଲା ମୋ କୋଳ ଭିତରେ । ତାକୁ ସେପରି ଧରି ଘାଟୀ ମୂଳରୁ ମୋ ବସାଘର ପର୍ଯ୍ୟନ୍ତ ଦୂତ ପାହୁଣ୍ଡରେ ଆସିଲି । ଶିଶୁ ଜନ୍ମ ହେଲା ମାତ୍ରେଇ ଖୋଜିଥାଏ ମା' ସ୍ତନ, ସେଥିରେ ସହୃଦ ଅମୃତସମ କ୍ଷୀର ପାନକରି ସେ ବୃଦ୍ଧ ଜଗତରେ ଚାରଣ କରେ— ଏତ ଜୀବ ଜଗତର ଏକ ଅବଧାରିତ ଲାଜା— ସୃଷ୍ଟିର ବୈଚିତ୍ର୍ୟ ମାତ୍ର ।

ସଦ୍ୟଜାତ ମୃଗ ଛୁଆଟାକୁ ସିନା ଗୋଟେ ହୋସ୍ ଓ ଉସାହରେ  
 ଘେନି ଆସିଲି, ତା ପାଇଁ ମା' ଅନଟାଏ କୋଉଠୁ ଯୋଗାଡ଼ କରିବି  
 ଏଇ ବନରାଜ୍ୟରେ ? ମୋ ପାଖରେ ସବୁବେଳେ ବାଣେଜ ତୁଳା ଥାଏ  
 ପ୍ରାଥମିକ ଚିକିତ୍ସା ଓ ସ୍ବାସ୍ଥ୍ୟରକ୍ଷାର ପରାମର୍ଶ କ୍ରମେ । ତୁଳା ସାହାଯ୍ୟରେ  
 ଶିଶୁ ଦୁଗ୍ଧପାନର ବିକଳ ଚିନ୍ତାକଳି ମନେ ମନେ । ନିଜ ପାଇଁ ଦୁଗ୍ଧ  
 ଯୋଗାଡ଼ କରିଥାଏ । ସନ୍ଧ୍ୟା ସମୟରେ ନିୟମିତ ଦୁଗ୍ଧାହାର ମୋର ଅଭ୍ୟାସ ।  
 ଏଠି ଅରଣ୍ୟ ଇଲାକାରେ ଜଙ୍ଗଲିଆ ପାଇଁ ବିଶେଷ ଖାଦ୍ୟ ଆଉ କିଛି  
 ମିଳି ନଥାଏ । ଦୁଧରେ ତୁଳା ତୁବାଇ ମୃଗ ଶାବକ ପାଟିରେ ଚିପୁଡ଼ିଛି  
 ଥପ୍ ଥପ୍ । ସତେ ଯେମିତି ଅମୃତ ଟୋପେ ତା ଛୁଆର ପାଟିରେ  
 ପଡ଼ିଗଲା ! ଲକ୍ଷ୍ୟ କରି, ତା ଦେହରେ ରକ୍ତ ସଂଚାଳନର କ୍ରିୟା ବଢ଼ିଗଲା ।  
 ତା ଦେହରେ ଶକ୍ତି ଜାତ ହେଲା, ସେ ସତେଜ ଦିଶିଲା । ମୋର  
 ଆଗ୍ରହ ଓ ଉସାହ ଦ୍ବିଗୁଣିତ ହେଲା । ଟୋପା ଟୋପା ଗୋକ୍ଷାର ତୁଳା  
 ସାହାଯ୍ୟରେ ତା ଛୋଟ ପାଟିରେ ଭରିଲି । ସେ ଅନ୍ତତଃ ଚାଟିଆଏ  
 କ୍ଷୀର ପିଇଗଲା ପେଟ ପୂରିବା ପର୍ଯ୍ୟନ୍ତ । ଏଥର ଆଖି ସଙ୍କୁଚିତ କଲା,  
 ଶୋଇବା ପାଇଁ ସୂଚନା ଦେଲା । ଖାଇବା ଏବଂ ଶୋଇବା ପ୍ରତି ଶିଶୁ  
 ଶାବକର ଜନ୍ମଗତ ସ୍ବଭାବ ବୋଧେ । ମୋ ବିଛଣାର ଗୋଟିଏ କଡ଼କୁ  
 ଶେଯ ସଜାଡ଼ି ଦେଲି । ମଗୁଣିର ମାସ । ଶୀତର କୋପ ବଢ଼ିଥାଏ;  
 ଉତ୍ତର ଦିଗରୁ ଉଷ୍ମ ପାହାଡ଼ ଉପରୁ ଥଣ୍ଡା ପ୍ରବାହ କାରି ରହିଥାଏ ।  
 ଶୀତ ଦାଉରୁ ରକ୍ଷା ପାଇବା ପାଇଁ ତାକୁ ନରମ ଶେଯରେ ଶୁଆଇ  
 ଟଙ୍କିସ୍ ଡେଇଁଆଡ଼ି ଘୋଡ଼ାଇ ଦେଲି । ସେ ଆରମ୍ଭରେ ନିଦ୍ରାଗଲା । ତା  
 ମୁଣ୍ଡ ମୁଁ ଥାପି ଦେଉଥିଲି ଆସ୍ତେ ଆସ୍ତେ— ମୁଁ ମା' ହୋଇଥିଲେ  
 ନାନାବାୟାର ମାତୃସୁଲଭ ମାନ୍ଦ୍ର ଗୀତ ମୋ ମୁଖରୁ ସ୍ଵରିତ ହୋଇଥାନ୍ତା  
 ବୋଧେ । ଗୋଟେ ସଦ୍ୟଜାତ ଶିଶୁକୁ ପାକିବାର ଦାୟିତ୍ବରେ ମୁଁ ମଞ୍ଜି  
 ରହିଛି ସଂପୂର୍ଣ୍ଣ । ସେଦିନ ରାତିରେ ମୋତେ ଆଉ ନିଦ ନଥାଏ । ବିଛଣାରୁ  
 ଉଠି ବାରମ୍ବାର ତା ଉପରେ ନଜର ତାକୁଥାଏ । ଶିଶୁ କିନ୍ତୁ ଶୋଇଥାଏ  
 ଚିନ୍ତାଶୂନ୍ୟ ଭାବେ ମୋ ମୁଲାୟମ ବିଛଣାଟା ଗୋଟାଏ ଅଭୟ ନିରାପଦସ୍ଥଳୀ  
 ଭାବି ।

କ୍ଷୀରଭିତ୍ତା ତୁଳା ଚିପୁଟି ଚିପୁଟି ଏମିତି କେତେ ଦେଇପାରିବି  
 ହୁଆଟାକୁ? ରାତିଯାକ ଭାବି ଭାବି ଚିକିଏ ଉଲଟଚିତା କଲି। ଗୋଟାଏ  
 ଦୁଧ ବୋତଲ ଓ ନିପିଲ୍ ଯୋଗାଡ଼ କରିବାକୁ ପଡ଼ିବ କୌଣସିମତେ।  
 ଆଖପାଖରେ କୌଣସି ଦୋକାନ ବଜାର ନାହିଁ। ସାପ୍ତାହୀକ ହାଟ ବସେ  
 ଘାଟୀ ସେପାଖ ମୈଦଲ୍‌ପୁରରେ। ଗଡ଼କାଳି ହାଟ ସରିଛି, ପୁଣି ସପ୍ତାହେ  
 ପରେ ଯାଇଁ ହାଟ। ଏତେଦିନ ପର୍ଯ୍ୟନ୍ତ କ'ଣ ଅପେକ୍ଷା କରିହେବ?  
 ଅତଏବ ଭାବାନୀପାଟଣା କିମ୍ବା ନବରଙ୍ଗପୁରରୁ ଦରକାରୀ ଜିନିଷଟିକୁ  
 ମଗାଇବାକୁ ପଡ଼ିବ। ସକାଳ ଆଠଟାରେ ଭବାନୀପାଟଣା-ନବରଙ୍ଗପୁର  
 ଯାତ୍ରୀବାହୀ ବସ୍ ଆମପାଣିରେ ପହଞ୍ଚେ। ଅର୍ଦ୍ଧକୁ ନିର୍ଦ୍ଦେଶ ଦେଲି,  
 ବସ୍ ଆସିବା ମାତ୍ରେ ମୋତେ ଡାକିବ। ସେଦିନ କିନ୍ତୁ ବସ୍ ଆସିବାକୁ  
 କାହିଁକି ଦେରି ହେଲା। ମୁଁ ଚିନ୍ତିତ ହେଲି। ଏମିତି ଦିନେ ଦିନେ ଗାତି  
 ବିକଳରେ ଆସିଥାଏ କିମ୍ବା ଆବଶ୍ୟକ ଯାତ୍ରୀ ଅଭାବରୁ ଅଥବା ଯାନ୍ତ୍ରିକ  
 ତ୍ରୁଟି ଯୋଗୁଁ ବାତିଲ ହୋଇଥାଏ। ସକାଳରୁ ଟ୍ରକଟାଏ ମଧ୍ୟ ଦିଶୁନି।  
 ଯାହାହେଉ, ବିକଳରେ ହେଲେ ମଧ୍ୟ ନବରଙ୍ଗପୁର ଅଭିମୁଖୀ ଯାତ୍ରିଯାନ  
 ଉପସ୍ଥିତ ହେଲା ଏବଂ ବସ୍‌ବାଲାଙ୍କ ହାତରେ ମୁଁ ମୃଗହୁଆ ପାଇଁ ଦୁଧବୋତଲ  
 ଏବଂ ନିପିଲ୍ ମଗାଇଲି। ଫେରନ୍ତା ବସ୍‌କୁ ଉକ୍ତସ୍ଥାନ ସହିତ ଉଣି ବସିଥିଲି।  
 ସଜ୍ଜା ଅନ୍ତେ ବସ୍ ଫେରିଲା ବରାଦୀ ଜିନିଷ ସହିତ। ମୁଁ ଲକ୍ଷ୍ମଭଣ୍ଡ  
 ହୋଇ ଚଟାପଟ୍, ବୋତଲରେ କ୍ଷୀର ଭର୍ତ୍ତି କରି ବୋତଲ ମୁହଁରେ ନିପିଲ୍  
 ଯୋଗ କଲି ଏବଂ ହୁଆମୁହଁରେ ତାକୁ ଲଗାଇଲି ଜଣେ ସଂଯତ ଓ  
 ଯତ୍ନବାନ ମା' ଭଳି। ମା' ସ୍ତନ ଭାବି ସେ ଟି ଟି କରି କ୍ଷୀର  
 ଚାଣିଲା ବୋତଲରୁ। ଭୋକିଲା ଥିଲା, ବୋତଲକନ୍ଦୟାକ କ୍ଷୀର ପି'ଗଲା।  
 ଶିଶୁ ପାଳିବା ଦାୟିତ୍ବ ମୋତେ ଘାରିଥିଲା; ତା ଜଞ୍ଜାଳରେ ବ୍ୟସ୍ତ ରହିଲି।  
 ବିଜନ ବନ ରାଇଜରେ ସମୟ ବିତାଇବା ପାଇଁ ଉତ୍ତମ ମାଧ୍ୟମଟିଏ  
 ମିଳିଗଲା ମୋତେ।

ଦୁଇଦିନ ଅନ୍ତେ ଗୋଟେ ସକଳ ଉପସ୍ଥିତ ହେଲା। ପୂର୍ବ ରାତିର  
 ସାଇତା କ୍ଷୀର ଶେଷ ହୋଇଯାଇଥିଲା ସକାଳ ଚା'ରେ ଏବଂ ମୃଗ  
 ହୁଆର ଖାଦ୍ୟପାନରେ। ବଣ ଭିତର ଦୂର ଗାଁ ବିଶେଷମୁଣ୍ଡାର ଆଦିବାସୀ

ମିରୁ ହରିଜନଠୁଁ ଦୈନିକ ଦୁଇ ସେର ଦୁଧ ନାଗୁଆ କରିଥିଲି । ମିରୁ ହରିଜନର କେତେହଳ ଗାଈଆ'ଡ଼ି, କେତେ ଦୁଧୁଆଡ଼ି, ଆଉ କେତେ ପଡ଼ିଆ ଯାଇଆ'ଡ଼ି । ତେବେ ହାରାହାରି ଦୁଇ ସେର ଦୁଧ ସେ ଆଦାୟ କରିଥାଏ ତା ଗୋସଂପଦରୁ ଏବଂ ଗାଈଗୋଠ ଜଙ୍ଗଲକୁ ଫିଟିବା ପୂର୍ବରୁ ସବୁତଳ କ୍ଷୀର ସେ ନିଜେ ଆଣି ମୋତେ ଦେଇଯାଏ । ସେଦିନ ସେ ଗାଈ ଦୁହିଁ କ୍ଷୀର ନେଇ ଆସୁଥିଲା, ଦୈବାର୍ ପଥରରେ ଗୋଟ ଖସି ଯିବାରୁ ସେ ହାମୁତେଇ ପଡ଼ିଲା ଓ ଦୁଧଭାଣ୍ଡ ଖଣ୍ଡ ଖଣ୍ଡ ହୋଇଗଲା, ସବୁ ଦୁଧ ପଥର ପିଇଲା । କରବ କ'ଣ ? ଏପରି ଦୁର୍ଘଟଣା କେବେ ହୁଏନି ତା'ର । ଘୋର ଅନ୍ଧକାର ରାତିରେ ଆଣି ବୁଢ଼ି ଯିବାଲୋକ ସେ; ଗୋଟି ପଥର ବନ୍ଧୁର ରାସ୍ତା, କଣ୍ଠାଝୁଣା ବଳିମ ବାଟରେ ଦକ୍ଷ ପଦବାରୀ ମିରୁ ହରିଜନ; ଦୁର୍ଯ୍ୟୋଗରୁ ସିନା ଦିନକର ଗୋରସ ଉକୁଟାଇଲା ! ଦୋଷ କାହାକୁ ଦେବ ? ବଡ଼ କାହାଣୀମାହାଣୀ ହୋଇ ମୋ ପାଖେ ଛିଡ଼ା ହେଲା । ତା ଶୁଖିଲା ମୁହଁ କୈଫିୟତ ବାହୁଥିଲା । ଘଟଣା ଶୁଣି ବିକ୍ରତ ହେଲି କାରଣ ମୁଁ ସିନା ବିନା କ୍ଷୀରରେ ଚିଢ଼ିଯିବି, ହେଲେ ତିନି ଦିନର ମୃଗ ହୁଆଟା ଖାଇବ କ'ଣ ? କ୍ଷୀର ବିନା ତା'ର ଅନ୍ୟ ଆହାର ବା ଆଉ କ'ଣ ? ଠିଆ ଠିଆ ମରିଯିବ ! ଏ ଅଞ୍ଚଳରେ ଆଉ କୋଉଠୁ ଟୋପେ କ୍ଷୀର ଯୋଗାଡ଼ କରିବା ଦୁରୁହ ଓ ଅସମ୍ଭବ ।

ଭାବେଣି ପଡ଼ିଲା । କରବି କ'ଣ ?

ସେଦିନ ମିରୁ ହରିଜନ ସାଥରେ ଥାଏ ତା ଛଇଲା କୁରୀଟା । ମଝିରେ ମଝିରେ ସେ ଆମପାଣି ଚାଲିଥାସେ ତା ପ୍ରଭୁ ସହିତ । ବେଶ୍ ମୋଟାସୋଟା ବକୁଆ କୁରୀ । ମାଲିକର ଖୁବ୍ ବୋଲମନା । କୁରୀର ପହ୍ଲା ବେଶ୍ ପୁଲିକା ପୁଲିକା ଓ ଉନ୍ନତ ଦିଶୁଥାଏ । ପୁଆଡ଼ିର ନକ୍ଷଣ ବାରି ହେଉଥାଏ । ପଚାରିଲି— ମିରୁ, ତୋ କୁରୀ କ'ଣ ହୁଆ ଦେଇଛି କିରେ ?

‘ହଇ ବାବୁ’ ।

“କେତୋଟି ହୁଆ ?”

“କାନ୍ କହିମି ବାବୁ! ଥରକେ ଦି’ଟା ଛୁଆ ଦେଲା ଇ ଝରଣା ତରାସେ। ଦିନ୍ ବେଳା। ମୁଇଁ ଗାଏ ବରାଉଥିଲି। ତା’ର ଛୁଆ ଜନମ୍ କଥା ନାହିଁ ଜାଣେ। ଛଇଲା ଜୋରସେ ଭୁକ୍ତା। ଦେଖିଲି ଦି’ଟା ହୁଣ୍ଡାଲ କୁକୁର ଛୁଆ ଦି’ଟାକେ ଚାପି ନେଇ ପଳାଉଛନ୍। ମୁଇଁ ହୁଣ୍ଡାଲକେ ପିଛା ଜଳି। ଛୁଆକେ ଆଉ ଅଛେ? ଇ ଜଙ୍ଗଲେ ବହୁତ ହୁଣ୍ଡାଲ ବଢ଼ି ଗଲେନ୍ ବାବୁ। ଗାଏ ଛୁଆକେ ଏକଲା ଦେଖିଲେ ନାହିଁ ଛାଡନ୍। ଚିଟାବାଘ ତ ଅଛନ୍ ବଡ଼େ ମୁସିଲ କରୁଛନ୍। ଗୁଟେ ମାଛ ବାଘ ଅଛେ। ହେଲେ ଇ କିଛି ନାହିଁ କରେ। କେଭେଁ ଗାଏ, ବାଘରୀ, ବୁଢ଼ା ନାହିଁ ମାରେ, ଶିକାର ନାହିଁ କରେ, ନାହିଁ ଖାଏ, ଇକେ ଆମେ ଦେବତା ବାଘ ବୋଲୁଛନ୍। ଇଟା ଅଞ୍ଜନା ବାଘ ଆଏ। କିଛି ନାହିଁ ଦିଶେ ତାକେ। ତାଲ, ପତର, ପଲମୁଲ ଖାଉଛେ ଆଉ ବଞ୍ଚିଛେ। କିନ୍ତୁ ଇ ହୁଣ୍ଡାଲ ସବୁ ବଡ଼େ ବଦମାସ୍ ବନିଛନ୍। କିଛି ନାହିଁ ମାନନ୍। ବିଚରା ଛଇଲା! ଛୁଆକେ ଝୁରି ହେଉଛେଁ। ଆଉ ଆସିଛେ ମୋର ସାଥେ....”

ମୁଁ ଛଇଲାକୁ ରୁ ରୁ କରି ପାଖକୁ ଡାକିଲି। ପୂର୍ବରୁ ସେ ଏଠାକୁ ବହୁବାର ଆସିଥିବାରୁ ଏକ ପ୍ରକାର ପରିଚୟ ହୋଇଥିଲା ମୋ ସହିତ। ମୁଁ ଡାକିଲା ମାତ୍ରେ ମୋ ଗୋଡ଼ ଚକକୁ ଆସି ଶୋଇଲା, ଲାଙ୍ଗୁଡ଼ ଲହ ଲହ ଜଳା ଭାବି ଭାବରେ। ମୁଁ ଆଉ ଟିକିଏ ସାଉଁଜିବାରୁ ସେ ଯେତେ ଦେଖାଇଲା। ସଦ୍ୟ ପ୍ରସବିନୀ ସନ୍ତାନହରା ମା’ ପ୍ରାଣାଟିଏ। ତା ବର୍ଦ୍ଧିତ ସ୍ବର୍ଦ୍ଧିତ ସ୍ତନଗୁଡ଼ିକରେ ଶିଶୁ ଖାଦ୍ୟର ଆହ୍ୱାନ ମୁଁ ବୁଝି ପାରିଥିଲି। ପରୀକ୍ଷାମୂଳକ ଭାବେ ମୁଗଛୁଆର ପାଟି ତା ସ୍ତନ ସମୂହରେ ଲଗାଇ ଦେଲି। ଆଶ୍ଚର୍ଯ୍ୟର ସୀମା ରହିଲା ନାହିଁ ମୋର। ଛଇଲା ଉଦାର ମାତୃତ୍ବର ସହିତ ତା ଯେତେବେଳେ ଅନରାଗି ଦ୍ବିଧାଞ୍ଜନ ଭାବେ ଦାନ କରିଥିଲା। ମୃଗ ଶିଶୁ ମା’ ଅନ ଭାବି ପରମ ଚପ୍ପିରେ ରୁଚୁମିଥିଲା ଏବଂ ଯେତେ କ୍ଷୀରପାନ କରିଥିଲା। ଏହା ଏକ ଅପୂର୍ବ ଦୃଶ୍ୟଥିଲା ମୋ ପାଇଁ। ଆମେ ସମସ୍ତେ ଅଭିଭୂତ ତଥା ଚମତ୍କୃତ ହୋଇ ଅଭିନବ ଦୃଶ୍ୟଟିକୁ ଉପଭୋଗ କରୁଥିଲୁ। ଅପାର ଅମିତ ଆନନ୍ଦରେ ମୋ ମନ ନାଟି ଉଠିଥିଲା।

ମୋର ମନେ ହେଲା, ଏ ଅଭିନବ ପଟଶାଟା ଯେମିତି ଇଶ୍ଵରଙ୍କ ଅଭିପ୍ରେତ !

ଛଇଲା କୁରୀ ଗୁନୁ ଛୋଟ ମୁଗଛୁଆଟା ଦୁଗ୍ଧପାନ କରୁଥିଲା ବେଳେ ପୁରୀ ଶ୍ରୀମନ୍ଦିରର ଉତ୍ପରି ସମ୍ପ୍ରଦାୟ ଏକ ଅଲୌକିକ ଅହିଂସ କାହାଣୀ-କିମ୍ବଦନ୍ତୀ ମୋ ମାନସପତ୍ତରେ ଚିତ୍ର ତୋରୁଥିଲା— ପଶୁ ଓ ପଶୁ ସମ୍ପର୍କରେ ହିଂସ୍ରତା ନଥିଲା, ଥିଲା ପ୍ରେମ ଓ ପ୍ରୀତିର ପରାଗ— ପ୍ରବଳ ଓ ଦୁର୍ବଳ ମଧ୍ୟରେ ଅପୂର୍ବ ସ୍ନେହ ଓ ସରାଗ— ସ୍ଵୟଂ ଭଗବାନ ଯେମିତି ପ୍ରାଣୀମାନଙ୍କ ଶାନ୍ତି ଓ ସହାବହାନର ସୂତ୍ରଧର ତଥା ନିୟାମକ ! ଏବେ ପୁରୀ ମନ୍ଦିର ଦ୍ଵାଦଶ ଶତାବ୍ଦୀରେ ନିର୍ମିତ । କିନ୍ତୁ ତା ପୂର୍ବରୁ ସେଠାରେ ମନ୍ଦିର ଥିବାକଥା ନିଶ୍ଚିତ ଭାବେ ଜଣା ପଡ଼ିଛି । ବ୍ୟାସଙ୍କ ରଚିତ ସ୍ଵର୍ଗ ପୁରାଣରେ ‘ଉତ୍କଳ ଖଣ୍ଡ’ ପରିଚ୍ଛେଦରେ ଶ୍ରୀମନ୍ଦିର ସ୍ଥାପନ, ଲଳିତା-ବିଦ୍ୟାପତି ତଥା ଇନ୍ଦ୍ରଦ୍ୟୁମ୍ନ-ଶ୍ରୀଗୁଣ୍ଡିଚା ଉପାଖ୍ୟାନ ଆଦି ବିସ୍ତୃତଭାବେ ବର୍ଣ୍ଣିତ । କିନ୍ତୁ ନିର୍ଦ୍ଦିଷ୍ଟ ଭାବେ ପୂର୍ବ ଶ୍ରୀମନ୍ଦିର କେବେ ତିଆରି ହେଲା, କିଏ ତିଆରି କଲା, କେତେ ଖର୍ଚ୍ଚ ହେଲା, କେତେ ସମୟ ଲାଗିଲା, ତା’ର ତଥ୍ୟ ଇତିହାସରେ ନାହିଁ । ମାତ୍ରକାପାତ୍ରୀ ନାରଦ । କେବଳ କିମ୍ବଦନ୍ତୀ ହିଁ ମନ୍ଦିରୋତ୍ପତ୍ତିର ବିବରଣୀ ଦେଇଥାଏ; ଅତି ଚମତ୍କାର ସେ କାହାଣୀ:

: ସେତେବେଳେ ଓଡ଼ିଶାର ରାଜଧାନୀ ଥିଲା ‘ବୀରନାଶୀ’ । ଐତିହାସିକମାନେ କହନ୍ତି, ସେ ଯୁଗର ବୀରନାଶୀ ‘ବୀରଶାଶୀ’ର ଅପଭ୍ରଂଶ— ଆଜିର କଟକ-ବିଡ଼ାନାସୀ । ବୀରନାଶୀର ମହାନଦୀ ତଟରେ ଗଜପତି ମହାରାଜାଙ୍କ ନବ ନିର୍ମିତ ବିରାଟ ରାଜପ୍ରାସାଦ । ତାକୁ ଲାଗି ମସ୍ତକତ ଆମଡୋଟା । ଜନଶୂନ୍ୟ ଅଞ୍ଚଳ । ରାଜଧାନୀର ଶ୍ରୀବୃଦ୍ଧି ପାଇଁ ମହାରାଜା ଏହାକୁ ଜନାକାର୍ଣ୍ଣ କରିବାକୁ ଇଚ୍ଛା କରିଥିଲେ ଏବଂ ଏହି ଉଦ୍ଦେଶ୍ୟରେ ସେଠାରେ ଏକ ହାଟ ବସାଇଲେ । ପ୍ରତି ସପ୍ତାହରେ ଆମଡୋଟା ଅଞ୍ଚଳରେ ଥରେ ହାଟ ବସେ ଓ ପ୍ରତି ହାଟସନ୍ଧ୍ୟାକୁ ମହାରାଜା ଉଦାସ ଉପରକୁ ଯାଇ ଅବଲୋକନ କରନ୍ତି । ସେ ଲକ୍ଷ୍ୟକଲେ, ହାଟରେ ଯେଉଁମାନଙ୍କ ପଣ୍ୟଦ୍ରବ୍ୟ ବିକ୍ରି ହୋଇଯାଉଛି, ସେମାନେ ଆନନ୍ଦରେ ଗୀତ ଗାଇ ଗାଇ ଘରକୁ ଫେରୁଛନ୍ତି; ଆଉ ଯେଉଁମାନଙ୍କ ଜିନିଷପତ୍ର ବିକ୍ରି ନହୋଇ ପଡ଼ିରହେ, ମନଦୁଃଖରେ ଘରକୁ ଯାଆନ୍ତି— ହୁଏତ ସେମାନଙ୍କ ଦୁଃଖର କାରଣ

ରାଜା ନିଜେ ହୋଇପାରନ୍ତି କାରଣ ହାଟ ତାଙ୍କ ନିର୍ଦ୍ଦେଶରେ ବସିଛି ।  
ତାଙ୍କ ବିବେକ ତାଙ୍କୁ କୈପତ ମାଗିଲା । ଏଣୁ ସେମାନଙ୍କ ଦୁଃଖ ହରଣ  
କରିବାକୁ ସେ ସତ୍ୟକଲେ ଯେ ହାଟ ଶେଷରେ ଯାହା ଦ୍ରବ୍ୟ ରହିଯିବ,  
ସେ ନିଜେ ସେଗୁଡ଼ିକୁ ଜିଣି ନେବେ ଓ ସମସ୍ତେ ଆନନ୍ଦରେ ଘରବାହୁଡ଼ା  
ହେବେ, କାହା ମୁହଁରେ ଟିକିଏ ହେଲେ ବିଷାଦର ଚିହ୍ନ ରହିବ ନାହିଁ ।  
ପ୍ରଜାମାନଙ୍କ ସୁଖ ସମୃଦ୍ଧି ଓ ଦୁଃଖମୋଚନ ପ୍ରଜାବନ୍ଧକ ରାଜାର ପରମ  
କର୍ତ୍ତବ୍ୟ ।

ସିଦ୍ଧାନ୍ତ ଓ ସତ୍ୟ ଅନୁଯାୟୀ ରାଜା କାମକଲେ । ହାଟକୁ ଯାହା  
ଆସିଲା ସରି ଯାଉଛି; ଯାହାର ଯାହା ରହିଯାଉଛି ରାଜା ଜିଣି ନେଉଛନ୍ତି ।  
ପ୍ରଜାମାନଙ୍କ ମଧ୍ୟରେ ଉତ୍ସାହ ତେଜିଲା, ହାଟ ବଢ଼ିଲା । ଥରେ ଜଣେ  
ମୂର୍ତ୍ତିକାର-ବିକାଳି ଅଳକ୍ଷ୍ମୀ କଳାମୁଗୁନି ପଥର ମୂର୍ତ୍ତିଟିଏ ନେଇ ହାଟକୁ  
ଆସିଲା । ଦାମ୍ ଏକ ହଜାର ମୁଦ୍ରା । ଏତେ ଟଙ୍କା ଦେଇ ଅଳକ୍ଷ୍ମୀ  
ମୂର୍ତ୍ତିଟି ଘରକୁ ନେବ କିଏ; ଆ ବଜ୍ରଦ ମତେ ବିକ୍ରି କରିବ କିଏ ?  
ମୂର୍ତ୍ତିଟି ପଡ଼ିରହିଲା । ସୂର୍ଯ୍ୟାସ୍ତ ଅନ୍ତେ ସନ୍ଧ୍ୟା ବେଳକୁ ଗଜପତି ବିଜେ  
କଲେ । ପଚାରିଲେ— ଭଏ କ'ଣ ? ଉତ୍ତର ମିଳିଲା— ଅଳକ୍ଷ୍ମୀ ମୂର୍ତ୍ତି ।

ଦାମ୍ କେତେ ?

ଏକ ସହସ୍ର ।

କିଛି କମ୍ କର ।

ପଇସାଟିଏ ବି ନୁହେଁ ।

ବିନା କୁଣ୍ଡାରେ ଗଜପତି ସହସ୍ର ମୁଦ୍ରା ଗଣିଦେଲେ । ଅଳକ୍ଷ୍ମୀ  
ମୂର୍ତ୍ତିକୁ ନେଇ ଉଆସକୁ ଗଲେ ।

ରାତିରେ ରାଜସଭା ହେଲା । ମହାରାଜା, ପାତ୍ରମନ୍ତ୍ରୀ, ସଭାସଦ୍  
ପାରିଷଦବର୍ଗ, ଅମାତ୍ୟ ଆଦି ସବୁ ବସିଛନ୍ତି । ଆସିଲେ ଲକ୍ଷ୍ମୀ ।

ମହାରାଜା ସିଂହାସନରୁ ଓହ୍ଲାଇ ଆସି ମୁଣ୍ଡିଆଟିଏ ମାରିଲେ ।  
ପଚାରିଲେ, କ'ଣ ମା ଏତେ ରାତିରେ କାହିଁ ?



ଲକ୍ଷ୍ମୀ କହିଲେ— ଶୁଣ ମହାରାଜା ! ତୁମେ ଅଲକ୍ଷ୍ମୀକୁ ଆଣି ଉଆସରେ ସ୍ଥାନ ଦେଲ । ମୁଁ ତ ତା' ସହିତ ଏଠାରେ ରହିବା ଅସମ୍ଭବ । ମୁଁ ଉଆସ ଛାଡ଼ିବାକୁ ବାଧ୍ୟ ହେଉଛି ।

ମହାରାଜା ଫେର ମୁଣ୍ଡିଆଟିଏ ମାରି କହିଲେ— ଆପଣଙ୍କ ନିଷ୍ପତ୍ତିକୁ ବିରୋଧ କରିବାକୁ ମୁଁ କିଏ ?

ଲକ୍ଷ୍ମୀ ଉଆସ ତ୍ୟାଗକଲେ । ତାଙ୍କ ପରେ ଆସିଲେ ନାରାୟଣ । ମହାରାଜା ସରଳ ପ୍ରଣାମମୂଳକ ପଚାରିଲେ— ଆପଣ କୁଆଡ଼େ ପ୍ରଭୁ ?

ନାରାୟଣ ଉତ୍ତର ଦେଲେ— ଯେଉଁଠାରେ ଲକ୍ଷ୍ମୀ ନାହାନ୍ତି, ସେଠାରେ ନାରାୟଣ ରହିବେ କିପରି ? ଏଣୁ ଲକ୍ଷ୍ମୀଙ୍କ ସହିତ ମୁଁ ଯାଉଛି ।

ମହାରାଜା ନିରୁତ୍ତର ।

ନାରାୟଣ ମଧ୍ୟ ଲକ୍ଷ୍ମୀଙ୍କୁ ଅନୁସରଣ କଲେ ।

ତାଙ୍କ ପରେ ଆସିଲେ ଧର୍ମ । ତାଙ୍କୁ ବି ମହାରାଜାଙ୍କର ଠିକ୍ ସେଇ ପ୍ରଶ୍ନ— ଆପଣ କୁଆଡ଼େ ଯେ ? ଉତ୍ତର ମିଳିଲା— ଶୁଣ ମହାରାଜା ! ଯେଉଁଠାରେ ଲକ୍ଷ୍ମୀ ନାହାନ୍ତି, ନାରାୟଣ ନାହାନ୍ତି, ସେଠାରେ ଧର୍ମ ବା ରହିବେ କେମିତି ?

ମହାରାଜା କହିଲେ— ମୋର କିଛି କହିବାର ନାହିଁ, କରିବାର ନାହିଁ । ମୁଁ ନିମିର ମାତ୍ର ।

ଧର୍ମ ମଧ୍ୟ ଗଲେ ।

ଶେଷରେ ଆସିଲେ ସତ୍ୟ । ଉଦ୍ଭବ, ଦେବୀପ୍ୟମାନ ମୂର୍ତ୍ତି । ଶୁକ୍ଳାୟନ ପରିହିତ । ମୁହଁରେ ଶାନ୍ତି, ମୈତ୍ରୀ, ପ୍ରୀତିର ଭାବ ସୁସ୍ପଷ୍ଟ । ମହାରାଜାଙ୍କ ସେଇ ବିଳମ୍ବ ପ୍ରଶ୍ନ— ଆପଣ କୁଆଡ଼େ ?

ସତ୍ୟ କହିଲେ— ଦେଖ ମହାରାଜା, ଏଠାରେ ଆଉ ଲକ୍ଷ୍ମୀ ନାହାନ୍ତି, ନାରାୟଣ ନାହାନ୍ତି, ଧର୍ମ ନାହାନ୍ତି । ମୁଁ ବା ରହିବି କେମିତି ? ସେମାନଙ୍କ

ବିନା ମୋର ସ୍ଥିତି ଅସମ୍ଭବ ।

ଏଥର ମହାରାଜାଙ୍କ ମୁହଁରେ ସତ୍ୟନିଷ୍ଠତାର ଦୃଢ଼ତା ପ୍ରକାଶ ପାଇଲା । ଦୃଢ଼ ଅଥଚ ସଂଯତ ଗଳାରେ କହିଲେ— ଆପଣଙ୍କୁ ରକ୍ଷା କରିବାକୁ ଯାଇ ମୁଁ ଲକ୍ଷ୍ମୀଙ୍କୁ ଛାଡ଼ିଲି, ନାରାୟଣଙ୍କୁ ଛାଡ଼ିଲି, ଧର୍ମଙ୍କୁ ମଧ୍ୟ ଛାଡ଼ିଲି । ସତ୍ୟ କରିଥିଲି, ହାଟ ଶେଷରେ ଯାହା ରହିଯିବ ସବୁ ମୁଁ କିଣି ନେବି । ସେଇ ସତ୍ୟକୁ ରକ୍ଷା କରିବାକୁ ଯାଇ ଅଲକ୍ଷ୍ମୀଙ୍କୁ ଆଣି ଉଆସରେ ସ୍ଥାନ ଦେଲି । ଫଳରେ ଲକ୍ଷ୍ମୀ ଗଲେ, ନାରାୟଣ ଗଲେ, ଧର୍ମ ଗଲେ । କିନ୍ତୁ ମୁଁ ଆପଣଙ୍କୁ ଛାଡ଼ିଛି କେଉଁଠି ଓ ଆପଣ ଯିବେ କେମିତି ?

ମହାରାଜାଙ୍କ ଯୁକ୍ତି ଅକାଟ୍ୟ, ଏଥିରେ ସତ୍ୟବଦ୍ଧତା ପ୍ରସ୍ତୁତି । ସତ୍ୟପାଳନକାରୀ ମହାରାଜାଙ୍କୁ ପରିତ୍ୟାଗ କରିବା ସତ୍ୟଙ୍କ ପକ୍ଷରେ ଅନ୍ୟାୟ ହେବ । ଅଗତ୍ୟା ସତ୍ୟ ଫେରିଲେ ଉଆସ ଭିତରକୁ ।

ସତ୍ୟକୁ ଛାଡ଼ି ଧର୍ମ ଯିବେ କୁଆଡ଼େ ? ସତ୍ୟ ବିନା ଧର୍ମ କ'ଣ ଚିନ୍ତା ସମ୍ଭବ ? ଏଣୁ ଧର୍ମ ଫେରିଲେ ।

ସତ୍ୟ ଆଉ ଧର୍ମଙ୍କୁ ଛାଡ଼ି ଭଗବାନ ଯିବେ କୁଆଡ଼େ ? ଭଗବାନଙ୍କ ଅନ୍ୟନାମ ତ ସତ୍ୟ ଓ ଧର୍ମ । ଅତଏବ ସେ ଫେରିଲେ ରାଜ ଉଆସକୁ ।

ଆଉ ଲକ୍ଷ୍ମୀ ? ଯେଉଁଠାରେ ସତ୍ୟ, ଧର୍ମ ଓ ନାରାୟଣଙ୍କ ପବିତ୍ର ସମାବେଶ, ଲକ୍ଷ୍ମୀ ଠାକୁରାଣୀ ଯିବେ କୁଆଡ଼େ ? ସେ ମଧ୍ୟ ଫେରିଲେ । ସତ୍ୟର ସର୍ବଦା ଜୟ ।

ସେହି ରାତ୍ର ମହାରାଜାଙ୍କୁ ସ୍ୱପ୍ନାଦେଶ ହେଲା— ଦେଖ ମହାରାଜା ! ତୁମ ସତ୍ୟନିଷ୍ଠତାରେ ମୁଁ ଭାରି ସନ୍ତୁଷ୍ଟ । ମୁଁ ଚାହେଁ, ତୁମେ ତୋକିବ ଏପରି ଏକ ଦେଉଳ, ଯାହାହେବ ଧରାରେ ବୈକୁଣ୍ଠସମ ଚିର ଶାଶ୍ୱତ, ଚିରଜନ; ଆଉ ତାହା ହେବ ହିନ୍ଦୁର ମହାକାରି, ମହା ମନ୍ଦିର ।

ମହାରାଜା ପଚାରିଲେ— ସେ ଦେଉଳ ତୋଳାହେବ କେଉଁଠି ?

ଭଗବାନଙ୍କ ଆଦେଶ ହେଲା, ଯେଉଁଠି ଦେଖିବ ଏକ ଅତି ଆଶ୍ଚର୍ଯ୍ୟଜନକ ଘଟଣା, ସେଇଠି ସେ ଦେଉଳ ଚୋରା ହେବ । ସେଇଠାରେ ନାରାୟଣ ବାସ କରିବେ । ସେଇଠାକୁ ହିଁ ଓଡ଼ିଶାର ରାଜଧାନୀ ଘୁଞ୍ଚିବ ।

ସ୍ବପ୍ନ ଶେଷ ହେଲା । ରାତି ପାହିଲା । ରାଜା ମନ୍ତ୍ରୀଙ୍କ ସହିତ ପରାମର୍ଶ କରି ଚାରିଆଡ଼େ ଚାର ପଠାଇଲେ ଅଲୌକିକ ସ୍ଥାନ ଅନ୍ବେଷଣ କରିବା ପାଇଁ ।

ତିନିମାସ ଗଲା । ଚାରମାନେ ଫେରିଲେ । ସମସ୍ତେ କହିଲେ କେହି ଗୋଟାଏ କଥା— ଆମେ କୌଣସିଠାରେ କୌଣସି ଆଶ୍ଚର୍ଯ୍ୟଜନକ ଘଟଣା ଦେଖିନାହୁଁ ।

କିନ୍ତୁ ଜଣେ ଚାର ଇନ୍ଦ୍ର ହୋଇ ମହାରାଜାଙ୍କ ଗୋଡ଼ତଳେ ପଡ଼ିଗଲା । କହିଲା— ମଣିମା ! ଆଖିରେ ଦେଖି ଆସିଛି, କିନ୍ତୁ ଜାନରେ କହିଲେ ସେ କଥା କିଏ ବିଶ୍ବାସ କରିବ ନାହିଁ । ତେଣୁ ମଣିମା, ଅଭୟ ଦେଲେ, ମୁଣ୍ଡ ରଖିଲେ, ଏ ତୁଣ୍ଡ କହିବ ।

ମହାରାଜା ଅଭୟ ଦେଲେ ।

ଚାର କହିଲା— ମଣିମା ! ନିଘଞ୍ଚ ଅରଣ୍ୟ । ଦେଖିଲି ବିରାଟ ବାଘୁଣୀ । ହଳଦିଆ ମଖମଲ ଜନା ପରି ଦେହଟା ଯାକରେ ଜଳା ପଟା ପଟା ଦାଗ । ତା ଉପରେ ଶୋଇଛି ଏକ ମୃଗ ଶିଶୁ ! ମୃଗ ଶିଶୁ ମୁଣ୍ଡଟା ତା'ର ନେଇ ଥୋଇ ଦେଇଛି ବାଘୁଣୀ ମୁଣ୍ଡର ଦି'କାନ ମଝିରେ, ଠିକ୍ ତା' ତାକୁ ଉପରେ । ଆଉ ମୃଗଶିଶୁ ତା' ଚାରିଗୋଡ଼ରେ ବାଘୁଣୀକୁ ଜାବୋତି ଧରିଛି ଓ ତା' ସବୁ ମୃଗଶିଶୁ କାଳେ ପଡ଼ିଯିବ, ଆଘାତ ପାଇବ— ଏହି ଆଶଙ୍କାରେ ବାଘୁଣୀ ଧୀରେ ଧୀରେ, ହାଉଲେ ହାଉଲେ, ସଂଯତ ଓ ସାବଧାନରେ ଆଗକୁ ଚାଲିଛି । ବାଘୁଣୀର ପଛେ ପଛେ ଚାଲିଛି ମୃଗଶିଶୁର ମା' ଓ କ୍ଷୀର ଖାଇବାକୁ ତା' ଶିଶୁ ସନ୍ତାନକୁ ବାରମ୍ବାର ଆହ୍ୱାନ କରୁଛି । ମୃଗଶିଶୁ କିନ୍ତୁ ମା'ର ତାକ ଶୁଣୁନି, ମୁଣ୍ଡ ଟେକିନି କି ମା' ଆଡ଼କୁ ଚାହିଁନି ମଧ୍ୟ ଚିତ୍ତିବ । ଏମିତି ଖଣ୍ଡେ ବାଟ

ଯିବା ପରେ ବାଘୁଣୀ ଶୋଇ ପଡ଼ିଲା ଭୂଇଁରେ । ମୃଗଶିଶୁ ତା' ପିଠିରୁ ଓହ୍ଲାଇ ବାଘୁଣୀର ପେଟ ଉପରେ ମୁଣ୍ଡ ଦେଇ ଶୋଇଲା ଓ ସେହି ଶୋଇବା ଅବସ୍ଥାରେ ମଣିମା, ବାଘୁଣୀର କ୍ଷୀର ଖାଇବାକୁ ଲାଗିଲା । ତା' ଦେଖି ମୃଗଶିଶୁର ମା' ଚିକିଏ ବିରକ୍ତ ହୋଇ ଶିଶୁ ସନ୍ତାନକୁ ଆକଟିଲା, ମୃତୁ ଆଘାତ କଲା । ମା' ମୃଗୁଣୀର ଏତାଦୃଶ ଆକଟ ଓ ବ୍ୟବହାର ପସନ୍ଦ କଲାନାହିଁ ବାଘୁଣୀ । ବାଘୁଣୀ ତା'ର ଜନତା ନିଆଁ ପରି ଡିମା ଡିମା ହିଁସ୍ରକ ଆଖିରେ ମୃଗୁଣୀକୁ ଚାହିଁ ଆଁ କରି ଗର୍ଜନଟାଏ କଲା । ସେଠାରେ ଆଉ ମୃଗୁଣୀ କି ରହେ ! ସ୍ଥାନ ଛାଡ଼ି ସେ ପଳାଇଲା । ସଙ୍ଗେ ସଙ୍ଗେ ମୃଗଶିଶୁ ଉଠିଆସି ବାଘୁଣୀର ପାଟି ଭିତରେ ମୁହଁ ପୁରାଇ ତା' ଜିଭଟାକୁ ଚାଟିବାକୁ ଲାଗିଲା । କି ଆଶ୍ଚର୍ଯ୍ୟ ଘଟଣା ମଣିମା ! ଆଉ ଦେଖିବାକୁ ସାହସ ହେଲାନି ମୋର । ସେହିଠାରୁ ହିଁ ଫେରୁଛି ।

ସମସ୍ତେ ନିର୍ବାକ୍, ନିସ୍ବନ୍ଦ । ବିସ୍ମୟ ବିଜଡ଼ିତ ନେତ୍ରରେ ତାର ମୁହଁରୁ ଶୁଣି ରହିଥିଲେ କିମାଣ୍ଡର୍ଯ୍ୟମ୍ ଘଟଣା— ବାଘ ଓ ମୃଗର ଅହିଂସ ସମ୍ପର୍କ— ଜଣେ ଖାଦ୍ୟ ଆଉ ଜଣେ ଖାଦକ ସହିତ ଅପୂର୍ବ ନୈସର୍ଗିକ ସଂହତି, ସହାବସ୍ଥାନ— ପଶୁ ପରିବାରମାନଙ୍କ ମଧ୍ୟରେ ମଧ୍ୟ ତିଷ୍ଠିଛି ଶାନ୍ତି, ମୈତ୍ରୀ, ପ୍ରୀତିର ଅମାୟ ଜୀବନାମୃତ— ଏତ ଉଗ୍ରବାନକ ବାଣୀ, ସୃଷ୍ଟିର ଉଦ୍ଦେଶ୍ୟ !

ମହାରାଜା ବିହ୍ବଳିତ ହୋଇ ତାରକୁ ପୁଚ୍ଛିଲେ— ସେ ସ୍ଥାନଟି କେଉଁଠି ?

ନୀଳାଚଳ ମହାପ୍ରା ।

ଏଣୁ ନିଷ୍ପତ୍ତି ନିଆଗଲା, ସେହିଠାରେ ହିଁ ମନ୍ଦିର ତୋଳା ହେବ, ସେଇଠି ନାରାୟଣ ବାସ କରିବେ, ତାହା ହେବ ବୈକୁଣ୍ଠସମ, ସେଇଠାକୁ ହିଁ ଓଡ଼ିଶାର ରାଜଧାନୀ ଘୁଞ୍ଚିବ । ଏଣୁ ସାଗରତଟ ନୀଳାଚଳରେ ଗଢ଼ି ଉଠିଥିଲା ଗଜପତି ମହାରାଜାଙ୍କ ମହାକୀର୍ତ୍ତି ବଡ଼ ଦେଉଳ ଯେଉଁଠି ବାଘୁଣୀ ହିଁସ୍ରତା ପରିହାର କରି ମୃଗଶିଶୁକୁ ସ୍ତନ୍ୟଦାନ କରିଥାଏ— ଯେଉଁଠି ସବୁ ପ୍ରାଣୀ ମାନଙ୍କର ଶାନ୍ତି ସମନ୍ୱୟ ପ୍ରତିଷ୍ଠିତ— ଯେଉଁଠି ସାମ୍ୟ, ଶାନ୍ତି, ମୈତ୍ରୀ, ପ୍ରୀତିର ନେତ ନୀଳ ଗଗନରେ ଉଡୁଥାଏ ଫରଫର । କେତେ

ମହାନ ସତେ ସେଇ ପବିତ୍ର ନାଟାଟକ ମାଟିର ମହତ୍ତ୍ୱ ଓ ମହତ୍ତ୍ୱ ।  
ଏବେ ବି ସେହି ସଖ୍ୟା, ସାମ୍ୟ ସଂପ୍ରାପ୍ତି, ଦହାବହାନର ଅହିଂସ ବିଭୁବାର୍ତ୍ତା  
ଶ୍ରୀମନ୍ଦିରର ବିସ୍ତାରିତ ବାମାରେ ଅବିରତ ପ୍ରଚାରିତ ।

ଏବେ ମଧ୍ୟ ପ୍ରାଣୀମାନଙ୍କ ମଧ୍ୟରେ ଅପୂର୍ବ ସ୍ନେହ-ମମତା ଅନେକ  
ସ୍ଥାନରେ ଦୃଷ୍ଟିଗୋଚର ହୋଇଥାଏ । ଖାଦକର ଖାଦ୍ୟ ଉପରେ ସୃଷ୍ଟିଗତ  
ଅଧିକାର ରହିଥିଲେ ମଧ୍ୟ କେତେକ କ୍ଷେତ୍ରରେ ବ୍ୟତିକ୍ରମ ଦେଖାଯାଏ  
ଓ ସେହି ବ୍ୟତିକ୍ରମ ହିଁ ଈଶ୍ୱରୀୟ ସରା ବହନକରେ । ଆମ୍ଭ ସର୍ବପ୍ରାଣରେ  
ବିଦ୍ୟମାନ— କେବଳ ମଣିଷ ସମାଜ ନୁହେଁ, ପ୍ରାଣୀ ଜଗତରେ ମଧ୍ୟ  
ମମତା ଏକ ସ୍ୱର୍ଣ୍ଣୀୟ ଦୁର୍ଲ୍ଲଭ ଗୁଣ— ଇନ୍ଦର ପ୍ରାଣୀ ବି ବୁଝେ ମମତାର  
ମହତ୍ତ୍ୱ— ଏହାର ରହିଛି ଅନେକ ଦୃଷ୍ଟାନ୍ତ । କୌଣସି କଙ୍କନାର କାହାଣୀ  
ନୁହେଁ— ନୁହେଁ ମଧ୍ୟ କିମ୍ବଦନ୍ତୀ କଥାବସ୍ତୁ— ମୋ ଅଜ୍ଞାନିତ୍ୱା ଏକ ଜୀବନ୍ତ  
ପ୍ରାଣସ୍ପର୍ଶୀ ଘଟଣା । କିମ୍ବଦନ୍ତୀର ଜଗନ୍ନାଥ ଦେଶରେ ମୃଗୁଣୀକୁ ବାଘୁଣୀ  
ଭକ୍ଷଣ ନକରି ରକ୍ଷଣ କଲାଭଳି, ଅଧୁନା ପ୍ରାଣୀ ସମାଜରେ ଏପରିକି  
ନିଜ ଜୀବନ ବିନିମୟରେ ଆଉ ଏକ ବିପନ୍ନ ଜୀବର ସୁରକ୍ଷା ପାଇଁ  
ଆତ୍ମବଳି ପ୍ରଥା କୌଣସି କଙ୍କନାର କଥା ନୁହେଁ— ମୋ ବାଲ୍ୟବେଳର  
ଏକ ଆଖିଦେଖା ବିରଳ ଘଟଣାଟିଏ—

ମୋ ମାମୁଘର ପୁରୀ ଜିଲ୍ଲା ଖୋରଧା ଅନ୍ତର୍ଗତ ପୋଡାଡିହ  
ଗାଁ । ନିହାତି ମଫସଲ ଅଞ୍ଚଳ, ଏବେବି ଗାଁକୁ ସକ୍ଷ ସଡ଼କଟିଏ ନାହିଁ,  
ବାଟରେ ମହାପର୍ବତରୁ ସର୍ପିଳ ଗତିରେ ଛୁଟି ଆସିଥିବା ନାଳ— ଏହାକୁ  
ଅତିକ୍ରମ କରି ପୋଡାଡିହ ଗାଁକୁ ପ୍ରବେଶ କରିବାକୁ ହୁଏ । ମାତ୍ର ପନ୍ଦର  
କୋଡ଼ିଏଟି ଘର, ଜନସଂଖ୍ୟା ଏକଶତ ଭିତରେ । ଶ୍ୟାମଳ ଶସ୍ୟକ୍ଷେତ  
ବେଷ୍ଟନୀ ଭିତରେ ଗାଁଟିର ପ୍ରାକୃତିକ ଅବସ୍ଥିତି । ଗୁଡ଼ିଏ ଚାକଗଛ ଚାକ  
ଅତିକ୍ରମ କରି ମୁକ୍ତ ଆକାଶକୁ ମୁଣ୍ଡ ଟେକିଥା'ନ୍ତି— ଦୂରକୁ ଗ୍ରାମର  
ଛୁଟି ସୁଚାଇ ଦିଅନ୍ତି । ଛୋଟ ଗାଁଟିକୁ ଘେରି ବସିଥା'ନ୍ତି ସାନ୍ଥ ନିବିଡ଼  
ବାଉଁଶବଣ, ମାମୁଘର ମାଟି ଓ ମାଣ୍ଡୁର ନଦୀ ଛପର ଖମ୍ବାଘର—  
ମଝିରେ ଖୋଲା ଗୋବରଲିପା ଅଗଣା । ପୁରୁଣା ମାଟି କାଢ଼ ମାନଙ୍କରେ  
ଅନେକ ମୂଷାଗାତ । ଦୂରବର୍ତ୍ତୀ ଗ୍ରାମାଞ୍ଚଳରେ କେବଳ କୃଷିଭିତ୍ତିକ ଜୀବନ—  
ଜମିରୁ ଫସଲ ଉତ୍ପାଦନ କୋଳେ ସାଇତି ରଖନ୍ତି ବର୍ଷକର ଦାନାପାଣି—

ବିଭିନ୍ନ ପ୍ରକାର ଶବ୍ଦ— ଧାନ ଡେଇଁବାଜୁଁ ମାଣ୍ଡିଆ ମୁର ପର୍ଯ୍ୟନ୍ତ । ଶବ୍ଦତ ଆହାର ମୂଷାମାନଙ୍କର । ରାତୁଆ ଓ ଚାକୁଆ ମୂଷାମାନେ ଓକିଆ କାଟି ସାଇତା ଶବ୍ଦକୁ ଅବାଧଭାବେ ଖାଆନ୍ତି ଓ ଅଧିକ ନଷ୍ଟ କରନ୍ତି । ମୂଷାମାନଙ୍କ ସଂଖ୍ୟା ବଢ଼ି ବଢ଼ି ଚାଲିଥାଏ ଠିକ୍ କ୍ରମବର୍ଦ୍ଧିଷ୍ଟ ଜନସଂଖ୍ୟା ଭଳି । ମୂଷାମାନେ କୃଷିଜୀବୀ ଗ୍ରାମବାସୀମାନଙ୍କର ସମସ୍ୟା ହୋଇ ଉଠନ୍ତି । ଏଣୁ ଅନେକ ଉପାୟରେ ମୂଷାମାନଙ୍କୁ ହତ୍ୟାକରାଯାଇଥାଏ— ମାରାତ୍ମକ ମୂଷାମରା ଔଷଧ, ଯନ୍ତା ତଥା ବିରାଟି ଦ୍ଵାରା ।

ମୋର ମାମୁ ଅର୍ଜୁନ ମହାନ୍ତି ଜଣେ ନିଷାବାନ ଧର୍ମପରାୟଣ ଜଣାଶୁଣା ବ୍ୟକ୍ତି । ମୋ ବୁଢ଼ୀ ଆଉ ମଧ୍ୟ ତତୋଧିକ । ମୂଷା ଗଣେଷଙ୍କ ବାହନ, ତାକୁ ହତ୍ୟାକରିବା ଧର୍ମବିରୁଦ୍ଧ, ପାପ ବୋଲି ବିଚାରନ୍ତି । ଏଣୁ ମୂଷାମାନେ ଯେତେ ଦ୍ରବ୍ୟ ନଷ୍ଟକଲେ ମଧ୍ୟ ମାମୁଘରେ ମୂଷା ମାରିବା ନିଷିଦ୍ଧ ହୋଇଥାଏ । ସେଥିପାଇଁ ପଡ଼ୋଶୀ ଘର ତୁଳନାରେ ମାମୁଘରେ ମୂଷାମାନେ ବେଶୀ ଉତ୍ପାତ କରନ୍ତି ।

ମାମୁଘର ବାଡ଼ିପଟେ ବିସ୍ତର ଜଙ୍ଗଲ । ଘୋର କଣ୍ଠାବଣ । ବଣରେ ବାସ କରିଥା'ନ୍ତି ବହୁତ ବିଷଧର ସାପ । ମୂଷାମାନଙ୍କୁ ଖାଇବା ପାଇଁ ସାପମାନେ ଘର ଭିତରକୁ ଚାଲି ଆସନ୍ତି । ପ୍ରତିବର୍ଷ ଏହି ଅଞ୍ଚଳର ଏକାଧିକ ଲୋକ ସର୍ପାଘାତରେ ପ୍ରାଣ ହରାନ୍ତି । ମୋ ମାମୁ ଅର୍ଜୁନ ମହାନ୍ତି ସାପକାମୁଡ଼ା ମନ୍ତ୍ରରେ ସିଦ୍ଧହସ୍ତ । ଦେବ ଦେବ ମହାଦେବଙ୍କ ଭକ୍ତ ସେ । ବହୁ ନିଷ୍ଠାରେ ରହନ୍ତି, ଅନେକ ତିଥିବାର ପାଳନ୍ତି, ଖାଦ୍ୟପେୟରେ ତାଙ୍କର ବହୁ କଟକଣା । ଧରାକୁ ସୂର୍ଯ୍ୟାଲୋକ ଛୁଇଁବା ପୂର୍ବରୁ ଅନ୍ଧାର ବେଳରୁ ସେ ଶଯ୍ୟାତ୍ୟାଗ କରନ୍ତି, ଗାଁ ମୁଣ୍ଡ ଶରଧା ପୋଖରୀ ତୁଠରେ ନିତ୍ୟକର୍ମ ସାରି ଓଦାବସ୍ତ୍ରରେ ଶିବସ୍ତୁତି ଓ ମନ୍ତ୍ର ଗୁଣ୍ଡ ଗୁଣ୍ଡ ହୋଇ ଉଚ୍ଚାରଣ କରନ୍ତି— ଦିବ୍ୟକୁଣ୍ଡଳଂ, ହାରମୁଦ୍ଗଂ ଚନ୍ଦ୍ରଶେଖର ଭାଷିତଂ... ଏବଂ ତୁନ ଧଉଳା ସପନେଶ୍ଵର ନାତିକ୍ଷୁଦ୍ର ଶୁଭ୍ର ଶିବ ମନ୍ଦିରରେ ବହୁ ସମୟ ପୂଜାର୍ଚ୍ଚନା କରନ୍ତି, ଶିବ ଲିଙ୍ଗରେ ଜଳ ଢାଳନ୍ତି ସ୍ରୋତ୍ର ପାଠକରି, ପାର୍ଶ୍ଵଦେବତାମାନଙ୍କୁ ଆରାଧନା କରି ସକାଳର ବାଳସୂର୍ଯ୍ୟ ଆକାଶକୁ ଉଠିବା ଆଗରୁ ଘର ଧରନ୍ତି । ଏହା ତାଙ୍କର ଦୈନନ୍ଦିନ କାର୍ଯ୍ୟ । ଆଖପାଖ ଅଞ୍ଚଳର ଅନେକ ସର୍ପାକ୍ରାନ୍ତ ରୋଗୀ ଚିକିତ୍ସା ପାଇଁ ମାମୁଙ୍କ ପାଖକୁ

ଆସନ୍ତି । ସେ ମନ୍ତ୍ରୋଚାରଣ କରି ପୁଣି ଝାଡ଼ି ରୋଗୀ ଦେହରୁ ବିଷ ବାହାର କରନ୍ତି— ଏମିତି ବହୁ ମୁମୂର୍ଷୁ ବ୍ୟକ୍ତିଙ୍କ ଜୀବନ ରକ୍ଷା କରନ୍ତି ବୋଲି ଆମେ ଜାଣିଥାଉଁ । ସର୍ପାଘାତରେ ମୃତ୍ୟୁବରଣ କରିଥିବା ବ୍ୟକ୍ତିଙ୍କୁ କିନ୍ତୁ ବଞ୍ଚାଇ ପାରନ୍ତି ନାହିଁ, କେବଳ ଆଘାତପ୍ରାପ୍ତ ଆକ୍ରାନ୍ତ ଜୀବିତ ବ୍ୟକ୍ତିଙ୍କୁ ସର୍ପବିଷକ୍ଷାକାରୁ ମୁକ୍ତ କରନ୍ତି— ଏପରିକି ଦୁଷ୍ଟ ସାପକୁ ମନ୍ତ୍ରଦ୍ୱାରା ଆହ୍ୱାନ କରି କ୍ଷତସ୍ଥାନରୁ ସାପ ଆସି ମୁହଁ ଲଗାଇ ବିଷ ହରଣ କରିଥାଏ ବୋଲି ଆମେ ଶୁଣିଥାଉଁ । ଯେଉଁ ସ୍ଥଳରେ ସାପ ଆସି ନଥାଏ କୌଣସି କାରଣରୁ ବା ଦୂରକୁ ଚାଲିଯାଇଥାଏ ଅଥବା ଲୋକଙ୍କୁ ଚୋଟମାରି ସାରି କେଉଁ ଅଜ୍ଞାତ ଅଞ୍ଚଳକୁ ଚାଲିଯାଇଥାଏ ଏବଂ ସେଠି ମରିଯାଇଥାଏ, ସେଇ କ୍ଷେତ୍ରରେ ମାମୁ ନିଜେ ରୋଗୀର କ୍ଷତ ସ୍ଥାନରେ ମୁହଁ ଲଗାଇ ତା ଦେହରୁ ବିଷ ଶୋଷନ୍ତି । ଏହି ସବୁ କାରଣରୁ ଆମ ମାମୁଘରେ ସର୍ପଭୟ ନଥାଏ । ସାପମାନେ କିନ୍ତୁ ମଝିରେ ମଝିରେ ଅନାହୃତ ଅନାବଶ୍ୟକ ଅତିଥି ଭଳି ଅନୁପ୍ରବେଶ କରନ୍ତି, ମୂଷାକେତୋଟି ଭକ୍ଷଣ କରି ପୁଣି ଚାଲିଯାଇଥା'ନ୍ତି ସେମାନଙ୍କ ଗତବ୍ୟସ୍ଥାନକୁ । ଏହିପରି ଅବଶ୍ୟ ପ୍ରାକୃତିକ ଉପାୟରେ ମାମୁଘର ମୂଷାମାନେ କ୍ଷୟ ଯାଆନ୍ତି— ପୁନଶ୍ଚ ମୂଷାମାନେ ଛୁଆ ଦିଅନ୍ତି— ମୂଷା ସଂଖ୍ୟା ପ୍ରାୟ ସମାନ ରହିଥାଏ ।

ଥରେ ମାଉଁ ତାଙ୍କ ବାପଘର ମାଣିକଗଡ଼କୁ ଯାଇଥିଲେ । ବାପଘର ଶଙ୍ଖି ବିଲେଇ ଛୁଆ ଦେଇଥିଲା ଅସ୍ତଦିନ ତଳେ । ଫେରିଲାବେଳେ ସାଙ୍ଗରେ ବିଲେଇ ଛୁଆଟିଏ ନେଇ ଆସିଥିଲେ ମାଉଁ । ଠିକ୍ ସେଇ ଦିନ ମାମୁ ବିଲବାତି ସଂକ୍ରାନ୍ତ ମକନ୍ଦମା ନେଇ ସର୍ବତ୍ରିଜନ୍ ସଦର ମହକୁମା ଖୋରଧା ଯାଇଥିଲେ । ଓକିଲ ପରାମର୍ଶ ପରେ ସେଠାରେ କଟ୍ଟେରି କାମ ଶେଷ କରି ଘରକୁ ଫେରିବା ବେଳେ କଟ୍ଟେରି ପ୍ରାଙ୍ଗଣ ବୃହତ୍ ବରଗଛ ମୂଳେ ଦେଖିଲେ ଜଣେ ବୁଢ଼ା ଚଢ଼େଇ ବିକାଳି ଗୁଡିଏ ଜାଲି ପଞ୍ଜୁରିରେ ଶୁଆ, ଶାରୀ, ବାରମାସୀ ଚଢ଼େଇ, ଧଳା ମୂଷା, ଠେକୁଆ, ନେଉଳ ଓ ଗୁଣ୍ଡୁଚିମୂଷା ବୁଲି ବୁଲି ବିକ୍ରି କରୁଛି । ମାମୁଙ୍କ ନଜର ଅଟକିଗଲା ଚଢ଼େୟାର କ୍ଷୁଦ୍ର ଭ୍ରାମ୍ୟମାଣ ଚିଡ଼ିଆଖାନାଟିରେ । ଛୋଟ ଛୋଟ ତାରଜାଲିର ପଞ୍ଜୁରୀଗୁଡ଼ିକରେ ଆବଦ୍ଧ ଥିବା ବର୍ଣ୍ଣିତ ପକ୍ଷୀ ଓ ଜୀବମାନେ ତାଙ୍କ ମନ ବାନ୍ଧି ରଖିଲେ । ସଫେଦ୍ ମୂଷାମାନଙ୍କର କାଉଁଡ଼ ଆକାରର ମୋତି ଭଳି ନାଲି ନାଲି

ଗୋଲ୍ ଗୋଲ୍ ଆଖି ଆକର୍ଷଣ କଲା, ଆଖୁକୁ ଭଲ ଲାଗିଲା, ଲୋଭେଇ ଗଲେ; ସରାଗ ସଉକରେ ଦିଓଟି ଧକା ମୂଷା ଖରିଦ କରିବାର ବାସନା ବଳବତ୍ତର ହେଲା ମନରେ ।

‘କେତେ ପଇସା?’

‘ଗୋଟି ଦଶଟଙ୍କା?’

‘କମିବ ନାହିଁ କିଛି?’

‘ଯାକୁଇ ବିକି ପେଟ ପୋଷୁଛୁ । ପାଞ୍ଚପ୍ରାଣୀ କୁଟୁମ୍ବ । କେତେ କମାଇ ପାରିବୁ?’

‘ହକକୁ ଷୋଳଟଙ୍କା ନବୁ?’

‘ନିଅ ତେବେ । ଆଉ ଟଙ୍କାଟେ ବଡ଼ା ନଇଲେ ମୋ ଗୁଜୁରାଣ ମେଣ୍ଟିବ କିମିତି?’

ମାମୁ ମୁଲତାଲ କରି ଜାଲି ପଞ୍ଜୁରୀ ସହିତ ହଳେ ଧକାମୂଷା କିଣିଲେ ଓ ଘରକୁ ଆଣିଲେ ।

ମାଈଁ ଧକା ମୂଷାକୁ ଦେଖୁ ଆଶ୍ଚର୍ଯ୍ୟ ହେଲେ । ମାମୁ ମଧ୍ୟ ମାଈଁଙ୍କର ବିଲେଇଛୁଆ ଦେଖି କମ୍ ହସିନଥିଲେ । ମାମୁ ଆଜି ଆଣିଛନ୍ତି ମୂଷା ଓ ମାଈଁଙ୍କର ବିଲେଇ - ସେଦିନ ଘରେ ଓ ସାହି ପଡ଼ିଶାରେ ସୃଷ୍ଟି କରିଥିଲା ଏକ ଅପୂର୍ବ ହାସ୍ୟରୋକ ।

ଉଭୟେ ଧକାମୂଷା ଓ ବିରାଡ଼ି ଘରେ ପୋଷାହେଲେ ଯଦ୍ବର ସହିତ । ବିରାଡ଼ି ବଡ଼ା କ୍ଷୀର ଭାତ ଖାଇ ବେଶ୍ ବଢ଼ିଲା— ଶଙ୍ଖଧବଳ ଚିକଣ ଚର୍ମରେ ଠାଏ ଠାଏ ସ୍ୱର୍ଣ୍ଣଭ ରୋଲାଇଲ ମୋହରର ବର୍ଣ୍ଣମାଳା ସୁନ୍ଦର ଦିଶିଲା । ମାମୁ ତା’ର ନାଁ ରଖିଲେ ସୁନ୍ଦରୀ । ମାଈଁ ତାଙ୍କି ପୁଷି ।

ଏଣେ ମୂଷା ଦିଓଟିରୁ ଗୋଟିଏ ମୂଷା ମରିଗଲା କୌଣସି ଅଜଣା ରୋଗରେ ଆକ୍ରାନ୍ତ ହୋଇ । ଆଉ ମୂଷାଟି ଯଦିବ ଆକ୍ରାନ୍ତ ଥିଲା ଦୈବ କୃପାରୁ ବଞ୍ଚିଗଲା, ବଞ୍ଚିଗଲା । ଏବେ ମୂଷାଟି ଏକଲା । ସେ ରହିଥାଏ ଭିତର ମାଟିପିଣ୍ଡାର ପଞ୍ଜୁରୀ ଭିତରେ । କୁନି ଗିନାଟିରେ ମାଈଁ ଦୁଧଭାତ ଟିକିଏ ରଖୁ ଦିଅନ୍ତି । ସେ ଗିନାରେ ମୁହଁ ପୂରାଇ ଭାତ ଖୁଣ୍ଟିଖାଏ । ଠିକ୍ ପଞ୍ଜୁରୀ ପାଖରେ ଥାଏ ପୁଷି ସୁନ୍ଦରୀ । ତା ପାଇଁ ପଥୁରୀରେ ବଡ଼ାହୁଏ କ୍ଷୀରଭାତ । ପ୍ରାୟ ଏକ ସମୟରେ ଜୀବନ୍ତୁୟକୁ ଖାଦ୍ୟ ଦିଆଯାଏ ।



ଏଣୁ ଉଭୟଙ୍କର ଭୋଜନ ସମୟ ପ୍ରାୟ ସମାନ ।

ଖଜା ବାରଣ୍ଡାରେ ମାମୁ ପିତାରେ ବସି ଶିଆପିଆ କରନ୍ତି । ଠୁଳା ହୋଇ ବସି, କେତେବେଳେ ପେଟେଇ, ବା ଛିଡାହୋଇ ଏପଟ ସେପଟ ହୋଇ ସୁନ୍ଦରୀ ଚାହିଁଥାଏ ମାମୁ ଖାଇଥିବା ଖାଦ୍ୟକୁ— ମ୍ୟାର୍ଡ଼ କରନ୍ତି । ମାର୍ଡ଼ କହନ୍ତି - ଯେତେ ଖାଇବାକୁ ଦେଲେ ତାହାଣୀର ଓଲେଇ ଗୁଣ ଯାଉନି - ମୁନିବ ହାତକୁ ଭୋକେଇ ଚାହିଁଛି ସବୁବେଳେ - ରାନ୍ଧାସୁଣୀଟେ ନା କ'ଣ ?

— ମ୍ୟାର୍ଡ଼ ।

ସୁନ୍ଦରୀର ଅଝଟ ବୁଝିପାରନ୍ତି ମାମୁ । ମାମୁ ତ ନିରାମିଷାଣୀ । ଆଇଁଷ ଘରେ ପଶେ ନାହିଁ । ତାଲିଭାତରୁ ପୁଷ୍ଟିଏ ଥୋଇ ଦିଅନ୍ତି ତଳେ । ପୁଷ୍ଟି ସୁନ୍ଦରୀ ବସିପତି ତାକୁ ଚାଟି ଖାଇଯାଏ । ସେଇପରି ଧଳା ମୂଷାର ଭାଗ ଥାଏ, ତା ପାଇଁ ମଧ୍ୟ ପଞ୍ଜୁରୀ ଭିତରକୁ ଚାମଚେ ତାଲିଭାତ ଫିଙ୍ଗି ଦିଅନ୍ତି ମାମୁ । ସେ ବି ମାମୁଙ୍କ ପରସାକୁ ଉଣି ବସିଥାଏ, ଖାଦ୍ୟକୁ ଖୁଣ୍ଟିଖାଏ । ଜୀବଦ୍ରୁୟ ଏମିତି ମାମୁଙ୍କର ଦୈନନ୍ଦିନ ଭୋଜନ ସାଥୀ ବନି ଯାଇଥା'ନ୍ତି ।

ଦିନକର ଘଟଣା । ମାମୁ ଦି'ପହର ଖାଇବା ବେଳେ ମୂଷାକୁ ତାଲିଭାତ ଦେଇ ସାରି ପଞ୍ଜୁରୀର ମୁହଁ ବନ୍ଦ କରିବାକୁ ଭୁଲି ଯାଇଥିଲେ । ମଧ୍ୟାହ୍ନ ଭୋଜନ ପରେ ପରେ ମାମୁ ବାହାରି ଯାଇଥିଲେ କ୍ଷେତକୁ । ଶୀତ ଦିନ, ଧାନ ଅମଳ ବେଳ । ଅଇଁଠା ବାସନ ଉଠାଇଲା ବେଳେ ମାର୍ଡ଼ଙ୍କ ନଜର ପଞ୍ଜୁରୀ ଉପରେ ପଡ଼ି ନଥିଲା ।

ନିରୋକ୍ତା ଦ୍ଵିପ୍ରହର । ପଞ୍ଜୁରୀ ଦ୍ଵାର ଖୋଲା ହୋଇଥିବାରୁ ମୂଷା ବାରଣ୍ଡା ଉପରକୁ ଚାଲି ଆସିଲା ବାହାରେ ଟିକିଏ ବୁଲାଇବା କରିବା ପାଇଁ । କୋଉଠି ଥିଲା ପୁଷ୍ଟି ସୁନ୍ଦରୀ, ଧାଇଁ ଆସିଲା ମୂଷା ପାଖକୁ । ମୁହଁରେ ତାକୁ ଟେକି ନେଇ ଭାତି ଉପରକୁ ଚଢ଼ିଗଲା । ମାର୍ଡ଼ଙ୍କ ଦୃଷ୍ଟି ପଡ଼ିଗଲା । ତାଙ୍କ ହାଲକ ଶୁଖିଲା । ସେ ଚିତ୍କାର କଲେ - କ'ଣ କଲୁରେ ବାଡ଼ିପଣା ସତ୍ୟାନାଶିଆ ପୁଷ୍ଟି, କ'ଣ କଲୁ ! ତୋତେ ଦଇବ ଛାଡ଼ିକାରେ, ଏତେ ଖାଇବାକୁ ଦେଇ ଅସୁରୁଣୀର ପେଟ ପୂରିଲା ନାହିଁ ଯେ ମାଲିକର

ପୋଷା ମୂଷାକୁ ଶେଷରେ ଖାଇଲୁ ? ତୋର କ'ଣ ସେ ଅନିଷ୍ଟ କରୁଥିଲା ? ପାଖାପାଖି ରହୁଥିଲା, ଦୁଧଭାତ ତାଳିଭାତ ମାଲିକ ପାଖରେ ବସି ଖାଉଥିଲା, ବିନା କାରଣରେ ବିଚରା ଛୋଟ ଜୀବଟାକୁ କଲବଲ କରି ପାଟିରେ ପୂରାଇଲୁ ? ଯେତେ ଆଦର ସେନେହ କରି ପାଳିଲେ ପଶୁଗୁଣ ଯିବ କୁଆଡ଼େ ? ପଶୁକୁଳରେ ହେଲୁ ଜାତ, ସ୍ୱଭାବ ଛାଡ଼ିବୁ କେମିତିରେ ?.... ଏ ଅଲକ୍ଷଣା ରାକ୍ଷସୁଣୀ ପେଟକୁ ଦୁନିଆଟା ବି ଅଣ୍ଟିବ ନାହିଁ । ଏଥର ଏ ଘରୁ ମାଟି ପଥର ବି ଖାଇଯିବ । ଚାହିଁଥା - ତୋ ମୁଣ୍ଡକୁ ଛତୁ ଯଦି ନ କରିଛି ଆଜି ମୋ ନାଁ ସୁନେଇ ନୁହେଁ, ମୁଁ ମାଣିକଗଡ଼ ଆଦି ମହାତି ଝୁଅ ନୁହେଁ.... ତୋର ଏ ଘରେ ଆଉ ଜମା ସ୍ଥାନ ନାହିଁ କହି ଦେଉଛି....

ଏମିତି ଗୁଡାଏ ବିରକ୍ତ ହେଲେ ମାଲି, ଅସତୋଷ ପ୍ରକାଶିଲେ, ଗରୁଗରୁ ହେଲେ, ପୁଷିର ଏପରି କାଣ୍ଡ ପାଇଁ ଦୁଃଖ କଲେ, ମନଟା ଭଲ ଲାଗିଲା ନାହିଁ । ମାମୁ ଆସିଲେ ବହୁ ମନକଷ୍ଟ କରିବେ । ପଞ୍ଜୁରାର ଜୀବଟିଏ ଥିଲା, ଭଲ ଦିଶୁଥିଲା । କେତେ ସରାଗରେ ପାଳି ନଥିଲେ ମୂଷାଟାକୁ !!

ପୁଷି ସୁନ୍ଦରୀ କି ଆଉ ଆସେ ! ମାତ ଭୟରେ ସେ ସଜା ଭିତରେ ଲୁଚିଛି । ଉତ୍ତର ନାହିଁ, ଟେ ଟପଟ ଶବ୍ଦ ନାହିଁ । ତାଳିଲେ ମ୍ୟାଉଁ କରେ । ଆଉ ମ୍ୟାଉଁ ଶବ୍ଦ ଶୁଣା ଯାଉ ନାହିଁ । ବ୍ୟସ୍ତ ହୋଇ ବାତେଇ ଛାଟେଇ ହୋଇ ମାଲି ପୁଣି ତୁମ୍ଭ ରହିବାକୁ ବାଧ୍ୟ ହେଲେ । ତେଣେ ପାଇଟି ବଳେଇ ପଡ଼ୁଛି । ସୂର୍ଯ୍ୟ ମଝିଆକାଶରୁ ଖସୁଥିଲେ ଆସ୍ତେ ଆସ୍ତେ । ଶୀତ ଦିନ ଛୋଟ ହୋଇ ଆସୁଥିଲା ।

ପାଇଟି ଶେଷ କରି ଗୋରୁ ଗାଇମାନଙ୍କ ପାଇଁ କୋଳଥ ସିଝାଇ, କୁଣ୍ଡା-ତୋରାଣି-ଦାନା ଗୋରୁ କୁଣ୍ଡରେ ପ୍ରସ୍ତୁତ କରି ଉପରଓକିର ଘର ଚଟାଣ ଓକାଇବାକୁ ଝାଡୁ ଧରିଲେ । ଆସିଲେ ଖଜା ଭିତରକୁ । ପଞ୍ଜୁରୀ ଭିତରେ ଧଳା ମୂଷାକୁ ଦେଖୁ ତାଙ୍କ ଆଶ୍ଚର୍ଯ୍ୟର ସୀମା ରହିଲା ନାହିଁ । ଆଖି ପରିଷ୍କାର କରି ଭଲ ଭାଲେମେଦେଖିଲେ । ମୂଷାଟି ଆଖି କୁକୁକୁ

କରି ପଞ୍ଜୁରୀ ଭିତରେ ମୁଣ୍ଡ ଚୁଲ୍ ଚୁଲ୍ କରୁଥିଲା । ଅକ୍ଷତ । ସେ ବିଶ୍ୱାସ କରି ପାରିଲେ ନାହିଁ ନିଜ ଆଖିକୁ । ମୂଷାକୁ ପୁଷି ମୁହଁରେ କାମୁଡ଼ି ନେଇ ପକାଇବାର ଦୃଶ୍ୟ ସେ ସ୍ୱଚକ୍ଷୁରେ ଦେଖୁଥିଲେ । ପୁଷି ପ୍ରତି ବିରକ୍ତି ଓ ଅସନ୍ତୋଷ ପ୍ରକାଶ କରି ଗୁଡାଏ ଗାଢ଼ି ବର୍ଷଣ କରିଥିଲେ । ଏଣୁ ତେଣୁ ଗୁଡାଏ କରୁକଥା କହି ଲୋଭୀ ବିଲେଇର ଚୌଦ ପୁରୁଷ ଶ୍ରାବ୍ଧ କରିଥିଲେ । ମାମୁ ବେକବୁଡ଼କୁ ବିଲକାମରୁ ଫେରିଲେ ଉପଯୁକ୍ତ ଶାସ୍ତି ଦେବେ ବୋଲି ଧମକ ଦେଇଥିଲେ ପୁଷିକୁ । କିନ୍ତୁ ସତେ କ'ଣ ସୁଦାରୀ ପୁଷି ମାଲିକର ମନ ଓ ମୁହଁର ଭାଷା ବୁଝିପାରିଲା ? ମୂଷାର କିଛି ନକରି ଏପରିକି ସାମାନ୍ୟତମ ଆଘାତ ନଥାଣି ପଞ୍ଜୁରୀ ଭିତରେ ତା ଯଥାସ୍ଥାନରେ ଥୋଇ ଦେଇଛି !! ତାକୁବ ହେଲେ ମାଉଁ । ବିଦ୍ରୁତ ବିଭୋକ ହୋଇ ସାଇପତିଶା ଲୋକମାନଙ୍କୁ ଡାକିଲେ; ଆଶ୍ଚର୍ଯ୍ୟ ଘଟଣାଟିକୁ ବର୍ଣ୍ଣନା କଲେ ।

ସମସ୍ତେ ଶୁଣି ତାଟକା ହେଲେ ସତ; କିନ୍ତୁ ବିଶ୍ୱାସ ଜଢ଼ିଲାନି କାହାର । ମୂଷାତ ବିରାଡ଼ିର ପ୍ରିୟ ଖାଦ୍ୟ ! ତାକୁ ନଖାଇ ପୁଣି ତା ଜାଗାରେ ଯଥା ସ୍ଥାନରେ ଜାତି ଦେଇଛି - ଆଖିରେ ନ ଦେଖିଲେ କିଏ ବିଶ୍ୱାସ କରିବ ? ମାଉଁଙ୍କ ମୁଣ୍ଡ ଖରାପ କିମ୍ବା ତାଙ୍କ ମତିଭ୍ରମ ହୋଇଛି ବୋଲି ସମସ୍ତେ ମତଦେଲେ - ତମେ ସପନ ଦେଖିଲ ନା କ'ଣ ସୁନେଇ ?

ମାଉଁ କିନ୍ତୁ ଜନମତ ମାନିବାକୁ ଅସମର୍ଥ । ସେ ଠିକ୍ ଦେଖିଛନ୍ତି, ତାଙ୍କ ମୁଣ୍ଡ ଠିକ୍ ଅଛି, ମତି ଆଦୌ ଭ୍ରମ ହୋଇନାହିଁ ବୋଲି ଦୃଢ଼ତା ପ୍ରକାଶ କଲେ । ପୁଷି ତାଙ୍କ ଆଖି ଆଗରେ ଧକାମୁଷାକୁ ଛିଆଣାଇ କି ଖାମି ନେଲାବେଳେ ସେ ଦେଖିଛନ୍ତି; ପାଞ୍ଚଶ ଧରି ପୁଷିକୁ ଗୋଡାଉଛନ୍ତି, ଗାଢ଼ି ଦେଇଛନ୍ତି । ପୁଷି ମୂଷାକୁ ନଛାଡ଼ି ସଙ୍ଗା ଉପରକୁ ଉଠି ଯାଇଥିଲା.....

ପୁଷି ପୁଷି ବୋଲି ରତ ଆଖିରେ ଓ ବଡ଼ ପାଟିରେ ରତିଲେ ମାଉଁ ! ପୁଷିକି ଆଉ ପାଖକୁ ଆସେ ? ଭୁଲ କାମଟେ କରିଛି; ଶାସ୍ତି ଭୟରେ ପାଖ ନମାଡେ ଏଇନେ ।

ଭୁତ, କେତେ ଦିନ ଏମିତି ଭୁତିବୁ ଭୁତ । ଆଉ ଖାଇବାକୁ ନଦେଇ ଯେତକୁ ମାରିଲେ ବୁଝି ଶିଖୁ, ଠିକ୍ ବାଟକୁ ଆସିଯିବୁ ଆପେ ଆପେ, ମାଲିକ ଆସବୁ....

ମାମୁ ଉତ୍ତରରେ ବିକରୁ ବାହୁଡିଲେ । ଅତିକ୍ରାନ୍ତ ସଂଧ୍ୟା । ଘଟଣାଟି କାନ ଦେଇ ଶୁଣିଲେ ଓ ଆଖି ବିନ୍ଦୁରିଲେ । କଅଁଳେଇ ଡାକିଲେ - ସୁନ୍ଦରୀ, ସୁନ୍ଦରୀ, ଆ ପାଖକୁ ଆ, ମୋ ପାଖକୁ ଆ, କେତେ ବୁଦ୍ଧି ତୋର ଲୋ ସତେ ! ତୁ ବି ସ୍ନେହ ଦେଇ ଜାଣୁ ! ଆ, ଆଉଁସି ଦେବି ତୋ ପିଠି ।

ମ୍ୟାଉଁ କରି ତେଇଁ ପତିଲା ସଙ୍ଗା ଭିତରୁ । ଲାଜ ଟେକି ମାମୁଙ୍କ ପାଦ ପାଖକୁ ଚାଲିଆସିଲା । ମାମୁ ତାକୁ ସ୍ନେହ ଭାବି ସାଉଁଜିଲେ ବହେ । ସେ ଶ୍ରଦ୍ଧା ପାଇ ତା ଦେହକୁ ପ୍ରକାଶ ନିବିଡ଼ ଭାବେ ମାମୁଙ୍କ ଦେହରେ ଘଷି ହେଲା । ମାମୁ ତାକୁ ହାତରେ ଟେକି ନେଇ ପରୀକ୍ଷା କରିବା ପାଇଁ ମୂଷା କଟିକୁ ନେଇଗଲେ । ପଞ୍ଜୁରୀ କବାଟ ଖୋଲି ଦେଇ କହିଲେ - ଖା ।

ଚଗଲା ମୂଷା ପଞ୍ଜୁରୀ ଭିତରୁ ବାହାରକୁ ଚାଲିଆସିଲା ଠୁକ୍ ଠୁକ୍ । ବିଲେଇର ଖୁବ୍ ନିକଟତର ହେଲା ସେ । ଆଶ୍ଚର୍ଯ୍ୟ । ପୁଷ୍ପି ତା'ର କିଛି କଲା ନାହିଁ, ଥରେ ମାତ୍ର ଶୁଙ୍ଘି ଦେଲା ତାକୁ । ମୂଷା ପୁଣି ପଶିଗଲା ତା ପଞ୍ଜୁରୀ ଭିତରକୁ । ମାମୁ ଅବିଶ୍ୱାସ କରିବାର ଅବକାଶ ନଥିଲା ଆଉ । ଦୃଶ୍ୟ ଦେଖୁଥିଲେ ସାଇର କେତେ ମର୍ଦ୍ଦ, ମାଇପି ଓ ପିଲାମାନେ । ଛୁଆମାନେ କରତାଳି ଦେଉଥିଲେ । ସମସ୍ତେ ମତ ଦେଲେ - ଅର୍ଜୁନ ମହାନ୍ତି ମନ୍ତ୍ର ଜାଣନ୍ତି, ସାପକୁ ବଶୀଭୂତ କରନ୍ତି । ବିଲେଇ ଜିବା ଜୀବ ! ମନ୍ତ୍ରର ପ୍ରଭାବ ପଡ଼ିଛି ତା ଉପରେ । ଯିଏ ଏ ଘରେ ରହିବ ସେ ସାଧୁ ବନିଯିବ ।

ଘଟଣା ପ୍ରଚାରିତ ହେଲା । ମାମୁଙ୍କ ଖାତିରି ବଢ଼ିଲା । ସାପ ମନ୍ତ୍ର ପଡ଼ି ବିଷ କାଟୁଥିଲେ । ଏବେ ବିଲେଇ ବୈଷ୍ଣବ ସାଜିଛି ତାଙ୍କ ଘରେ । ଠାକୁରଙ୍କ ମହିମା ।

ଏଥର ପଞ୍ଜୁରୀ କବାଟ ବନ୍ଦ କରିବାର ଆବଶ୍ୟକତା ଆଉ ରହିଲା ନାହିଁ । ମୂଷା ଏବେ ଉତ୍ତୁକ, ଘର, ବାରଣ୍ଡା ଓ ଖଜା ଅଗଣାରେ ତା'ର ବିହାରସ୍ଥଳୀ । ପୁଷ୍ପି ତା'ର ସାଥୀ, ଦେହରକ୍ଷା, ସେ ଶୋଇଥିଲା ବେଳେ ମୂଷା ତା ଦେହ ଉପର ଦେଇ ଚଢ଼ିଯାଏ, ତା ପାଖେ ଲଙ୍ଗପଙ୍ଗ ହୁଏ । ପୁଷ୍ପିର ନିଦ ଭାଙ୍ଗିଗଲେ ମୂଷାକୁ ଥରେ ଶୁଙ୍ଘିଦିଏ । କ'ଣ ସେ

ଶୁଦ୍ଧିବାରେ ଥାଏ ସେମାନେ ବୁଝନ୍ତି । ଘଟଣା ବିଚିତ୍ର ହେଲେ ମଧ୍ୟ ସତ୍ୟ ।

ମୁଁ ସେତେବେଳେ ବାଳକ, ଦଶମ ଶ୍ରେଣୀରେ ପଢୁଥାଏ । ମାମୁଘର ମୂଷିକ ମାର୍ଜାରର ବାସ୍ତବ ନାଟକ ଶୁଣି ବିସ୍ମିତ ହେଲି । ମୋର କୌତୂହଳ ଜାତ ହେଲା । ଖରାଦିନ କାମାକ୍ଷୁଟି ହୋଇଥାଏ । ବିଦ୍ୟାଳୟ ବନ୍ଦ ଥାଏ, ପାଠପଢ଼ାର ଦୀର୍ଘ ବିରତି । ବାପାବୋଉଙ୍କ ଠୁଁ ଅନୁମତି ନେଇ ମାମୁ ଘର ଗଲି । ଯାହା ଦେଖି ଶୁଣା ଠାରୁ ଚିକିଏ ହେଲେ ଜଣା ନଥିଲା । ସତରେ ମାର୍ଜାର ଓ ମୂଷିକର ସଂଘର୍ଷ ଭାଷାରେ ସଠିକ୍ ପ୍ରକାଶ କରିବା ସମ୍ଭବ ନୁହେଁ । ମୁଁ ହାତରେ ମୂଷାକୁ ଉଠାଇ ପାପୁଲିରେ ରଖିଲି, ଅନ୍ୟ ହାତରେ ମୂଷିକୁ ଧରି କାଖରେ ଜାକିଲି, ପୁଣି ଉଭୟକୁ ତଳେ ଛାଡ଼ିଲି । ପୁଷିର ଚିକିଏ ହେଲେ ହିଂସ୍ରତା ନଥିଲା; ମୂଷାକୁ ତା' ନିଜ ଛୁଆ ଭାବି ସ୍ନେହଦାନ କରୁଥିଲା ଯେମିତି ତା' ସନ୍ତାନ ସିଏ ! ଅନୁଭବକଲି, ସ୍ନେହ ତ ସରଗର ଚିତ୍ତ । ନିଜ ଓ ପର ଚିନ୍ତା ସାର୍ଥୀମନର ସଂକୀର୍ଣ୍ଣ ଭାବନା ମାତ୍ର । ସଂସ୍ପର୍ଶ, ପରିସ୍ଥିତି ଓ ପରିବେଶ ଜନ ଓ ଜୀବମାନଙ୍କର ପ୍ରକୃତି ଗଠନରେ ମୁଖ୍ୟ ଭୂମିକା ଗ୍ରହଣ କରେ । କୁସୁମ ପରଶେ ପଟ ନିସ୍ତରେ । ସତ୍‌ସଙ୍ଗ ଶିକ୍ଷାଚାର ଶିକ୍ଷାଦିଏ, ଶ୍ରଦ୍ଧା ବତାଏ; ଦୁଃସଙ୍ଗ ଦୁଷ୍ପରିତ୍ର ତିଆର କରେ । ପରିବେଶ ଓ ପରିସ୍ଥିତି ନେଇ ମଣିଷ ପଶୁହୁଏ - ପଶୁ ମଣିଷ ପାଲଟେ । ସୃଷ୍ଟିର ନଗଣ୍ୟ ଜୀବମଧ୍ୟ ଏହି ଧାରାରେ ପରିଚାଳିତ । ସୁନ୍ଦରୀ ପୁଷି ଓ ଧଳାମୂଷା କ୍ଳବ୍ଧ ଦୃଷ୍ଟାନ୍ତ ।

ମାମୁଘରେ ଗ୍ରୀଷ୍ମଋତୁରେ କେଇଦିନ ରହିଗଲି । ପଲ୍ଲୀ ପରିବେଶ ମୋତେ ସୁଖକର ବୋଧହୁଏ । ଗ୍ରାମୀଣ ଜୀବନରେ କେଜାଣି କାହିଁକି ମୁଁ ପ୍ରାଣପ୍ରାଚୁର୍ଯ୍ୟ ଅନୁଭବ କରେ । ଏଥର କିନ୍ତୁ ମାମୁଘର ରହଣିକାର ଶେଷ ଦିନଟି ଅତୀତ ଦୁଃଖକର ହୋଇଥିଲା; ବର୍ଷନାତୀତ ସେ ଘଟଣା, ଏକ ପରମ ବିସ୍ମୟର ବିଷୟ ସେ :

ଶୀତରାତିରେ ଆମେ ସମସ୍ତେ ସଅଳ ଖିଆପିଆ ଶେଷ କରି ବିଛଣା ଧରିଲୁ । ଭୋରରୁ ମୁଁ ଉଠି ହକିଆ ସହିତ ମନିପତା ଛକ ପର୍ଯ୍ୟନ୍ତ ଗହୀର ରାସ୍ତା ଦେଇ ପାଦରେ ଚାଲିକରି ଯିବାକଥା; ସେଠୁଁ

ବାଙ୍କାକୁ ଭୋର ବସ୍ ଚଢ଼ିବାର କାର୍ଯ୍ୟକ୍ରମ । ଏଣୁ ରାତି ନ ପାହୁଣ୍ଡ, ଜାଙ୍ଗୁଲୁ ଜାଙ୍ଗୁଲୁ ଅନ୍ଧାର ବେଳରେ ଶଯ୍ୟାତ୍ୟାଗ କରି ପ୍ରଥମେ । ମାମୁଙ୍କର ଉଠିବା ବେଳ ହୋଇ ନଥାଏ ଆଉରି । ଉଠି ଦେଖେ, ଛାତିରୁ ନିଆଁ ଖସିଲା ପରି ଭାଗିଲା । ବାରଣ୍ଡାରେ ଲକ୍ଷ୍ମନର ମିଜି ମିଜି ଆଲୁଅ ଜଳୁଛି । ପିଣ୍ଡା ଉପରେ ଦୁଆର ମୁହଁରେ ମୁହଁମାତି ପୁଷି ମରି ପଡ଼ିଛି । ଟିକିଏ ଦୂରରେ ପାହାଚ ଉପରେ ଗୋଟେ ମଞ୍ଚବତ ନାଗସାପ ମଧ୍ୟ ମରି ଶୋଇଛି । ଶିରା ପ୍ରଶିରାରେ ହତବଳତାର ସ୍ରୋତ ବହିଗଲା । ବିବାକେ ମୂଳ ପାଇଟିଗଲି କ୍ଷଣେ ଏବଂ ଟିକିଏ ଅନ୍ତେ ହାଉକି ଖାଇ ପାଟି କରି ମାଉଁମାମୁକୁ ଉଠାଇଲି । ସେମାନେ କଅଣ ହେଲା ଭାବି ଆଖି ମକି ମକି ଧାଇଁ ଆସିଲେ, ଘଟଣାଟା ଜିହ୍ବା ଦରକାର ନଥିଲା । କେବଳ ଆହା, ଚୁ, ଚୁର ସମବେତ ସ୍ଵର ଆମମାନଙ୍କ ମୁଖରୁ ଉଚ୍ଚାରିତ ହେଉଥିଲା । ଆଶ୍ଚର୍ଯ୍ୟର କଥା, ସମସ୍ତେ ଦେଖନ୍ତି, ଭାଗ୍ୟବାନ ଧଳାମୁଷାଟା ତା ଖୋଲା ପଞ୍ଜୁରୀରେ ସେମିତି ପୂର୍ବ ଭଳି ସତେଜ ଓ ଚକ୍ରବର୍ତ୍ତୀ ରହିଛି ! ଏଇମାତ୍ର ନିକଟରେ ପଡ଼ିଥିବା ଏକ ରକ୍ତାକ୍ତ ସଂଘର୍ଷର ଏକମାତ୍ର ସାକ୍ଷୀ ସେ, ଏକକ ପ୍ରତ୍ୟକ୍ଷଦର୍ଶୀ !!

ପୁଷି ଓ ସାପର ସଂଘର୍ଷର କାରଣ ବିଶ୍ଳେଷଣ କରି, ଅନୁଶୀଳନ କରି ମନେମନେ ଆଗରୁ କହିଛି, ଚାକୁଆ ଓ ଗାଡୁଆ ମୁଷାମାନଙ୍କୁ ଖାଇବାକୁ ସାପମାନେ ବାତିପଟ ଜଙ୍ଗଲରୁ ଘରକୁ ଚାଲି ଆସିଥା'ନ୍ତି । ମୁଷାମାନେ ରାତିରେ ଚୈଁ ଚୈଁ ହୁଅନ୍ତି ଇନ୍ଦରେ, ସତର୍କ ଘଣ୍ଟି ପିଟନ୍ତି । ମାମୁ ଜାଣି ପାରନ୍ତି ସାପର ଆଗମନ ଓ ତାହାର କାରଣ । କିନ୍ତୁ ସାପ ତା ମନୋପଯୋଗୀ ଶିକାର ପରେ ଫେରିଯାଇଥାଏ ଗନ୍ତବ୍ୟସ୍ଥଳକୁ । ଗତ ରାତିରେ ବୃହତ୍ ବୃଦ୍ଧ ନାଗ ସାପଟି ଆହାର ଅନ୍ୱେଷଣରେ ଆସିଥିଲା । କୌଣସି ଶିକାର ନ ପାଇବାରୁ ତା ନଜର ପଡ଼ିଥିଲା ଧଳା ମୁଷାଟି ଉପରେ । ପଞ୍ଜୁରୀ କବାଟ ଆଗ ଭଳି ଆଉ ବନ୍ଦ ରହୁନଥିବାରୁ ସାପ ଗତି କରିଥିଲା ପଞ୍ଜୁରୀ ମୁହଁକୁ । ପୁଷି ଦ୍ଵାରପାଳ ସାଜି ଜଗି ରହିଥିଲା ସେଠି, ଜାଣି ପାରିଥିଲା ସାପର ମନ୍ଦ ଉଦ୍ଦେଶ୍ୟ । ସାପ ପଞ୍ଜୁରୀ ଭିତରକୁ ପ୍ରବେଶ କରିବାକୁ ଚେଷ୍ଟା କରନ୍ତେ, ପୁଷି ପ୍ରତିରୋଧ କଲା । ଏଣୁ ବିଷମ ଲଢ଼େଇ ସ୍ଵତ୍ରପାତ ହୋଇଥିଲା

ଉଭୟେ ବର୍ତ୍ତମାନ ମୁହଁମୁହିଁ, ସାମନା ସାମନି, କେହି କାହାକୁ ଛାଡ଼ିବା ପାଇଁ ପ୍ରସ୍ତୁତ ନୁହଁନ୍ତି। ପୁଷ୍ପି ଛାଡ଼ିବା କହୁ ନୁହେଁ, ସାପ ମଧ୍ୟ ତତୋଽଧିକ। ସାପ ପଣାରେ ଅଛି ଉଜ୍ଜ୍ୱଳ ବିଷ, ଶତ୍ରୁ ଉପରେ ଅହତା ସାଧୁବାକୁ ଉକ୍ତରେ ତା'ର ଦଂଶନ କ୍ଷମତା, କିଏ ତା'ର ଗତିରୋଧ କରି ପାରିବ ? କାହାର ଅଛି ଏତେ ହିକ୍ମତ ସର୍ପରାଜକୁ ସମ୍ମୁଖୀନ ହେବାକୁ ?

ପୁଷ୍ପି ହୁଏତ କହିଥିବ- ପୁଷ୍ପି ମୁଁ, ମାଲିକର ବୋଲକରା ଭୃତ୍ୟ। ମାଲିକ ମୋତେ ପାଳିଛି, ଖାଇବାକୁ ଦେଇଛି, ସେନେହ କରିଛି, ବେଶ୍ ଆରାମରେ ରଖିଛି ମୋତେ। ନିମକହାରୀମ ନୁହେଁ ମୁଁ। ଯାହାର ଲୁଣ ଖାଏ, ତା'ର ଗୁଣ ଗାଇବା ମୋର ଧର୍ମ। ମୋ ମାଲିକ ମଧ୍ୟ ମୋ ଭଳି ଶରଧାରେ ପାଳିଛି ଧନୀ ମୁଷ୍ଟାକୁ। ଏ ଅନ୍ଧାର ରାତିରେ ସମତେ ଶୋଇଥିବାବେଳେ ମୁଷ୍ଟାର ସୁରକ୍ଷା ଦାୟିତ୍ୱ ମୋର। ତୁ ତାକୁ ଖାଇଲେ ସମ୍ଭାଳିବି କି ମୁଁ ? ହୋଇ ନପାରେ କେବେ ତାହା। ଆମେ ବିଲେଇ ଜାତି। ସତ୍ୟକୁ ସମ୍ମାନ ଦେଉ। ଆମ ପୂର୍ବପୁରୁଷ ବାଘରାଜାର ରାଜପଣ ଓ ହୃଦୟବତ୍ତାର କାହାଣୀ ଜାଣୁନା ପରା ! ଶୁଣ-ବାଘରାଜା ଦିନେ ଭୋକିଲା ଥିଲା। ବଣ ଫେରନ୍ତା ବଉଳା ରାଉଳୁ ବାଟରେ ଦେଖୁ ତା' କ୍ଷୁଧାମୋଚନ ପାଇଁ ବଉଳାକୁ ଖାଇବ ବୋଲି କହିଲା। ବଉଳା ମିନତି କଲା। ତା'ର ନବଜାତ ଛୁଆ ଭୋକିଲା। କ୍ଷୀର ପାଇଁ ଗୁହାକରେ କାନ୍ଦୁଥିବା ଅନାଇ ରହିଥିବ ମୋତେ। ହେଲ ଦେଖ, ମୋ ଅନରେ କେତେ କ୍ଷୀର ଭରି ମୋ କର୍ଥୁକା ବାଛୁରୀ ପାଇଁ। ମୋତେ ଦୟାକର ହେ ବ୍ୟାଘ୍ରରାଜ, ମୋତେ ଖାଇଲେ ତୁମର ଅନ୍ୟାୟ ହେବ, ଅଧର୍ମ ହେବ.....

—ମୋତେ ଖାଇବା ମୋର ଜାଇଁବା ଧର୍ମ, ପ୍ରାଣୀ ମାରି ଖାଇବା ଏବଂ ବଂଚିବା ମୋର କାମ;—ଏହା ପ୍ରକ୍ଷାର ପରାମର୍ଶ। ତୋତେ ଖାଇଲେ ମୋର କୌଣସି ଅଧର୍ମ ହେବ ନାହିଁ। ଏଣୁ ତୋତେ ଖାଇବି ମୁଁ।

—ତୁମେ ତ ବଳପତି ରାଜା, ଖାଇପାର ମୋତେ, ବାଧା ନାହିଁ, ଆପରି ନାହିଁ ମୋର। ତେବେ ଗୋଟିଏ ଅନୁରୋଧ ରକ୍ଷାକର ରାଜାବର। ମୋ ଭୋକିଲା ଛୁଆକୁ ଧନର କ୍ଷୀରତଳ ଦେଇ ଆସିବାକୁ ଅନୁମତି ଦିଅ ; କହିବି, ଶେଷଥର ପାଇଁ ମା' ସ୍ତନରୁ କ୍ଷୀର ଖାଇଥାରେ ଦୁଃଖୀ, ଆଉ ପାଇବୁ ନାହିଁ କେଭେ..... ବାଘରାଜାକୁ କଥା ଦେଇଛି, ସେ

ଦୟାର୍ଥ ହୋଇ ଛାଡ଼ି ଦେଇଛି ଏଇଥର । ମୁଁ ବଚନବଦ୍ଧ ମା', ମୋ ଜାତି ତ କେବଳ ସଂସାରର କଳ୍ୟାଣ ପାଇଁ ସୃଷ୍ଟି - ତ୍ୟାଗ ତ ତା'ର ପଦସ୍ୟା, ଜୀବନର ଉଦ୍ଦେଶ୍ୟ.... ଖାଇଥା ପେଟେକରିରେ ବାପା... । ବଉଳାର ନିବେଦନ କରୁଣାପୂର୍ଣ୍ଣ ଥିଲା । ତା ଆଖିରୁ ଅଶ୍ରୁ ଝରୁଥିଲା ।

ବାଘ ବିଶ୍ୱାସ କଲା, ରାଜି ହେଲା ବଉଳାର ସରଳ ବଚନରେ । ବାଘ ସେଇଠାରେ ହିଁ ଅପେକ୍ଷା କରି ବସିଲା । ବଉଳା ତା ଶିଶୁକୁ କ୍ଷୀର ଦେଇ ଆଖିରୁ ଲୁହ ଝରାଇ କାନ୍ଦି କାନ୍ଦି ତା ସର୍କିତ କହିଲା ଏବଂ ସତ୍ୟପାଳନ ପାଇଁ ବାଘପାଖକୁ ଗଲା । ବାଘ କିନ୍ତୁ ବିସ୍ମିତ । କୃତତା ତା ହୃଦୟରୁ ଉଦ୍ଭେଦଗଲା, ପ୍ରାଣ ଆର୍ତ୍ତ ହୋଇଗଲା ଦୟାରେ, ସତ୍ୟପାଳିକା ବଉଳା ପ୍ରତି କରୁଣା ଜାଣିଲା ମନରେ । ପୁରସ୍କାର ସ୍ୱରୂପ ବଉଳାକୁ ଆଉ ନିଖାଇ ଫେରାଇ ଦେଲା ତା ସନ୍ତାନ ପାଖକୁ ।

ଏଣୁ ପୁଷ୍ପର ଦମୋଦ୍ରି— ତୁ ଜାଣୁନାରେ ପାପିଷ୍ଠ ସର୍ପ, ମୁଁ ସେହି ହୃଦୟବାନ୍ ମହାବଳ ମହାପରାକ୍ରମଶାଳୀ ବାଘର ବଂଶଧର । ମୁନିବର ଆଦେଶ ମୋର ଶିରୋଧାର୍ଯ୍ୟ । ମୂଷାର ଭକ୍ଷକ ମୁଁ ନୁହେଁ, ରକ୍ଷକ ତା'ର । ମୁଁ ତାକୁ ସନ୍ତାନତୁଲ୍ୟ ସ୍ନେହ କରେ । ଶିଶୁର ସୁରକ୍ଷା ମା'ର ଦାୟିତ୍ୱ । ମାତୃ ଜୀବନ ପଛେ ନିର୍ଜରେ ସତ୍ତ୍ୱ, ସନ୍ତାନ ତା'ର ସୁଖରେ ରହୁ ହେଉଛି ମାଆ ହୃଦୟର ବାଣୀ । ଏଣୁ ମୁଁ ଥାଇ ଥାଇ ମୂଷାର ତୁ କୌଣସି ଅନିଷ୍ଟ କରିନପାରୁ । ମୋ ଦାନ୍ତରେ ଅଛି ଅମାପ ଶକ୍ତି, ବାହୁରେ ବହୁତ ବଳ, ଦାନ୍ତରେ କାଟି ତୋତେ ଖଣ୍ଡ ଖଣ୍ଡ କରିଦେବି । ଆ, ଲଡ଼ ମୋ ସାଙ୍ଗେ ।

ସାମାନ୍ୟ ବିରାଡ଼ିବାର ଏତେ ଆସନ୍ଧ୍ୟା, ଆତ୍ମାକଳ୍ପ ! ସାପ ଫଣା ଟେକିଲା, ଦେହକୁ ଫୁଲାଇ ଲାଜରେ ଛିଡ଼ା ହୋଇ ଫିଁ ଫିଁ କଲା । ସର୍ପର ହୁକାର- ମୂର୍ଖ ବିରାଡ଼ି, ଜାଣିବୁ କାହିଁ ଅହିରାଜର ପରାକ୍ରମ ! ଅହିପତି ଶେଷନାର ଅନନ୍ତ ଏ ମହାକୁ ମୁଣ୍ଡେଇଛି, ତା'ର ଶକ୍ତିରେ ବସୁନ୍ଧରା ଡିସିଛି । ନାର ଚିକିଏ ମାଆ ହଲେଇ ଦେଲେ ସୃଷ୍ଟି ଚକି ପତିବ ଶଶକରେ, ଖଣ୍ଡ ଖଣ୍ଡ ହୋଇଯିବ ଧରଣୀ । ଜାଣୁନା ତୁଲ ନାଗର କରାମତି ପରା ! ତା ସ୍ଥାନ କେଉଁଠି ତୁ ପଶୁଟା ବୁଝିବୁ କାହିଁ ? ତ୍ରିଶୂଳଧାରୀ ଶିବାପତି ଶିବଙ୍କ ଭକ୍ଷଣ ମୁଁ । ମୁଁ ପ୍ରଜନ୍ୟର ସୂତ୍ରଧର, ମୋର ନାଁ ମୃତ୍ୟୁ, ମୃତ୍ୟୁ ବଡ଼ ଭୟଙ୍କର । ବହୁବାର ଇଚ୍ଛା ଯଦି ବାଟ ଛାଡ଼ି ଦେ



କହୁଛି ।

— ଛିଃ, ରଖ ତୋ ବଡ଼େଇ ପଣ । ଜାତିରେ ତୁ ଦୁଷ୍ଟ, ସଂସାରରେ ତୋତେ ସମସ୍ତେ ଘୃଣା କରନ୍ତି । ତୋର ଦୁର୍ନାମ ଘରେ ଘରେ ରଟେ - ସସର୍ପେ ତ ଗୃହେ ବାସ ମୃତ୍ୟୁରେବ ନିସଂଶୟଃ । ତୋର ସ୍ଥାନ ମଣିଷ ଘର ନୁହେଁ, ଜଙ୍ଗଲ, ଗାତ, ଶୁଶାନ; ମଣିଷ ସମାଜ ତୋତେ ମନା, ସଂପୂର୍ଣ୍ଣ ନିଷିଦ୍ଧ । ତୋର କାର୍ଯ୍ୟକଳାପ ସମସ୍ତେ ଜାଣନ୍ତି, ତୁ କେବଳ କ୍ଷତି କରି ଜାଣୁ, ଅନ୍ୟାୟ ଭାବେ ଅତ୍ୟାଚାର କରୁ, ତୋର ଦୁର୍ଗୁଣ କାଢ଼ିଦିଆ ହୃଦରେ ଧରା ପଡ଼ିଯାଇଛି । କେତେ ନିରାହ ଶିଶୁ ଓ ଜୀବମାନଙ୍କୁ ତୁ ମାରି ଖାଇଛୁ କାଢ଼ିଦିଆ ହୃଦରେ ! ଶେଷକୁ ତୁ ଭଗବାନ ଶ୍ରୀକୃଷ୍ଣଙ୍କୁ ଚକ୍ର କରିବାକୁ ପଛେଇଛୁ ନାହିଁ ମୂର୍ଖ । କିନ୍ତୁ ତୋର ବଡ଼େଇ ଭାଙ୍ଗିଲେ ସିନା ଚକ୍ରଧାରୀ ସେଇ ଗୋପାଳ କୃଷ୍ଣ ! ଦୟା କରି ସେ ତୋର ପ୍ରାଣ ନନେଇ ତତି ଦେଲେ ତୋତେ ସାଗର ଭିତରକୁ ସବୁଦିନ ପାଇଁ । ଆଉ କ'ଣ ତୋର ସେ ବିଷଦାନ୍ତ ଅଛି ! ଲକ୍ଷ୍ମୀ ଏଥର ହୁରାଚାର...

ଲଜିଥିଲେ ସେମାନେ । ଘମାଘୋଷ ସେ ଲଢ଼େଇ । କେହି ଜିତି ନଥିଲେ, କେହି ହାରି ନ ଥିଲେ — ଉଭୟଙ୍କ ଦଶା ଏକ — ମୃତ୍ୟୁ ।

ପୁଷ୍ପି ସିନା ମଲା, ଦେଇଗଲା ମୂଷାକୁ ଜୀବନ । କେତେ ମହାନ ତା'ର ପଶୁ ଚରିତ୍ର ସତେ ! ପଟାନ୍ତର ନାହିଁ ଏହାର । ଭକ୍ଷକ ରକ୍ଷକ ସାଜିଛି । ଆହାର ପରିବର୍ତ୍ତେ ସାହାରା ଦେଇଛି । ସ୍ନେହାମୃତର ଅମର କିପି ଲେଖିଯାଇଥିଲା ସାମାନ୍ୟ ପୋଷା ବିଲେଇଟାଏ ।

ଆମେ ସମସ୍ତେ ନିର୍ବାକ୍, ନିଷ୍ଠୁର, ବିମୂଢ଼ । ଦୁଇ ମୃତ ଯୋଦ୍ଧା ମରଣୋତ୍ତର ଉଦ୍ଧାହାର ତୋକୁଥିଲେ ସେଦିନ ମୋ ସମ୍ମୁଖରେ । ଜୀବନର ଏକ ଚିରନ୍ତନ ସ୍ମୃତି ସାଜିତି ଦେଇଥିଲା ମୋ ମାନସପଟରେ ।

ସେଦିନ ସକାଳେ ଗାଁକୁ ଫେରିବା ବିକଳିତ ହୋଇଥିଲା । ମାମୁ ମାଉଁ ନିଃସନ୍ତାନ । ପୁଷ୍ପିର ମହତ୍ ମୃତ୍ୟୁ ତଥା ଆତ୍ମବଳି ସେମାନଙ୍କୁ ଦାରୁଣ ଆଘାତ ଦେଇଥିଲା; ଏକ ଅସ୍ପଷ୍ଟ ଶୋକାହ୍ୱାସ ଅନ୍ତର ଭିତରୁ ଆତ୍ମପ୍ରକାଶ କରୁଥିଲା । ସେମାନଙ୍କ ନୀରବତା ଭାଷା କହୁଥିଲା ।

ପୁଷ୍ପ ସୁନ୍ଦରୀର ସୁତି ହୁଏତ ଅଧିକ ଯନ୍ତ୍ରଣାଦାୟକ ଭାବି ମୁଁ  
ଫେରିଲାବେଳେ ମାମୁ ପଞ୍ଜୁରୀ ସହିତ ଧକା ମୂଷାଟିକୁ ଦାନ କରିଥିଲେ  
ମୋତେ । ମୁଁ ମନା କରି ନଥିଲି । ମୋ ସ୍କୁଲପାଠ ଶେଷ ହେବା  
ପର୍ଯ୍ୟନ୍ତ ଧକା ମୂଷା ଆମ ଘରେ ରହିଥିଲା ଅନ୍ୟ ପୋଷା ଜୀବମାନଙ୍କ  
ସହିତ । ଏକ ବର୍ଷ ଅନ୍ତେ ମୁଁ ଉଚ୍ଚ ଶିକ୍ଷା ଉଦ୍ଦେଶ୍ୟରେ ବାଙ୍କୀ ଛାଡ଼ିଲି ।  
ମୂଷା ବି ଆଉ ବେଶୀ ଦିନ ବଞ୍ଚୁ ନଥିଲା ଆମଘରେ । ପରେ ପରେ  
ସେ ମରିଯାଇଥିଲା, ଅବଶ୍ୟ ଜୀବଟିର ସ୍ୱଭାବିକ ବଞ୍ଚିବାର ସମୟ  
ସରିଯାଇଥିଲା, ପରମାତ୍ମା ପୂରି ଯାଇଥିଲା ।

ଜୀବ ଚରିତ ଓ ଚରିତ୍ର ଅନୁଧ୍ୟାନରେ ମୋ ମାମୁଘର ପୁଷ୍ପ  
ସୁନ୍ଦରୀର ଭୂମିକା ବିଶେଷ ସ୍ଥାନ ଦାବୀ କରେ । ପ୍ରାଣୀ ପ୍ରାଣୀ ମଧ୍ୟରେ  
ମମତା, ମିତ୍ରତା ଓ ସଖ୍ୟାଭାବର କ୍ଷୁଦ୍ର ଦସ୍ତାବିଜ ମୋ ମାମୁଘରର  
ପୁଷ୍ପସୁନ୍ଦରୀ ।

ଆମପାଣିରେ ସେଦିନ ମୋ ମୃଗଛୁଆ ଝୁମୁରୀ ଛଇଲା ଜୁରୀଠୁଁ  
କ୍ଷୀର ଖାଇଥିଲା ବେଳେ ମୁଁ ଅନୁଭବ କରିଥିଲି ପ୍ରାଣୀମାନଙ୍କ ସେଇ  
ମମତାବୋଧର ଏକ ଐଶ୍ୱରିକ ସତ୍ତା । ମୁଁ ମୁଗ୍ଧ ହୋଇ ମିରୁକୁ କହିଥିଲି—  
ମିରୁ, ଛଇଲାର ଛୁଆ ନାହିଁ, ମୃଗଛୁଆର ମା’ ନାହିଁ । ଦେଖୁଛ ଉଭୟଙ୍କର  
ପରସ୍ପର ଆକର୍ଷଣ ଓ ଆବଶ୍ୟକତା ? ଛଇଲାକୁ ଏଠି ଛାଡ଼ି ଦେଇଯା ।

“ମୁଇଁ ମନା ନାହିଁ କରେ ବାବୁ । ଏଠାନ୍ତେ ଇତ ଭଲ ଖାଇବାକେ  
ପାଇବ । ହେଲେ ଛଇଲା ଆମ୍ଭଙ୍କେ ଛାଡ଼ି ନାହିଁ ରହେ ବାବୁ ।”

“ତେବେ ସେ ମୋ ପାଖେ ଏଠାରେ ରହୁ ।”

“ଦେଖୁନୁ ବାବୁ ।”

ମୁଁ ଛଇଲାକୁ ଭାତ ତାଳି ପେଟେ ଖାଇବାକୁ ଦେଲି । ସେ  
ତାକୁ ଖାଇ ଅତିସ୍ୱଚ୍ଛ ଚେରୁକା ତଳେ ଶୋଇଲା । ମୃଗ ଛୁଆଟା ବି  
ଜୁରୀ କ୍ଷୀର ଖାଇ ସନ୍ତୁଷ୍ଟ ଥିଲା । କିନ୍ତୁ ଠିକ୍ ମୁହଁସଞ୍ଜ ବେଳେ ଦେଖିଲି

ଛଇଲା ଆଉ ନ ଥିଲା ଏଠି । କେତେବେଳେ ଚୁଟ୍ କରି ତା ପ୍ରଭୁ ପାଖକୁ ଚାଲି ଯାଇଥିଲା । ଆସିଲା ପୁଣି ତା'ର ପରଦିନ କ୍ଷୀରବାଲା ମିରୁ ସହିତ । ପୂର୍ବଦିନ ଭଳି ମୃଗଛୁଆ ବି କ୍ଷୀର ପିଇଥିଲା ତାଠୁଁ । କିନ୍ତୁ ଗତକାଲି ପରି ଛଇଲା ପୁଣି ଫେରି ଯାଇଥିଲା ତା ପ୍ରଭୁ ଘରକୁ । ଏହିପରି ମୃଗଛୁଆ ଓ କୁରୀ ଛଇଲାର ସଂପର୍କ ଗଢ଼ି ଉଠିଥିଲା କିଛି ଦିନ ପର୍ଯ୍ୟନ୍ତ । ଛଇଲା କିନ୍ତୁ ଅପତ୍ୟ ସ୍ନେହ ଅପେକ୍ଷା ପ୍ରଭୁଭକ୍ତିରେ ବେଶୀ ଆସକ୍ତି ଦେଖାଇ ଥିଲା । ପ୍ରଭୁଭକ୍ତ କୁକୁର ଭଳି ବିଶ୍ୱସ୍ତ ଭୃତ୍ୟ ସୃଷ୍ଟିରେ ବୋଧେ ଆଉ କେହି ପ୍ରାଣୀ ହୋଇ ନ ପାରନ୍ତି ବୋଲି ମୋ ମନରେ ବିଶ୍ୱାସ ଜନ୍ମିଥିଲା ସେଇ ଦିନଠୁଁ ।

ଯଦ୍ ଓ ହେପାଜତ ଭିତରେ ମୃଗ ଛୁଆଟା ହୁଷ୍ଟପୁଷ୍ଟ ହୋଇ ବଢ଼ିଲା । ଦେହ ତା'ର କ୍ରମଶଃ ଚିକ୍ଷଣ ଦିଶିଲା । ସେ ଖୁପୁରୁ ଖୁପୁରୁ ଡେଇଁଲା ଚାନ୍ଦରାଘୋରା ଅଗଣା ସାରା କଅଁଳ ବାଛୁରୀ ପରି । ଖୁସି ଲାଗିଲା ମୋତେ । ପୋଷା ବିରାଡ଼ିଟିଏ ନାନୀ ପକ୍ଷରେ ଲାଜ୍ଜା ଟେକି ମ୍ୟାର୍ଡ୍ ମ୍ୟାର୍ଡ୍ କରି ଅଳି ଅଝଟ କଲା ଭଳି ସେ ମୋ ପାଖ ଛାଡ଼ି ଆଉ କୁଆଡ଼େ ଗଲା ନାହିଁ । ତା ଡିଆଁ ଡେଇଁ ସଜଳ ଦେଖି ତା ବେକରେ ଗୋଟିଏ ଘାଗୁଡ଼ି ବାନ୍ଧି ଦେଲି । ସେ କୁଦା ମାରିଲା ବେଳେ ଘାଗୁଡ଼ିର ମାନ୍ଦ୍ର ସ୍ୱର ମଧୁର ଶୁଭିଲା । ଯେତେ ଦୂରରେ ଥିଲେ ଘାଗୁଡ଼ିର ଝଣଝଣ ଶବ୍ଦ ତା ଉପସ୍ଥିତି ସୂଚାଇ ଦେଉଥିଲା । ଯଥାର୍ଥରେ ତା ନା ରଖୁଛି 'ଝୁମୁରୀ' । ଗୋଟାଏ ଆକର୍ଷଣ ମୋତେ ବାନ୍ଧି ରଖୁଥିଲା ।

ଦାନ୍ତ ଉଠିଲା ବେଳେ ପ୍ରତି ଶିଶୁର ପାଟି ଶୁକେଇ ହୁଏ; କଅଣ ଗୋଟେ ଚୋବେଇବାକୁ ଇଚ୍ଛା ହୁଏ । ଝୁମୁରୀ ଦିନରେ ତାଙ୍କ ଚୋବାଏ, ଘାସ ଚୋବାଏ, ଚୂର୍ଣ୍ଣ କରିବାର ଶକ୍ତି ନଥାଏ, କେବଳ ଚାକୁକେଇ ପକାଇ ଦିଏ । ନୂଆ ନୂଆ ଅଭ୍ୟାସ ଯୋଗୁଁ ରାତିରେ ଥରେ ମୋ ପାଖେ ଶୋଇବା ବେଳେ ପାଟି ଚାକୁକି କରିବା ଦରକାର ହେଲା ନା କ'ଣ ମୋ ଘୋଡ଼ିହେଲା ଶାଳକୁ ଚୋବାଇଥିଲା । ସକାଳ ହେଲାରୁ ଜାଣିଲି, ସେ ନୂଆ ଦାମୀ ଶାଳଚାରୁ ଖଣ୍ଡେ ଚୋବାଇ ଛିଣ୍ଡାଇ ଦେଇଛି । ଭାଷଣ ବିରକ୍ତ ହେଲି ତା ଉପରେ । ଜିନିଷ ନଷ୍ଟ କଲେ କିଏ ସମ୍ଭାଳିବ ଯେ !

ରେହା ଆଦର କରି ପାଖରେ ପଶୁ ପିଲାଟାକୁ ଶୁଆଇଲି ବୋଲି ଏମିତି କାଣ୍ଡ କରିବ, ଜିନିଷ ନଷ୍ଟ କରିବ, କ୍ଷତି କରିବ ମୁନିବର !! ଗୁଡାଏ ଗାଳି ଦେଲି । ଜଗମୋଇଲ କହିଥିଲି— ପୁଟି ପଇତ, ଭାସି ଯାଉଥିବୁ ମଝି ନଈରେ ଧରି ଆଣିଲି ତୋତେ, ଆଜି ଟାକୁଆ ଗାଳରେ ମାଉଁସ ଲାଗିଲା ଜବାବ ଦଉଛୁ ମୋତେ ?

ସେ ମାଲିକର ବିରକ୍ତି ଓ କରୁଭାଷା ବୁଝିଲା କି କଅଣ, ସେଦିନ ମୋତେ କ୍ଷୀର ପିଇଲା ନାହିଁ । ତାଳପତ୍ର ଖାଇ ଶିଖି ନାହିଁ । ମୁଁ ତରିଗଲି । ସତରେ ଛୋଟ ଛୁଆଟା ବୁଝିବ ନା କଅଣ ଭାବି କଥା ଉପରେ ନଥା ଭଳି ଜଗ ମୋଲି ଦେଲିନା ! ତାହେଲେ ସେ ଖାଉନି କାହିଁକି ? ଦେହପା ଖରାପ ହେଲା କି କ'ଣ ? ଖଣ୍ଡମଣ୍ଡଳରେ କେହି ତାଙ୍କର ନାହାତି, ପଶୁ ତାଙ୍କର ତ ଦୂର କଥା । ଦେହ ଅସୁସ୍ଥ ହେଲେ ଭାଗ୍ୟକୁ ଆଦରି ରହନ୍ତି ଲୋକେ । ମୋ ମୁହଁରୁ ରୁକ୍ଷତା ଲୁଚିଯାଇ କୋମଳତା ପୁଟି ଉଠିଲା । ତାକୁ ହାତରେ ସାଉଁଟା ସାଉଁଟି କରି ପ୍ରୀତିଭରା ସ୍ଵରରେ କହିଲି— ଦୁଷ୍ଟାମି କଲେ ବାପା ମା' ଗାଳି ଦିଅନ୍ତି, ଗାଳି ଦାଣ୍ଡର ଧୂଳି, ଉପରେ ଉପରେ ଉଡ଼ିଯାଏ, ପିଲାଏ ଧରି ବସନ୍ତି ନାହିଁ । ରୁଷିଲେ, ଅଭିମାନ କରି ନଖାଇଲେ ନିଜେ ଭୋଗିବୁ । ଏଥର ଆଉ ଜିନିଷ ନଷ୍ଟ କରିବୁ ନାହିଁ, ଭଲ ମଣିଷ ଭଳି ଚଳିବୁ । ବୁଝୁଛୁ ତ ? ସେ ବୁଝିଲା କି ନାହିଁ ଜାଣିନି ମୁଁ, କିନ୍ତୁ ସତକୁ ସତ କ୍ଷୀର ବୋତଲ ଦେଖାଇଲା ମାତ୍ରେ ମୁହଁ ଟେକି ପିଇଲା । କହିଥିଲି, ସୁନା ଝୁମୁରୀଟା । ପଶୁ ବଚନ ନ ବୁଝିଲେ ମଧ୍ୟ ଭାବ ବୁଝେ— ମୋର ଅନୁଭୂତିମୂଳକ ବିଶ୍ଵାସ ।

ଝୁମୁରୀ ଜ୍ରମଣଃ ସୁସ୍ଥ ସବଳ ହୋଇ ବଢ଼ିଲା, ଯୁବତୀ ହେଲା । ଲମ୍ବା ମୁହଁ, କୋମଳ କାନ୍ଥ ଶାନ୍ତ ନୟନ, ଇଷଟ୍ କକ୍ଷରା ଚର୍ମ ଶରୀରରେ ଅଗଣିତ ଶ୍ଵେତବିନ୍ଦୁ ସମୂହର କଳାମୂଳ ପରିପ୍ରକାଶ, ମଣିଷ ଆଖିକୁ ଆକର୍ଷଣୀୟ । ମୁଁ ବାନ୍ଧି ଦେଇଥିବା ଯାଗୁଡିଟା କୁମାରୀ ବେକର କଣିମାଳ ଭଳି ଭୂଷଣ ତା'ର । ଯେଉଁ ଗାତିବାଳାମାନେ ଗେଟ୍ ଦେଇ ଯା'ଆସ କରନ୍ତି, ତାକୁ ଟିକିଏ ସାଉଁଟି ଦିଅନ୍ତି ସରାଗରେ । ସେ ସ୍ଵୀକୃତି ସ୍ଵରୂପ ତା କ୍ଷୁଦ୍ର ଲାଞ୍ଜକୁ ଦୁଇଥର ହଲାଇ ଦିଏ । କିଏ ତା ପାଇଁ ଆଣିଥାଏ

ବିଷୁବରେ ତ କିଏ ଚଳେଲେଟ୍। ସେ କାତୁ କାତୁ କରି ଚୋବାଇ ପକାଏ; ଦାତାର ପଛେ ପଛେ ଖଣ୍ଡେ ବାଟ ଧାଇଁ ଯାଏ କୃତଜ୍ଞତା ପ୍ରକାଶ କରିବାପାଇଁ କେବେକେବେ ଡିଆଁରେରା ମାରି ସଂଲଗ୍ନ ବଣ ଭିତରକୁ ମଧ୍ୟ ପଶିଯାଏ। ମୁଁ କିନ୍ତୁ ଚରିଯାଏ। ଏଠି ଆମପାଣି ଜଙ୍ଗଲରେ କେତୁଟା ଦୁଷ୍ଟ ଚିତାବାଘ ଥା'ନ୍ତି। ଠିକ୍ ମୁହଁ ସଜିବେଳେ ଘାଟା ପାର ହୁଅନ୍ତି। ଝୁମୁରାଟା ଯଦି ଚିତା ହାବୁଡରେ ପଡିଯାଏ! ମୁଁ ସବୁବେଳେ ଶଙ୍କିତ ରହେ। ତେବେ ତା ଜଙ୍ଗଲରୁଲକୁ ବାରଣ କରିପାରେ ନାହିଁ। ମନକୁ ସାବୁନା ଦେଇ ବୁଝାଇ ଦିଏ। ପଶୁ ଜାତି, ବଣନଟା ତା'ର ପ୍ରାକୃତିକ ବାସସ୍ଥଳୀ। ଆତ୍ମରକ୍ଷା ପାଇଁ ପ୍ରକୃତି ଦୁର୍ବଳ ପ୍ରାଣୀକୁ ଜହ୍ନରୁ ହିଁ ଶିକ୍ଷା ଦେଇଥାଏ। ଅତ୍ୟବ ମୃଗୁଣୀ ଝୁମୁରା ଜଙ୍ଗଲରେ ବୁଲିବାକୁ ବାରଣ କରିବା ଅନୁଚିତ। ସେ ଆତ୍ମରକ୍ଷାର କଳା ଶିକ୍ଷା କରିବା ଉଚିତ। କିନ୍ତୁ ଝୁମୁରାର ବଡ଼ ଗୁଣଯେ ସେ କିଛି ସମୟ ବଣରେ ଘୂରି ପୁଣି ଆପେ ଆପେ ଫେରିଆସେ। ତା'ର ଫେରିବା ବେଳା ଡେରିହେଲେ ମୁଁ ବ୍ୟସ୍ତ ହୋଇପଡେ। ମୋର ମଧ୍ୟାହ୍ନ ଭୋଜନ ଛାଡିତ ରହେ। ଠିକ୍ ମଧ୍ୟାହ୍ନ ପ୍ରହରକୁ ଜଙ୍ଗଲ ବୁଲି ଫେରିବା ତା'ର ଅଭ୍ୟାସରେ ପରିଣତ ହୋଇଯାଇଥାଏ। ଜଙ୍ଗଲକୁ ଛାଡିବା ଦ୍ଵାରା ଝୁମୁରାର ଗୋଟିଏ ବିଶେଷ ଲାଭ ହୋଇଥିଲା। ଇତି ମଧ୍ୟରେ ସେ ଜୀବନ ସାମ୍ରାଟିଏ ସଂଗ୍ରହ କରି ଦେଇଥିଲା ଏବଂ ଗୁପ୍ତ ପ୍ରଣୟରେ ଲିପୁଥିଲା— ମୁଁ ଜାଣି ନଥିଲି। ତା ବର୍ଦ୍ଧିଷ୍ଟ ପେଟ ଓ ପହ୍ନା ଗର୍ଭଧାରଣର ସୂଚନା ଦେଇଥିଲା। ମୁଁ ଆଶ୍ଚର୍ଯ୍ୟ ହୋଇଥିଲି; ଉଲ୍ଲସିତ ହୋଇ ସନ୍ତୋଷ ପ୍ରକାଶ କରିଥିଲି। ତା'ର ପ୍ରସବ ଦିନଟିକୁ ଅପେକ୍ଷା କରିଥିଲି ଉତ୍ସାହ ସହିତ।

କିନ୍ତୁ ଇତିମଧ୍ୟରେ ମୁଁ ବାପାଙ୍କଠୁଁ ଜରୁରୀ ତାକରା ପାଇ ଗାଁକୁ ଆସିବାକୁ ହୋଇଥିଲା। ସେମାନେ ମୋ ବାହାଘର ଠିକ୍ କରି ସାରିଥିଲେ ଏବଂ ଉଦ୍ରଲୋକଙ୍କ ସାଙ୍ଗେ ବିବାହଦିନ ଧାର୍ଯ୍ୟ କରି ନେଇଥିଲେ। ପିତାମମାତାଙ୍କ ନିର୍ଦ୍ଦେଶ ଅମାନ୍ୟ କରିବାକୁ ମୋର ଚାରା ନଥିଲା। ଏଣୁ ଝୁମୁରାର ଦାୟିତ୍ଵ ଅଧସ୍ତନ ଭଲ୍‌ସେକ୍ଟର ସଦାଶିବ ରଥଙ୍କ ହାତରେ ନ୍ୟସ୍ତ କରି ଆମପାଣି ଛାଡିଥିଲି।

ଏଣେ ଯଥାରୀତିରେ ମୋର ବିବାହକାର୍ଯ୍ୟ ସମ୍ପନ୍ନ ହୋଇଥିଲା । ବିବାହ ପରେ ପରେ ମୋ ନବ ପରିଣିତା ପତ୍ନୀ ପ୍ରଭାଦେବୀ ଭାଷଣ କ୍ରମରେ ପଡ଼ିଲେ । ତାଙ୍କର ଉପଯୁକ୍ତ ଚିକିତ୍ସା ପାଇଁ ମୋତେ ଛୁଟି ବଢ଼ାଇବାକୁ ପଡ଼ିଲା । ସେ ଅବଶ୍ୟ ସୁସ୍ଥ ହେଲେ ଏବଂ ଆମ ଘରେ ରହିଲେ ନବବଧୂ ହୋଇ । ମୁଁ ଛୁଟି ଶେଷ କରି ଆମପାଣି ଯାତ୍ରାକଳି ଚାକିରିରେ ପୁନଃଯୋଗ କରିବାକୁ ।

ଭୁବନେଶ୍ୱରରୁ ଦୂର ଆମପାଣି ଦୀର୍ଘ ଦୁଇଦିନର ବସଯାତ୍ରା । ସିଧାସଳଖ ବସ୍ ନଥାଏ । ଭବାନୀପାଟଣାରୁ ବସ୍ ବଦଳାଇବାକୁ ହୁଏ । ବସଯାତ୍ରାବେଳେ ଆଖି ଚିକିତ୍ସା ହେଲେ ବୁଜି ନଥିଲା । ଝୁମୁରୀ କଥା ସର୍ବଦା ମନକୁ ଢାଳି ରଖୁଥିଲା । ଇତିମଧ୍ୟରେ ଦେହମାସ ପୁରି ଗଲାଣି । ସେ ଗର୍ଭିଣୀ ଥିଲା । ଛୁଆ ଦେଇ ସାରିବଣି । କେତୋଟି ଛୁଆର ମା' ହୋଇଥିବ ଝୁମୁରୀ ନାନୀ ? ଛୁଆଗୁଡ଼ିକ କିପରି ହୋଇଥିବେ ? ମା' କାଟର ନା ବାପ ତଙ୍ଗର ? ଏମିତି ମୋ ମନପର୍ଦ୍ଦାରେ ଅନେକ ରଙ୍ଗୀନ୍ ଆଶାସମ୍ବଳିତ କଳ୍ପନା ଭାବନା ଲାଗିରହିଥିଲା ସତେ ଯେମିତି ଝୁମୁରୀଟା ମୋର ଜନ୍ମିତ କନ୍ୟାମଣି !

ଆମପାଣି ପହଞ୍ଚିଲା । ଇନ୍ଦ୍ରସେକୁର ସଦାଶିବ ଓ ମୋ ଅର୍ଦ୍ଧକି ତମରୁ ଭୋକ୍ତା ମୋତେ ବିଧିମତେ ସମ୍ମାନ ଜଣାଇଲେ । ସେମାନେ ମୋ ସତ୍ୟ ବିବାହ ପାଇଁ ଶୁଭେଚ୍ଛା ଜଣାଇବା ଅବସରରେ ମୁଁ ଝୁମୁରୀକୁ ଖୋଜି ବସିଲି । କାହିଁ ମୋ ଝୁମୁରୀ ? କେତୋଟି ଛୁଆ ଦେଇଛି ? ଚିଠି ଦ୍ୱାରା ତା ଖବର କାହିଁକି ଦେଇ ନାହିଁ ବୋଲି ଅଭିଯୋଗାତ୍ମକ ପ୍ରଶ୍ନ କରିଥିଲି ।

ସେମାନେ ଚୁପ୍ ରହିଲେ । ମୋର ଆଶଙ୍କା ଡେଇଁଲା । କ'ଣ ହୋଇଛି କହୁନ କାହିଁକି ସବୁ ? ଏମିତି ବୋକାଳ ପରି ଛିତା ହୋଇ ରହିଛ ଯେ ?

ସେମାନଙ୍କ ନାରବତା ଓ ନିରୁତ୍ତରତା ବିଷାଦର ଚିତ୍ର ତୋରୁଥିଲା । ମୋ ବିବର୍ଣ୍ଣ ମୁହଁର ପଞ୍ଚମାବସ୍ଥା ଦେଖି ସେମାନେ ସତକଥା ପ୍ରକାଶକଲେ—

: ଆପଣ ସାର୍ ଯେଉଁଦିନ ଗାଁକୁ ଗଲେ, ସେଦିନ ଝୁମୁରା ଆଦୌ ଖାଇଲା ନାହିଁ। ଆପଣଙ୍କୁ ଝୁରିଲା। ଆମେ ବରକୋଟି ତାଙ୍କ, ବରଓେ ପତ୍ର, କଅଁଳ ପାସ, ବିଷୁବ, ମୁକ୍ତି, କ୍ଷୀର, ଭାତ ଯେତେ ତା ମୁହଁରେ ଗେଜିଲୁ ସେ ଛୁଇଁଲା ନାହିଁ; ଏତାଇ ଦେଲା ସବୁ। ବଡ଼ ଚିତା ଲାଗିଲା ଆମକୁ। ତା'ର ଯଦି କିଛି ହୋଇଯାଏ ଆମେ ଦୋଷୀ ହେବୁ। ସେ ଆଉ ତିଆଁ ତେଇଁ କଲା ନାହିଁ, ତା ପୁଜୁର ତାନରେ ଏ ଅଞ୍ଚଳ ଆଉ ଉଜୁଜିଲା ନାହିଁ। ଯାହାହେଉ, ଦିନକ ପରେ ସେ ଅବଶ୍ୟ ଖାଇଲା, କିନ୍ତୁ ସେଥିରେ ତାର ଆଗ୍ରହ ନ ଥିଲା ପରି ମନେହେଲା। ଖାଦ୍ୟ ଖାଇବାର ସରାଗ ଲିଭି ଯାଇଥିଲା ତା'ଠି। ଆମେ ଭୟ କରି ତାକୁ ଆଉ ବଣ ଭିତରକୁ ଛାଡ଼ି ନଥିଲୁ। ଆପଣଙ୍କ ସେଇ ଘର ଭିତରେ ତାଟି ବନ୍ଦ କରି ଆବଦ୍ଧ ରଖୁଥିଲୁ।

ଠିକ୍ ପନ୍ଦର ଦିନ ତଳର କଥା। କେତେ ଆଉ ମୁଗୁଣୀଟାକୁ ବନ୍ଦ କରି ରଖୁ? ପୋଷା ପଶୁଟା କୁଆଡ଼େ ଯିବ? ବୁଲୁ ବୁଲି କରୁ। ଏଣୁ ଖୋଲିଦେଲୁ ତା ମୁକ୍ତ ବିହାର ପାଇଁ। ସେ କେତେ ସମୟ ଏଣେ ତେଣେ ବୁଲିଲା। ଆମେ ନଜର ରଖୁଥିଲୁ। କିନ୍ତୁ ହଠାତ୍ ପୂର୍ବଭଳି ତା'ର ପରିଚିତ ବଣ ଭିତରକୁ ଖୁରା ନଡ଼ାଇ ନଡ଼ାଇ ତେଇଁ ତେଇଁ ପଶିଗଲା। ଆଗଭଳି ମଧ୍ୟାହ୍ନ ପୂର୍ବରୁ ଫେରିବା କଥା। ଦ୍ଵିପ୍ରହର ବେଳ ଲେଉଟିଲା। କିନ୍ତୁ ଝୁମୁରା କାହିଁ? କୁଆଡ଼େ ଗଲା ଏତେ ବେଳଯାଏଁ? ଆମେ ଡରି ମରି ଭୟାକ୍ରାନ୍ତ, କାକୁଷ୍ଠ। ଝୁମୁରା କ'ଣ ଆଉ ରାଗିକରି ପକାଇଲା? ତା'ର ଯଦି କିଛି ଅନିଷ୍ଟ ଅଘଟଣ ଘଟିଯାଏ!! ଆପଣ ଥିଲେ ଆମର ବିଶେଷ ଚିତା ନଥିଲା। ଆପଣ ତା'ର ଦାୟିତ୍ଵ ଆମକୁ ଦେଇ ଯାଇଥିବାରୁ ଆମେ ନୈତିକ ଦୃଷ୍ଟିକୋଣରୁ ଅଭିଯୁକ୍ତ ମନେ କରୁଥିଲୁ। ଆପଣ ଝୁମୁରାକୁ କିପରି ଶ୍ରଦ୍ଧାରେ ପାଳିଛନ୍ତି ନିଜ ଆଖିରେ ଦେଖୁଛୁ, ଆମେ ପ୍ରତ୍ୟକ୍ଷଦର୍ଶୀ। ସେ ନ ଫେରିବାରୁ ଆମର ଆଶଙ୍କା ଘନୀଭୂତ ହେଲା। ନ ଖାଇ ନ ପିଇ ସଦଳବଳ ଜଙ୍ଗଲ ବୁଲିଲୁ। ଝୁମୁରା ଝୁମୁରା ତାଙ୍କରେ ଜଙ୍ଗଲ ପ୍ରତିଧ୍ଵନି ଡୋଳିଲା। କିନ୍ତୁ ଝୁମୁରାର ଦର୍ଶନ ମିଳିଲା ନାହିଁ। ଆମର ବିକଳ ତାଙ୍କ ଶୂନ୍ୟରେ ମିଳେଇ ଯାଇଥିଲା କେବଳ।

ସୂର୍ଯ୍ୟାସ୍ତ ପରେ ଅନ୍ଧାର ଘୋଟି ଆସିଲା । ଆମେ ବ୍ୟର୍ଥ ମନୋରଥରେ ବସା ବାହୁଡ଼ିଲୁ । ଝୁମୁରାକୁ ସାର୍ ଝୁରି ହେଉଛୁ ସେଇ ଦିନଠୁ..... ତାକୁ କିଏ ଖାଇଗଲା ସାର୍ !

ସଦାଶିବବାବୁଙ୍କ ଆଖି ଆର୍ତ୍ତ ହୋଇ ଆସିଥିଲା ଝୁମୁରାର ନିଖୋଜ ଘଟଣା ବର୍ଣ୍ଣନା କଲାବେଳେ । ତାଙ୍କ କପାଳରେ ସ୍ପେଡ଼ବିନ୍ଦୁ ମୁଁ ଦେଖିପାରିଥିଲି । ଗୋଟାଏ ବକ୍ର ପତିଗଲା ମୋ ମୁଣ୍ଡ ଉପରେ । ପ୍ରାଣହୀନ ପିତୁକାଟିଏ ପରି ଶୁଣୁଥିଲି ଝୁମୁରାର ଦୁଃଖାଦିଦୁଃଖ ମୃତ୍ୟୁ କାହାଣୀ । ମୋ ଆଦରର ଝୁମୁରା ଆଉ ଦେହ ଧରି ନାହିଁ ଏ ସଂସାରରେ । କେଉଁ ହିଂସ୍ର ଖାଦକର ସେ ଖାଦ୍ୟ ହୋଇ ସାରିଛି । ତା ସହିତ ତା ଗର୍ଭରେ ବଢୁଥିବା ଛୁଆ ମଧ୍ୟ ପାଷାଣ ଜାନୁଆରର ପାଟି ଓ ପେଟରେ ମିଳେଇ ଯାଇଛି ! ଆଃ ମୋ ଝୁମୁରାରେ ! ମନେ ମନେ ଗୁଡେ କାନ୍ଦିଲି । ତା'ର ସ୍ମୃତି ଗୁଡାକ ମୋତେ ଛଟପଟ କରିଥିଲା ବହୁଦିନ ପର୍ଯ୍ୟନ୍ତ । ତା'ର ହତ୍ୟାକରୀ କିଏ ସନ୍ଧାନ ନେଇଥିଲି । ସକାଳୁ ତା' ଖାଇସାରି ପାଗଳ ଭଳି ଜଙ୍ଗଲ ବୁଲିବା କେଉଁଦିନ ମୋର କାମ ହୋଇ ଉଠିଥିଲା । ବର୍ଷାର ଆସର ଜମି ରହିଥିଲା ବଣ ରାଇଜରେ । ଆକାଶରେ କଳା ବଉଦର ଦୃଢ଼ ଆସ୍ତରଣ ମୋତେ ବିରୁଦ୍ଧ କରିପାରି ନଥିଲା । ବୁଲି ବୁଲି ବେଳେ ବେଳେ ବର୍ଷାରେ ଭିଜି ଭିଜି ପେରେ ସଞ୍ଜ ବେଳକୁ ସଂପୂର୍ଣ୍ଣ ଛାନ୍ଦ ହୋଇ । ପାଖରେ ଥାଏ ପିଣ୍ଡଲଟି ନିଜ ସୁରକ୍ଷା ପାଇଁ । କେତେବେଳେ ଝରଣା ଜଳ ପି' ଦିଏ, କେତେବେଳେ ଭଉଁଡ଼, କ୍ଷୀରିକୋଳି, ବେତକୋଳି, କନ୍ଦା ଖାଇ ପେଟ ପୂରାଇ ନିଏ । ମନେ ମନେ ଝୁମୁରାକୁ ଖୋଜୁଥାଏ, ଭାବୁଥାଏ ସେ ପିତାକନ୍ୟ ପରିତ୍ୟାଗ କରି ତା ପଶୁ ସମାଜରେ ମିଶିଗଲା ପରା ! ତେବେ ଏମିତି ବାୟାଙ୍କ ପରି ଏକାନ୍ତ ଅରଣ୍ୟଚାରଣ ମୋତେ ଚୁପ୍ସି ଦେଉଥିଲା ନୀରବତାର ସ୍ବନ ଶୁଣିବା ପାଇଁ ମନ ସର୍ବଦା ଧାଇଁ ଥିଲା । ଅନେକ କିସମର ବନ ବିହଙ୍ଗ ଓ ସେମାନଙ୍କ କଥା-କଲରବ-ଧ୍ବନି ମୋତେ ଆକୃଷ୍ଟ ଆବିଷ୍ଟ କରିଥିଲା । ବନର କେତେ ବିରଳ ପକ୍ଷୀଙ୍କ କାକଳି ମୋତେ ମୁଗ୍ଧ କରିଥିଲା । ବନ କୁସୁମର ବାସ୍ନା ଓ ପାତପ ପତ୍ରମାନଙ୍କ ହର୍ଷରୋଚରେ ନିର୍ଜନ ଜଗତ ନୃତ୍ୟାୟିତ ମନେ ହେଉଥିଲା । ଅରଣ୍ୟର ଅନିର୍ବଚନୀୟ



ଶୋଭାରେ ମୁଁ ମୋହିତ ଥିଲି ।

ଥରେ କଣ୍ଢେଇ କୋଳି ଗଛରୁ କୋଳି ଚୋରୁଥିଲି । ଝୁମୁରାର ବେକସୂତା ସହିତ ଘାଗୁଡ଼ିଟି କଣ୍ଢେଇ ଗଛରେ ଝୁରୁଥିବାର ଦେଖି ସ୍ତବ୍ଧ ଚକିତ ହେଲି । ଗର୍ଭିଣୀ ଝୁମୁରୀ ଯେ କୌଣସି ଚିତା ବା ବାଘର ଆହ୍ୱାନ ହୋଇଛି— ଏଥିରେ ସନ୍ଦେହ ନଥିଲା ଆଉ । ବହୁ ଆଶା କରିଥିଲି ମୋ ହାତରେ ପାକିତା ବନ୍ୟ ହରିଣୀର ଛୁଆ ଦେଖିବାକୁ, କିନ୍ତୁ ନୋହିଲା । ଜୀବନ, ମରଣ, ବରଷା; କହି ନ ପାରନ୍ତି ପୁରୁଷାର ମାନ୍ୟ ଧ୍ୱନି ମନରେ ପୁନଃପୁନଃ ଉଜାରିତ ହେଲା । ଜହ୍ନ ମୃତ୍ୟୁର ଅନନ୍ତ ପ୍ରକ୍ରିୟାରେ ଚର ଜଗତ ଚିର ପ୍ରବହମାନ— ଗୋଟିଏ କ୍ଷୟ ଗଲେ ଆଉ ଗୋଟିଏ ଜହ୍ନ ନିଏ— ଯୋଗ ବିୟୋଗର ସମଷ୍ଟି ସର୍ବଦା ସମାନ ରହେ— ସେଥିରେ ହିଁ ସୃଷ୍ଟିର ଭାରସାମ୍ୟ ତିଷ୍ଠିତ ରହେ— ମନକୁ ବୋଧ ଦେଇ ବୁଝାଇ ନେଲି । ଝୁମୁରାର ସୂତାଲଗା ଘାଗୁଡ଼ିକୁ କଣ୍ଢେଇ ଗଛରୁ ଆଣି ସୁତି ସମ୍ପନ୍ନ ଭଳି ସାଇତି ରଖିଲି । ତାହା ମୋ ପାଖରେ ସୁରକ୍ଷିତ, ଠିକ୍ ଶିଶୁ ବେଢ଼େ ସେ ଦାନ୍ତରେ ଛିଣ୍ଡାଇଥିବା ଶାଲଟି ପରି । ଦିନ ଯାଇଛି, ଚିହ୍ନ ରହିଛି ।



ବାଙ୍ଗରସାଳ ମୁଖରୁ ରଞ୍ଜିତ ଜୀବନ କାହାଣୀ ଶୁଣି ମୋ ମନରେ ଆମପାଣିର ସୁତି ଓ ଅନୁଭୂତି ଅଧିକ ଉଜ୍ଜୀବିତ ହୋଇ ଉଠିଲା । ତନୁ ତନୁ ମନେ ପଡ଼ିଲା ମୋର । ଜଣେ ମଧ୍ୟ ବୟସ୍କ ମୁଛଧାରୀ ବ୍ରଜବାଲା ସପ୍ତାହରେ ଦୁଇଥର ରାତି ବେଳାରେ ଯା'ଆସ କରେ । ନାଁ ମନେ ନାହିଁ, ତେବେ ସାଙ୍ଗିଆ 'ଗୁପ୍ତା' ବୋଲି ମନେ ଅଛି । ହିନ୍ଦୀ ଓଡ଼ିଆ ମିଶ୍ର ଖଦଡ଼ ଭାଷା କହେ । ବଡ଼ ଗପୁଡ଼ି; ଅଜସ୍ର ଗପିଯାଏ— ପ୍ରସଙ୍ଗ ଥାଉ ନ ଥାଉ । ଗୋରା ବସନ୍ତ ମୁହଁରେ କଳାଘ୍ରମର ମୋଟା ନିଶ ଡ୍ରାଇଭରୀ ପେଷା ପ୍ରକୃତିକୁ ମେଳ ଖାଏ । ମସିଆ ଧଳା ଗ୍ରାଉଜର ଏବଂ ଡିଲା କାମିଜ ଦେହରେ ଝୁରୁଥାଏ ସର୍ବଦା । ସ୍ୱାସ୍ଥ୍ୟବାନ ଏବଂ ଦେଙ୍ଗା ମଧ୍ୟ । ଭାଷଣ ବିଡ଼ି ଟାଣେ ଏବଂ କହେ, ହଏଦର ଅଲ୍ଲା

ବିଡ଼ି ତାର ପ୍ରିୟ। ଆତାପା ଲୋକଟିଏ, ମେଳାପା ସ୍ବଭାବ। ଅଧରାତିରେ ପାଟକରେ ଗାଡ଼ି ରୋକି ସିଧା ମୋ ବସା ପର୍ଯ୍ୟନ୍ତ ନିଃସଂକୋଚରେ ଚାଲି ଆସେ। ଝୁମୁରୀ ପାଇଁ ଆଶିର୍ବାଦ କିଛି କଅଁଳ ପତ୍ର, ବିସ୍କୁଟ ଇତ୍ୟାଦି। ତାକୁ ସରାଗରେ ଖୁଆଏ। ଏଇ ପରିପ୍ରେକ୍ଷାରେ ଗୁପ୍ତା ସହିତ ମୋର ସମ୍ପର୍କ ଓ ପରିଚୟ।

ସେଦିନ ରାତିରେ ଗୁପ୍ତା ବଡ଼ ଖୁସି ଥାଏ। ଗୋଟାଏ ବଡ଼ କାମଟେ ହାସଲ କରିଛି ବା ଗଡ଼ ଜିଣି ଆସିଛି ନା କ’ଣ! ପାଟିରୁ ମହଲୀ ମଦର ଗନ୍ଧ।

“କି ଗୁପ୍ତା, ଆଜି ବଡ଼ ଖୁସି ଯେ! କ’ଣ କଥା?”

“କ୍ୟା କହୁଁ ବାବୁଜୀ, ଆଜି ଶାଳାକୁ ଖତମ୍ କରିଦେଲି।”

“କାହାକୁ?”

“ଓ ଶାଳା ବଦମାସ୍‌ଟାକୁ ମ। ହରଦିନ ମୋତେ ହଇରାଣ କରୁଥିଲା। ବାବୁଜୀ ତମେ ତ ଜାଣ, ଅମରକୋଟ୍ ହାଟରୁ ଅଳ୍ପସା କୋଡ଼ କରି ଆସୁ ଆସୁ ରାତି ଡେରି ହୋଇଯାଏ ସବୁ ଥର। ଯେବେ ଆସେ ସେ ଘାଟା ଗଡ଼ାଣିରେ ବଦମାସ ବାଘଟା ମଝି ବାଟରେଇ ଶୋଇଥାଏ। ରାସ୍ତାରୁ ଜମା ଉଠେ ନାହିଁ। ମୁଁ ହର୍ଷ ମାରି ମାରି ନୟାନ୍ତ ହୁଏ। ବଡ଼ ତକଲିଫ୍ କରେ ଓ ଶାଳା। ଗଡ଼ାଣି ରାସ୍ତାରେ ବୋଝେଇ ଗାଡ଼ି ରୋକିବା କେଡ଼େ ମୁଷିଲ ବାବୁ!! ଏମିତି ବହୁ ସମୟପରେ ଯାଇଁ ବାଟ ଛାଡ଼େ। ବଡ଼ ରାଗ ଲାଗେ।.....ଆଜି ବାବୁଜୀ ପାପଡ଼ାହାଣ୍ଡି ଡାବାରେ ଟିକିଏ ମହୁଆ ରସ ମାରି ଦେଇଥିଲି। ଭାବିଥିଲି ଆଜି ଶାଳା ଯଦି ବାଟ ରୋକେ, ଶେଷ କରିଦେବି ବିବାଳେ ଯାହା ହେବ ପଛକେ। ସେଇଆ ହିଁ ହେଲା ବାବୁଜୀ। ଗଡ଼ାଣିରେ ରେସ୍ କରି ଗାଡ଼ି ଚଢ଼ାଇ ଦେଲି ଜୋରରେ। ସଫା। ଆଉ ପଛକୁ ଚାହିଁନି, ମୋ ଗାଡ଼ିର କିଛି ହେଉନି। କେଜାଣି ଗାଡ଼ି, ବାବୁଜୀ କେଜାଣି ଗାଡ଼ି, ସବୁ ନବ ଭିଡ଼ି। ଆଜିଠୁଁ ଗୋଟେ କଣ ଗଲା.....”।

ଗୁପ୍ତା ଉତ୍ତରୁ ଥିଲା । ମୁଁ କିନ୍ତୁ ଅସତୋଷ ପ୍ରକାଶ କରି କହିଥିଲି—  
“ବାଘକୁ ସତରେ ମାରିଦେଇ ଗୁପ୍ତା ଏମିତି ନୃଶଂସ ଭାବେ । “କ’ଣ  
ବା ସେ କ୍ଷତି କରୁଥିଲା କାହାର ?”

ଗୁପ୍ତା ବାହୁଘୋଟ ମାରି କହିଥିଲା— “ଜାନୁଆର ଜାତିକୁ ବିଶ୍ୱାସ  
ନାହିଁ । କେତେବେଳେ ଯେ ଗାଡ଼ି ଉପରକୁ ସେ ଡେଇଁ ପଡ଼ିବ ଅସମ୍ଭବ  
କ’ଣ ? କୁହନା ବାବୁଜୀ, ମୁଁ ସିନା ବଦମାସକୁ ଜାଣିଥିଲି; କୋଉ  
ଅଜଣା ଗାଡ଼ିଚାଳକ ହଠାତ୍ ଏମିତି ଘାଟା ଗଡ଼ାଣିରେ ବାଘ ଦେଖିଲେ  
ତାର ଗାଡ଼ି ଚଳାଇବା ଗଡ଼ବଡ଼ ହେବ, ଷ୍ଟିଅରିଂ କଣ୍ଟ୍ରୋଲ କରିବା ଅସମ୍ଭବ ।  
ହୁଏତ ସେ ହଡ଼ବଡ଼େଇ ଆକ୍ସିଡେଣ୍ଟଲ କରିବ, ଗାଡ଼ି ଓଲଟିବ, ମରିବ ।  
ଅଖାତୁଆ ଘାଟା । ତଳକୁ ଚାହିଁଲେ ପାତାଳ ଦିଶିବ । ଗାଡ଼ି ଯାଇ ପଡ଼ିବ  
କୋଉଠି ନା କୋଉଠି, ପଛା ମିଳିବନି । ନୁହେଁ ବାବୁଜୀ ? ବାବୁଜୀ  
ମୁଁ ଠିକ୍ କରି ନାହିଁ ?”

ମୁଁ ପୁଣି ଉତ୍ତର ଦେଇ ପଚାରିଥିଲି— “ତା ପରେ କ’ଣ ହେଲା ?”

“ମତେ କ୍ଷମା ମାଲୁମ୍ ? ଆଉ କ’ଣ ସେଠି ଗାଡ଼ି ରଖିବା  
କଥା ?”

କାଗଜ ପତ୍ର ଯାଏ ପରେ ଗେଟ୍ ଖାତାରେ ସନ୍ତକ କରି ଗୁପ୍ତା  
ଚାଲି ଯାଇଥିଲା ତା’ ବାଟରେ । ମୁଁ ବସାକୁ ଆସି ବିଛଣା ଧରିଲି ।  
ସମୟ ମନେ ନାହିଁ । ଅନ୍ଧାଜ, ରାତି ଦି’ଗା । ଗଭୀର ଅନ୍ଧାର ରାତି ।

କିଛି ସମୟ ପରେ ପିଅନ ଆସି ପୁଣି କବାଟ ଖଟୁଖଟୁ କଲା ।  
ଛାଇ ନିଦ ଲାଗି ଆସୁଥିଲା । ପୁନଶ୍ଚ ଉଠିଲି ।

“କଣ କିରେ ଡମରୁ ?”

“ସାର୍ ଜଣେ ଭଦ୍ରଲୋକ ଜିପ୍ସରେ ଆସିଛନ୍ତି । ବାଘ ହୁଆଟିଏ  
ଘାଟାରୁ ପାଇଛନ୍ତି । ଭବାନୀପାଟଣା ଯିବେ । ଦୂର ବାଟ । ବାଘ ହୁଆ  
ପାଇଁ କ୍ଷୀର ଟିକିଏ ଖୋଜୁଛନ୍ତି ।”

ମୁଁ ଉଦ୍‌ସ୍ରାବ ହେଲି । ରଲି । ଗୋଟିଏ ମୋଟା ତଉଳିଆରେ  
ଜିନିଷଟିଏ ଘୋଡ଼େଇ ଧରି ଛିଡ଼ା ହୋଇଛନ୍ତି ଭଦ୍ରଲୋକ । ଟର୍ଟ ପକାଇ  
ନଜର କଲି । ଛୋଟ ବାଘ ହୁଆଟେ । ଉତ୍ସୁକ ହୋଇ ପଚାରିଲି—

“ବାଘ ହୁଆଟେ ପାଇଲେ କେଉଁଠୁ ?”

ସେ ନମ୍ରତାର ସହିତ କହିଥିଲେ- “ବାଟରୁ, ଏଇ ଘାଟା ଗଡ଼ାଣିରୁ।”

“ତା’ ମା’ ପାଖରେ ନ ଥିଲା ?”

“ଜଣାନାହିଁ।”

ମୁଁ ମତଦେଲି- “ବୋଧହୁଏ ବାଘୁଣୀ ହୁଆ ଦେଇ ସାରି ଗାଡ଼ି ଦେଖି ଛପି ଯାଇଥିବ ଖୁବ୍ ପାଖରେ। ମା’ ସାମ୍ନାରୁ ହୁଆକୁ ଉଠାଇ ଆଣିବାକୁ ଭୟ ଲାଗିଲା ନାହିଁ ?”

ସେ ସରଳ ହସି କହିଲେ- “ଆମେ ଆସ୍ଥା ସର୍ଜସ ବାଲା। ବାଘ ଖେଳ ଦେଖାଉ। ଭୟ କାହାକୁ ? କେଜା କ’ଣ ସାପକୁ ଭୟକରି ପାରେ ?”

ମୁଁ ଜାଣି ପାରିଥିଲି, ଭଦ୍ରଲୋକ ଜଣେ ସର୍ଜସବାଲା। କିନ୍ତୁ ମନେ ମନେ ତାକୁବ ହେଉଥିଲି। ଏଇ ଘଣ୍ଟାଏ ପୂର୍ବରୁ ଗୁପ୍ତା ଠାରୁ ତା ଟ୍ରକ ଚାପାରେ ବାଘ ହତ୍ୟା ଘଟଣା ଶୁଣିଥିଲି। ପୁଣି ବାଘ ହୁଆଟେ ଆସିଲା କାହିଁ ? କେତେ ବା ବାଘ ଅଛନ୍ତି ଏ ଜଙ୍ଗଲଟାରେ ? ଏଣୁ ପଚାରିଥିଲି- “ଜଣେ ଟ୍ରକ ଡ୍ରାଇଭର କହୁଥିଲା ସେ ତାଖ ଗଡ଼ାଣିରେ ଗୋଟାଏ ବଡ଼ ବାଘକୁ ଟ୍ରକ୍ ତଳେ ଚାପି ଚାଲି ଆସିଛି। ଆପଣ କିଛି ଦେଖିଛନ୍ତି ?”

ଭଦ୍ରଲୋକ କହିଥିଲେ- “ମୋତେ ଜଣା ନାହିଁ। ଆମେ ଖାଲି ଦେଖୁଲୁ ଏ ବାଘ ହୁଆଟାକୁ। ଏଣୁ ଉଠାଇ ଆଣିଲି.....”

ମୁଁ ବି ଏତେ କଥା ବୁଝିବା ଆବଶ୍ୟକ ନ ଥିଲା। ବାଘ ହୁଆ ଏବଂ ଟ୍ରକ ଚାପାରେ ବାଘ ମୃତ୍ୟୁ ଘଟଣା ଅଲଗା ଅଲଗା ହୋଇପାରେ। ଅବଶ୍ୟ ଏ ଅଞ୍ଚଳରେ ଗୋଟେ ନିଃସଙ୍ଗ ଅଞ୍ଚ ବାଘୁଣୀ ଥିବାର ଜାଣିଥିଲି ଓ ତା ବିଷୟରେ ଗୁଆଲା ମିରୁ ହରିଜନଠୁଁ ବହୁବାର ଶୁଣିଥିଲି। କେବେ କାହାର ଅନିଷ୍ଟ କରିବାର ନଜିର ନ ଥିଲା। ଗାଁ ଗଣ୍ଡାର ଗାଈ ମଇଁଷି ମାରି ଖାଇବାର ଦୃଷ୍ଟାନ୍ତ ନ ଥିଲା। ଧରଟିଏ ତାକୁ ମୁଁ ଘାଟାତଳ ସମତଳ ଜଙ୍ଗଲରେ ଭେଟିଥିଲି ମୋର ସୌଖୀନ ସାୟଂବିହାର ସମୟରେ। ସଂକୀର୍ଣ୍ଣ ପଥୁରିଆ ପାଦଚଲା ରାସ୍ତାର ମୋଡ଼ରେ ଆମେ ମୁହଁମୁହଁ ହୋଇଥିଲୁ। ମୁହଁସଞ୍ଜ ବେଳ। ସୂର୍ଯ୍ୟ ଅସ୍ତ ଯାଇଥାନ୍ତି। ଅନ୍ଧାର ଆସିବାର ଉପକ୍ରମ।

ସେ ଠୁଳା ହୋଇ ପଥର ଉପରଟାରେ ବସିଥିଲା । ମୁଁ ଆସିବା ଜାଣିପାରି କୁଦାମାରି ବୁଦା ଭିତରକୁ ପଶିଗଲା ଓ ଗଛ ଗହଳରେ ଚାଟିଗଲା । ମୁଁ ତାକୁ ବେଶ୍ ଦେଖି ପାରିଥିଲି ଖୁବ୍ ପାଖରୁ । ତା'ର କିଛି ପ୍ରତିକ୍ରିୟା ନଥିଲା । ମୁଁ ନିର୍ଭୟରେ ବସାକୁ ଫେରିଥିଲି । ଅବଶ୍ୟ ସାହସ ସମ୍ଭାରକ ମୋ କ୍ଷୁଦ୍ର ମାର୍ଗନମ୍ ପିଛକଟି ପକେଟରେ ସଜାଗ ଥିଲା । ରାତିର ବହୁ ସମୟ ପର୍ଯ୍ୟନ୍ତ ଅନ୍ଧ ବାୟୁଣୀ ମୋ ମନକୁ ଆକ୍ରମଣ କରି ରଖିଥିଲା । ଲୋକମାନେ ତାକୁ ଦେବତା ବାୟୁଣୀ ବୋଲି କହନ୍ତି ତା ବିଚିତ୍ର ଚରିତ୍ର ଯୋଗୁଁ । ସେ ଅନ୍ଧୁଣୀ ହେବାର ବିଭିନ୍ନ କାରଣ ଅନୁଶୀଳନ କରିଥିଲି । ହୁଏତ ଜନ୍ମାନ୍ଧ ବା କୌଣସି ଦୁର୍ଘଟଣା କିମ୍ବା ଶତ୍ରୁ ସହିତ ଲଢ଼େଇ ଦ୍ଵାରା ସେ ଆଖି ହରାଇ ପାରିଥାଏ । ସେ ଶାକାହାରୀ ନିଶ୍ଚୟ । ମିରୁ ହରିଜନ କହୁଥିଲା ସେ ଗଛ ପତର ଫଳମୂଳ ଖାଇ ବଞ୍ଚୁଛି । ଜୀବ ଜନ୍ତୁ ହେଲାମାତ୍ରେ ମା' କ୍ଷୀର ଖାଇ ବଂଚେ । ଜନ୍ତୁ ଜାତକ ଅନୁସାରେ ପ୍ରତ୍ୟେକ ଜୀବ ଶାକାହାରୀ । ପରେ ସିନା ପ୍ରକୃତି ଓ ପରିବେଶ ଦ୍ଵାରା ସେ ମାଂସାହାରୀ ହୋଇଥାଏ । ଏ ବାୟୁଣୀ ଦୃଢ଼ଶକ୍ତି ହରାଇଥିବାରୁ ଶିକାର କରି କ୍ଷୁଧାମୋଚନ କରିବା ଅସମ୍ଭବ ତା ପକ୍ଷେ । ହୁଏତ ଦ୍ରାଣ ଶକ୍ତି ଉପରେ ନିର୍ଭର କରି ସେ ଖାଦ୍ୟ ଶୁଦ୍ଧି ବଂଚିବାର ରାହା ଧରି ପାରିଛି ସଫଳତାର ସହିତ । ମଣିଷ ସମାଜରେ ଅନେକ ଅନ୍ଧବ୍ୟକ୍ତି ପ୍ରଚଣ୍ଡ ପ୍ରତିଭାର ଅଧିକାରୀ ହୋଇ ସମାଜରେ ବିକଶିତ ହେଲା ଭଳି ପଶୁ ଜଗତରେ ମଧ୍ୟ ଏପରି ବିରଳ ବୈଚିତ୍ର୍ୟ ପରିଦୃଷ୍ଟ । ମୁଁ ସେଇ ବାୟୁଣୀକୁ ଆଉଥରେ ଭେଟିବାର ସୌଭାଗ୍ୟ ପାଇ ନଥିଲି ଯଦିଓ ଅନେକ ଇଚ୍ଛା କରିଥିଲି, ବହୁ ଚେଷ୍ଟା କରିଥିଲି । ନିରାଶ ହୋଇଥିଲି । ତ୍ରୁଟି ତାପାରେ ଆଜି ମୃତ୍ୟୁବରଣ କରିଥିବା ବାଘ ତା ଛଡ଼ା ଅନ୍ୟ କେହି ନୁହଁ- ମୁଁ ନିଃସନ୍ଦେହ । ଶିଷ୍ଟ ବାୟୁଣୀଟାକୁ ଅକାରଣରେ ଗୁପ୍ତା ଗାଡ଼ି ଚଢ଼େଇ ଦେଇଥିବାରୁ ମୁଁ ଗଭୀର ଅସନ୍ତୋଷ ପ୍ରକାଶ କରି କହିଥିଲି- “ଗୁପ୍ତା, ବିନା କାରଣରେ ତୁମେ ଯଦି କାହାର କ୍ଷତିକର, ଜନ ହେଉ ବା ଜାନୁଆର ହେଉ, ତୁମର ମଧ୍ୟ ଆଉ କିଏ ପରୋକ୍ଷରେ ବା ପ୍ରତ୍ୟକ୍ଷରେ ଅନିଷ୍ଟ କରିବ, କାରଣ ପ୍ରତ୍ୟେକ କ୍ରିୟାର ପ୍ରତିକ୍ରିୟା ଥାଏ- ଦୃଶ୍ୟରେ ହେଉ ବା ଅଦୃଶ୍ୟରେ । ପ୍ରକୃତିର ଏକ ଅଦୃଶ୍ୟ ନିୟମରେ ଜଗତ ଚାଳିତ ସିନା !” ମୋର

ପ୍ରବଚନା ବାକ୍ୟ ଗୁପ୍ତା ଉପରେ କୌଣସି ପ୍ରଭାବ ପକାଇ ନଥିଲା-  
ତା ମୁହଁରୁ ଜାଣି ପାରିଥିଲା। ସେ ଖୁସି ଥିଲା ଅତ୍ୟନ୍ତ। ବାଘଟାକୁ  
ଗାତି ଚଢ଼େଇଦେଇ ରତ ଜିତିଛି।

ଗୁପ୍ତାଠୁଁ ଘଟଣା ଶୁଣିଲା ପରେ ପରେ ଏ ଉଦ୍ରଲୋକ ବାଘ  
ଛୁଆଟେ ପାଇଛନ୍ତି। ବିଚିତ୍ର ଲାଗିଲା। ରହସ୍ୟ ବୁଝିପାରି ନଥିଲା। ତେବେ  
ଉଦ୍ରଲୋକ ଚିକିଏ କ୍ଷୀର ଲୋଡ଼ୁଛନ୍ତି ସତ୍ୟଜାତ ବାଘଛୁଆ ପାଇଁ। ମୁଁ  
ରାତିରେ ଶୋଇବା ପୂର୍ବରୁ ଗିଲାସେ କ୍ଷୀର ପିଇ ବିଛଣା ଧରେ- ସବୁ  
ରାତିର ଅଭ୍ୟାସ। ଆଉ କିଛି କ୍ଷୀର ସକାଳର ଚା' ପାଇଁ ରଖୁଥାଏ।  
ମାତୃହ୍ୟୁତ ନବଜାତ ଶିଶୁକୁ କିପରି କ୍ଷୀରପାନ କରାଯାଏ ମୁଁ ମୋ  
ମୃଗଶିଶୁ ଝୁମୁରୀ ବେଳରୁ ଶିଖୁଥିଲି। ଝୁମୁରୀକୁ ସେଇ ପରି କ୍ଷୀର  
ଦେଇ ବଞ୍ଚାଇବାକୁ ପଡ଼ିଥିଲା ମୋତେ। ମୋ ସମ୍ମୁଖରେ ଆଉ ଗୋଟିଏ  
ଘଟଣାର ପୁନରାବୃତ୍ତି। ମୁଁ ଆଦରରେ ଉଦ୍ରଲୋକଙ୍କଠୁ ବାଘ ଛୁଆଟାକୁ  
ଜଫ ଉପରକୁ ନେଇ ଆଣି ନରମ ତୁଳାକୁ କ୍ଷୀରରେ ତୁବାଇ ତା'  
ପାଟିରେ ଦେଲି। ସେ ଗଳା ଥରାଇ ତୁଳା ଚୁରୁମି କ୍ଷୀର ପାନ କଲା  
ମା' ସ୍ତନରୁ ଶୋଷିଲା ଭଳି। ମୁଁ ସନ୍ତୋଷ ଲାଭ କରିଥିଲି। ଝୁମୁରୀର  
କ୍ଷୀର ବୋତଲ ଓ ନିପିଲ୍ ଆଉ ଦରକାର ନଥିଲା। ଉପହାର ସ୍ବରୂପ  
ସେଇ ବୋତଲଟିକୁ ସତ୍ୟଜାତ ବ୍ୟାଘ୍ର ଶାବକକୁ ଦାନ କରିଥିଲି। ଉଦ୍ରଲୋକ  
ତାକୁ ଗ୍ରହଣ କରିଥିଲେ।

ଆଜି ବାଙ୍ଗରସାକଠୁଁ ରଞ୍ଜୁର ଜନ୍ମ ବୃତ୍ତାନ୍ତ ଶୁଣି ମୁଁ ଅଭିଭୂତ।  
ଘଟଣାର ବିଚିତ୍ର ସଂଯୋଗ ମୋତେ ଆମ୍ବବିସ୍ମୃତ ଓ ବିସ୍ମିତ କରିଥିଲା।  
ଆମପାଣିରେ ରଞ୍ଜୁ ମା'ର ଶୋଚନୀୟ ମୃତ୍ୟୁ ଘଟଣା ସେଦିନ ମୋତେ  
ଗୋପନ ରଖୁଥିଲେ। ସ୍ବାଭାବିକ। ସତ୍ୟକୁ କ'ଣ ସବୁ ସ୍ଥାନରେ ପ୍ରକାଶ  
କରିହୁଏ ? ସ୍ଥାନ, କାଳ, ପାତ୍ରକୁ ନେଇ ସତ୍ୟ ପ୍ରକାଶ ଦାବିକରେ। କାହିଁକି  
ବା ସେଦିନ ସେ ଏତେ ଗୁମର କଥା ମୋ ଆଗରେ ପ୍ରକାଶ କରିଥାନ୍ତେ ?  
ଏଣୁ ଭାବ ବିଚ୍ଛନ୍ନ ହୋଇ କହିଲି- “ମିଶର ବାଙ୍ଗରସା, ଆପଣଙ୍କର  
ମନେ ଅଛି ଯେଉଁଦିନ ରାତିରେ ଆମପାଣି ଘାଟୀ ପାର ହୋଇ ବାଘ

ଛୁଆଟେ ଧରି ସରକାରୀ ରେଭିନ୍ ପାଖେ ପହଞ୍ଚି ଛୁଆର ଜୀବନ ରକ୍ଷା ପାଇଁ କ୍ଷୀରଭିକ୍ଷା କରିଥିଲେ ?”

ବାଙ୍ଗରସା ଚୌକିରୁ ଉଠିପଡ଼ି ନେତ୍ର ବିହୀନ କରି କହିଲେ-  
“ହଁ, ଆପଣ କେମିତି ଜାଣିଲେ ?”

“ମୁଁ ସେଇ ଆମପାଣି ଟେକ୍‌ଗେଟର ଭାରପ୍ରାପ୍ତ ଅତିଥିର । ସମୟର ଉର୍ଦ୍ଧ୍ୱରେ ଘୂରି ଘୂରି ଆଜି ଭୁବନେଶ୍ୱରରେ ଅବସ୍ଥାପିତ ।”

ବାଙ୍ଗରସା ମୋତେ କୁଣ୍ଡାଇ ଧରିଲେ । ବିସ୍ମୟରେ କୁହୁକ୍ତ ହୋଇ କହିଲେ- “କିଛି ବୁଝି ହେଉନି ମୋହନ ବାବୁ । ଏ ସବୁ ନିଶ୍ଚିତର ଭାବ । ନା କାଳ୍ପନିକ !! ସତ୍ୟ କ’ଣ ଏତେ ମଧୁର ହୋଇପାରେ ? ଓଃ.....”

ବାଙ୍ଗରସା କୃତଜ୍ଞତାରେ ଗର୍ବିତ ହୋଇ ପଡ଼ିଥିଲେ । କହିଲେ,-  
“ଏ ଗରିବ ସର୍ବସ୍ୱବାକ୍ଷା କ’ଣ ଦେଇ ଆପଣଙ୍କ ରଣ ଶୁଝିବ ? ଆପଣଙ୍କ ହାତରୁ ପ୍ରଥମ କ୍ଷୀର ପାନ କରି ରକ୍ତ ଜୀବନ ରକ୍ଷାକରିଥିଲା । ଏବେକି ଦେଖନ୍ତୁ, ଆପଣଙ୍କ ପ୍ରଦତ୍ତ ସେଇ କ୍ଷୀର ବୋତଲଟିକୁ କାଟି ଆଇନାମାରେ ସାଇତି ରଖିଛି । ସେଇଥିରେ ହିଁ ରକ୍ତ ପ୍ରଥମେ କ୍ଷୀର ଶୋଷିଥିଲା । ଆପଣଙ୍କ ସ୍ନେହ ରକ୍ତ ଜୀବନ ସହିତ ଜଡ଼ିତ । ପୁଣି ଘଟଣା ଚକ୍ରରେ ପୋଡ଼ା ରକ୍ତ ଖୋଜି ଖୋଜି ଆପଣଙ୍କ ଘରେ ପ୍ରଥମ ପ୍ରସବ କରି ବଂଶ ବିସ୍ତାର କରିଛି । ଆପଣ ତା’ର ପ୍ରକୃତ ବାପା ମା’ । ଆମେ ସିନା ତାକୁ ପାକିଛି ଓ ତା ଦ୍ୱାରା ମଧ୍ୟ ପ୍ରତିପୋଷିତ ହେଉଛୁ । ଆମର ସମ୍ପର୍କ ଅଳ୍ପ ବହୁତେ ବାଣିଜ୍ୟିକ; ଆପଣଙ୍କ ସମ୍ପର୍କ ପାରମାର୍ଥିକ । ଭଗବାନ ବୁଦ୍ଧଙ୍କର ପ୍ରଥମ ଶିଷ୍ୟ ତପସ୍ତ ଓ ଉଲ୍ଲିକ ଆପଣଙ୍କ ଦେଶର ଓଡ଼ିଆ ବଣିକ ପୁଅ ଯାହାଙ୍କ ହାତରୁ ସିଦ୍ଧାର୍ଥ ବୁଦ୍ଧ ପରେ ପ୍ରଥମ ଖାଦ୍ୟ ଗ୍ରହଣ କରି ବିଶ୍ୱରେ ବୁଦ୍ଧବାଣୀ ପ୍ରଚାର କରିଥିଲେ । ଆପଣଙ୍କ ଏଇ ଭୁବନେଶ୍ୱର ଉପକଣ୍ଠ ଦୟାନଦୀ ତଟ କଳିଙ୍ଗ ମାଟିରେ ମହାକୋପୀ ପ୍ରବଳ ପ୍ରତାପୀ ମଗଧରାଜ ବୃକ୍ଷାଶୋକ ହସ୍ତରୁ ଅସ୍ତ୍ର ପରିତ୍ୟାଗ କରି ମହାତ୍ମା ଧର୍ମାଶୋକରେ ପରିଣତ ହୋଇଥିଲେ ଠିକ୍ ଦସ୍ୟୁ ରତ୍ନାକର ବାଲ୍ମୀକିରେ ରୂପାନ୍ତରିତ ହେଲା ଭଳି । କଳିଙ୍ଗଭୂମି ବଡ଼ ପବିତ୍ର, ଓଡ଼ିଆ

ମାଟିର ମହକ ଓ ମହକୁ ପୃଥ୍ବୀରେ ପ୍ରସିଦ୍ଧ। ସ୍ନେହ, ସେବା, ଶ୍ରଦ୍ଧା, ଆଦର, ଆତିଥ୍ୟ, ଅହିଂସା ଆଦି ମାନବୀୟ ଗୁଣରେ ଓଡ଼ିଆମାନେ ବିଶ୍ୱବିଦିତ, ବିଶ୍ୱବନ୍ଦିତ। ପ୍ରକୃତରେ ଆପଣ ଓଡ଼ିଆମାନେ ଏକ ମହାନ ଜାତି.....”

ବାଙ୍ଗରସା ପଦୁଆ ଜ୍ଞାନୀ ପରି ମନେ ହେଉଥିଲେ। ତାଙ୍କର ଗଚ୍ଛିତ ପୁସ୍ତକ ବାବୁଟି ତାଙ୍କ ରୁଟି ଓ ଜ୍ଞାନ ପିପାସା ସୂତାର ଦେଉଥିଲା। ଶାସ୍ତ୍ର ପଢ଼ିଛନ୍ତି। ଦର୍ଶନ ଜାଣିଛନ୍ତି। ମୁଁ କିନ୍ତୁ ଦର୍ଶନର ରହନତରୁ ବୁଝିପାରୁ ନଥିଲି। ଦର୍ଶନ ସମ୍ବନ୍ଧରେ ଏତେଟା ଦଖଲ ନାହିଁ ମୋର। ସାଧାରଣ ମଣିଷ ମୁଁ। ଅତୀକ୍ରିୟ ଚିନ୍ତା ଚେତନା ନାହିଁ ମୋର। ବୁଝେ ସାଧାରଣ ଭାଷା— ସ୍ନେହ, ଶ୍ରଦ୍ଧା ଓ ମମତାର ଭାଷା। ରଞ୍ଜୁ ସହିତ ସମ୍ପର୍କ କେବଳ ଯୋଗର ଘୂର୍ଣ୍ଣନ ପ୍ରକ୍ରିୟା ଦ୍ୱାରା ସଂଘଟିତ ମାତ୍ର .....

ଝୁମୁରାର ଦୁଧ ବୋତଲ ମୋର ସ୍ମୃତିକୁ ସତେଜ କଲା। ଝୁମୁରା ସିନା ଇହ ଜଗତରେ ଆଉ ନଥିଲା, ତା’ ବ୍ୟବହୃତ ଦୁଗ୍ଧ ବୋତଲ ଆଉ ଏକ ସୁଶିଷ୍ଟ ଶିଶୁ-ଶାବକର ସେବାରେ ଆସିଥିଲା। ସୁନ୍ଦରୀ ରଞ୍ଜୁର ବିଦାୟ। ଝୁମୁରା ସହିତ ସଂପର୍କ କ’ଣ? ଜୀବ ଜଗତର ଜୀବନସ୍ରୋତରେ ପ୍ରବାହିତ ସଂପର୍କର ଅଶୁରେଶୁ ମାପି ପରଶିବାକୁ ବୈଜ୍ଞାନିକ ଯନ୍ତ୍ର ଅବା ମନୁଷ୍ୟ ଜ୍ଞାନ ଆଜି ବି ଅସମର୍ଥ। ସୃଷ୍ଟିର ରଚନା ଓ ଇହ ଜଗତର ପ୍ରବହମାନ ଘଟଣା ସର୍ବକାଳରେ ରହସ୍ୟମୟ। ସେଇ ରହସ୍ୟ ବୃତ୍ତରେ ଆମେ କ୍ଷୁଦ୍ରାତି କ୍ଷୁଦ୍ର ଅଶୁସମ ଘୂରିବୁକୁଛେ ସିନା !!

ବାଙ୍ଗରସା ଏଥର ନିଜକୁ କୋହଳ କରି ପଚାଶ ହଜାର ଟଙ୍କାର ଡେକ୍ଟିଏ କାଚି ମୋ ହାତରେ ଧରାଇ ଦେଲେ। ମୁଁ ତାକୁ ଗ୍ରହଣ ନ କରି କହିଲି- “ଆଉ। ମୁଁ ସେମିତି କିଛି ବତକାମ କରିନାହିଁ। ଯାହାର ଧନ ତାକୁ କେବଳ ଫେରାଇ ଦେଇଛି। ରଞ୍ଜୁ ସହିତ ଆପଣଙ୍କ ସଂପର୍କ ଦୀର୍ଘ ଦିନର; ମୋର ମାତ୍ର ସାତ ଦିନର। ସେଇ ସାତ ଦିନ ଭିତରେ ସେ ମୋତେ ଯଥେଷ୍ଟ ଦେଇଛି। ଅଭୁଜା ଅମୂଲ୍ୟ ସେ ସୂତି। ତେବେ ଆପଣ ବାଙ୍ଗରସା ବାବୁ ପ୍ରକୃତରେ ଧନ୍ୟବାଦାର୍ହ। ମଣିଷ ଓ ପଶୁ ସମ୍ପର୍କ ନେଇ ଆପଣ ପ୍ରତିଷ୍ଠା କରିଛନ୍ତି ଏକ ସଫଳ ପରୀକ୍ଷାଗାର;



ସୃଷ୍ଟି କରି ପାରିଛନ୍ତି ନୂତନ ଅଧ୍ୟାୟ । ଆପଣଙ୍କ ପ୍ରଦତ୍ତ ଅର୍ଥ ରଂଜୁ ଓ ତା'ର ସନ୍ତାନ ବର୍ଗଙ୍କ ହିତ ଉଦ୍ଦେଶ୍ୟରେ ବିନିଯୋଗ କରିବେ—ମୋର ଅନୁରୋଧ ।”

ଦୁଇଦିନ ପରେ ସର୍ବସ୍ୱ ଦଳ ଭୁବନେଶ୍ୱର ଛାଡ଼ିଲେ ଭାଗଲପୁର ଆସିଲେ । ସବାଶେଷେ ଯାଆନ୍ତି ଦଳପତି ମାଲିକ ମିଃ ବାଞ୍ଛରସା । ତାଙ୍କ ଛାତିବା ସମୟ ବୁଝି ନେଇଥିଲି । ଶୀତୁଆ ମଧ୍ୟାହ୍ନ । ଯଥା ସମୟରେ ଖାଁ ଖାଁ ସର୍ବସ୍ୱ ପତିଆରେ ପହଞ୍ଚିଗଲା । ରଂଜୁ ଓ ତା'ର କୁନି କୁନି ବାଘଶାବକଗୁଡ଼ିକୁ ଧରି ଭ୍ୟାନର ପଛ ଉଦ୍ଦିଷ୍ଟ ସିଟ୍‌ରେ ବସିଲେ ବାଞ୍ଛରସା ମୋତେ ପୁନରାଗମନର ପ୍ରତିଶ୍ରୁତି ଦେଇ । ମୋର ତାହାଣ ହାତ ବିଦାୟ ମୁଦ୍ରାରେ ଉତ୍ତୋଳିତ ହୋଇଥିଲା ବେଳେ ମୁଁ ସଜଳ ନେତ୍ରରେ ସେମାନଙ୍କ ବିଦାୟଯାତ୍ରାକୁ ଚାହିଁ ରହିଥିଲି ଭ୍ୟାନ ଦୃଷ୍ଟିରୁ ସଂପୂର୍ଣ୍ଣ ଅଦୃଶ୍ୟ ହେବା ପର୍ଯ୍ୟନ୍ତ ।



ଠିକ୍ ବର୍ଷେ ପରେ ଭାରତ ସର୍ବସ୍ୱ ପୁଣି ପଦାର୍ପଣ କରିଛି ଭୁବନେଶ୍ୱର ସହରରେ । ଆଜି ଉଦ୍‌ଘାଟନା ଉତ୍ସବରେ ରଂଜୁ ସହିତ ମୋର ପୁନଃସାକ୍ଷାତ । ସେ ମୋତେ ବେଶ୍ ଚିହ୍ନ ପାରିଥିଲା । ପଶୁଟି ସିନା କଥା କହିପାରେ ନାହିଁ, ଭଙ୍ଗାରେ ପ୍ରକାଶ କରିଥାଏ ତା'ର ଭାଷା । ସର୍ବସ୍ୱ ଆରମ୍ଭ ହେବା ପରେ ମୁଁ, ରଂଜୁ ଓ ମାଲିକ ବାଞ୍ଛରସା ଅନ୍ତଃପୁରକୁ ଗଲୁ । ରଂଜୁର ତିନୋଟି ଛୁଆ ମଧ୍ୟରୁ ଦୁଇଟି ଜୀବିତ । ଅଣ୍ଡିରା ଛୁଆଟି ନିମୋନିଆରେ ସେଇ ବର୍ଷ ମରିଯାଇଥିବାର ବାଞ୍ଛରସାଙ୍କଠୁ ଜାଣିଲି । ଏବେ ରଂଜୁ ତା'ର ଦୁଇଛୁଆ ସର୍ବସ୍ୱ ପ୍ରାଙ୍ଗଣରେ ମୁକ୍ତବିହାର କରନ୍ତି । ରଂଜୁ ତା ଛୁଆମାନଙ୍କ ପାଖକୁ ଦୌଡ଼ିଗଲା ଏବଂ ଠୁକା ହୋଇ ବସିପଡ଼ି ମୋତେ ପରିଚୟ କରାଇ ଦେଲା ସେମାନଙ୍କ ସହିତ । ମୁଁ ତୃପ୍ତ ନୟନରେ ସେମାନଙ୍କୁ ଚାହିଁଲି ଓ ସ୍ନେହକାତର ଅଙ୍ଗୁଳିରେ ସେମାନଙ୍କୁ ସାଉଁଜିଲି । ସେମାନେ ବେକ ସଜଗୁଲେ ଓ ଲାଜୁତ ହଲାଇଲେ ସ୍ୱାକୃତି ସ୍ୱରୂପ । ଇତି ମଧ୍ୟରେ ବେଶ୍ ବଡ଼ି ଯାଇଛନ୍ତି, ହୁଷ୍‌ପୁଷ୍‌ ଦିଶୁଛନ୍ତି । ବର୍ଷ ତଳର ପଟୋଗୁଡ଼ିକ ମିଳାଇଲି । କାଲିର କୁନି କୁନି ଛୁଆ ଆଜି ମୋଟେଇ ଯାଇଛନ୍ତି ବର୍ଷକ

ଭିତରେ । ଖାଦ୍ୟ ଏବଂ ହେପାଜତରେ ପଶୁମାନେ ହୁ ହୁ ବଜାନ୍ତି ଏମିତି । ଖୁସି ହେଲି । ଗୋଟିକର ନାଁ ରମଣୀ ଓ ଅନ୍ୟଟି ରମ୍ଭା । ମା' କାଟ ନେଇ ଛୁଆ, ମା'ର ଗନ୍ଧଣ ସତାନମାନକଠି ବିଦ୍ୟମାନ । ଭଲ ଲାଗିଲା । ମନେ ମନେ ବାଙ୍ଗରସାକୁ ପ୍ରଶଂସା କରୁଥିଲି । ତାଙ୍କ ମହାନ ପ୍ରବେଶକୁ ବ୍ୟାଇ ଦେଲି । ଧନ୍ୟ ସେ । ଆହୁରି ଯଶସ୍ବୀ ହୁଅନ୍ତୁ ମିଷ୍ଟର ବାଙ୍ଗରସା । ମଣିଷ ଓ ପଶୁ ସଂପର୍କରେ ନୂତନ ପରମ୍ପରା ସୃଷ୍ଟି କରନ୍ତୁ ।

ସେ ଦିନ ରଞ୍ଜିତାଣୀ ଓ ତା' ପରିବାର ମେଳରେ ସୁଖ ସନ୍ଧ୍ୟାଟି ବିତାଇଥିଲି ଅଶେଷ ଚୁପ୍‌ରେ । ମେଘମୁକ୍ତ ଆକାଶର କୁଆଁରୀ ଜହ୍ନ ଓ ସଂଜର ସଜ ପବନ ଆମର ସଂପର୍କକୁ ନିବିଡ଼ କରି ତୋଳିଥିଲା । ମୋର ଧାରଣା ଦୃଢ଼ ହେଲା— ସ୍ନେହ ମିଳିଲେ ନିଷ୍ଠୁର ପଶୁ ମଣିଷ ହୋଇଯାଏ; ଆଉ ମଣିଷ ଆତ୍ମସୁଖ ପାଇଁ ପଶୁ ପାଲଟି ଯାଏ, ବର୍ବର ବନିଯାଏ; ସ୍ନେହାତ୍ମକ ଭଳି ସ୍ବର୍ଗୀୟ ଚିତ୍ତଠୁଁ ବଡ଼ ଆଉ କ'ଣ ଅଛି ଏ ସଂସାରରେ ?





## ଲେଖକ ପରିଚିତି

ଜନ୍ମ: ୩-୨ ୧୯୪୪

ସ୍ଥାନ: ଚଢ଼ିକା, ପୋ: ବାଙ୍କୀ, ଜି.: କଟକ

ଶିକ୍ଷାଗତ ଯୋଗ୍ୟତା: ବି.ଏ. (ଅନର୍ସ), ଏମ୍.ଏ (ଇତିହାସ)

କାବିକା: ଓଡ଼ିଶା ଅର୍ଥ ସେବା ସଂସ୍ଥାର ପ୍ରଥମ ଶ୍ରେଣୀ ଅଧିକାରୀ। ଅଧୁନା ବନ ବିଭାଗ ନିଗମର ଚିପ୍ ଅଡିଟ୍ ଅଧିକାରୀ। ଅନ୍ୟାନ୍ୟ ଏକକର ଚାଳିଶଟି ଗପ ଓ ଆଠଗୋଟି ଉପନ୍ୟାସର ରଚୟିତା। ଲିଖନ, ପଠନ, ବଂଶୀବାଦନ, ବନ୍ଧୁକ ଚାଳନାରେ ଅବସର ସମୟ ବିତାନ୍ତି। ବ୍ୟାଞ୍ଜନ ତଥା ବନ ସଂରକ୍ଷଣ ପାଇଁ ବନ୍ଧୁକ ପରିହାର କରି କଲମ ଧାର୍ଯ୍ୟ। ଜଙ୍ଗଲ ଓ ଜନ୍ତୁ ସମ୍ବନ୍ଧୀୟ ତିନୋଟି ଉପନ୍ୟାସ ପ୍ରକାଶିତ ହୋଇଛି। 'ବିଜନ ବନ' ପ୍ରସ୍ତୁତି ପଥେ।

### ଏହି ଲେଖକଙ୍କର ପ୍ରକାଶିତ ଉପନ୍ୟାସ:

- ପ୍ରଥମ ପ୍ରଭାତ (୧୯୮୧)
- ସତ୍ୟମ୍ ଏବ (୧୯୮୪)
- ଝରେ ଶ୍ରାବଣ ଝରେ ପରୁଣ (୧୯୮୮)
- କାଅନ୍ତା ଶବ (୧୯୮୯)
- ତମସା ତୀର୍ଥ (୧୯୯୩)
- ଜଙ୍ଗଲର ଜମାନବତା (୧୯୯୪)
- ବ୍ୟାଘ୍ର ନିନାଦ (୧୯୯୫)